

- ॥ श्रीः ॥ - स्वर्णमाला भाग

४.

\* श्रीनन्दनदीर्घ (पूर्णप्रज्ञ) भगवत्पादा \*

चार्य विरचित

श्री सर्वमूलान्तर्गत -

ऋक् (साहता) प्रस्थान ग्रन्थ



- ऋग्भाष्यम् -

\* ऋक् संहितायुतम् (५२३-६१२) \*

ॐ बसवराज प्र०. प्रेस, कावे०.



श्रीः

श्रीमदानन्दतीर्थ (पूर्णप्रज्ञ) भगवत्पादाचार्य विरचित

श्री सर्वमूलांतर्गत

ऋक् (संहिता) प्रस्थान ग्रन्थः

१. ऋग्भाष्यम् (ऋक् संहितायुतम्) ५२३-६१२



[ प्रथमाष्टके तृतीयाध्याये एकविंशवर्गपर्यन्तम्  
प्रथममण्डले चत्वारिंशत्सूक्तात्मक संहितापर्यन्तं वा ]



श्रीमदानन्दतीर्थभगवत्पादाचार्यविरचितम्

## ऋग्भाष्यम्

श्रीमद्धनुमद्गीममध्वान्तर्गतरामकृष्णवेदव्यासात्मकलक्ष्मी-  
हयग्रीवाय नमः ॥ हरिः ॐ ॥ नारायणं निखिलपूर्णगुणार्णमुच्चसूर्या-  
मितद्युतिमशेषनिरस्तदोषम् । सर्वेश्वरं गुरुमजेशनुतं प्रणम्य वक्ष्या-  
म्यृगर्थमतितुष्टिकरं तदस्य ॥ ओमशेषगुणाधार इति नारायणोऽप्यसौ ।  
पूर्णो भूतिवरोऽनन्तसुखो यद्वाहतीरितः ॥ गुणैस्ततः प्रसविता वरणीयो  
गुणोन्नतेः । भा-रति-ज्ञानरूपत्वाद्भूर्गो ध्येयोऽखिलैर्जनैः । प्रेरकोऽशेष-  
बुद्धीनां स गायत्र्यर्थ ईरितः ॥ छ ॥

स पूर्णत्वात्पुमान्नाम पौरुषे सूक्त ईरितः । स एवाखिलवेदार्थः  
सर्वशास्त्रार्थ एव च । 'स एव सर्वशब्दार्थ' इत्याहोपनिषत्परा । 'ता वा  
एता ऋच' इति विशेषेणाप्यृगर्थत्वात् । 'यो देवानामि'ति श्रुत्या देव  
नाम्नां विशेषतः । स्पष्टत्वात्तद्गतत्वेन ॥ छ ॥

तत्राऽहाग्रे अग्निनामकम् । अग्रणीत्वं यदग्नित्वमित्यग्रे नाम  
तद्भवेत् । एवमेवाह भगवान्निरुक्तिं बादरायणः । 'यथैवाग्न्यादयः  
शब्दाः प्रवर्तन्ते जनार्दने । तथा निरुक्तिं वक्ष्यामो ज्ञानिनां ज्ञान-  
सिद्धये' । इति तेन (अग्निमीळे) अग्निशब्दोऽयमग्र एवाभिपूज्यताम् ।  
अग्र्यत्वमग्रनेतृत्वमत्तिमङ्गागनेतृताम् । आह तं स्तौम्यशेषस्य पूर्वमेव  
हितं प्रभुम् । ऋत्विङ्गियामकत्वेन यज्ञानामृत्विजं सदा । द्योतना-  
द्विजयात्कान्त्या स्तुत्या व्यवहृतेरपि । गत्या रत्या च देवारूढ्यं

## ऋक्संहिता

मधुच्छन्दा वैश्वामित्रः । अग्निः । गायत्री ।

॥ ॐ ॥ अग्निमीळे पुरोहितं यज्ञस्य देवमृत्विजम् । होतारं रत्नधातमम् १



होतृसंस्थं विशेषतः । अग्निसंस्थेन रूपेण यतोऽग्निर्होतृदेवता ।  
इन्द्रियाग्निषु चार्थानां यद्भोता होतृनामकः । रतिधारकोत्तमत्वात्स  
रत्नधातम ईरितः ॥१॥ (अग्निःपूर्वेभिः) स पूर्वैर्नूतनैरेष्यैर्विज्ञानादृषि-  
नामकैः । ईड्यो देवादिभिस्सर्वैस्स च देवानिहानयेत् ॥ २ ॥  
(अग्निनारयिं) तेनैव रयिमाप्नोति वित्तं विद्याधनात्मकम् । दिवसे  
दिवसे नित्यं पुष्टिमेव न हीनताम् । यशश्च पुत्रसंयुक्तं वीर्यवत्तममेव  
वा ॥ ३ ॥ (अग्नेयं) यं यज्ञं परितो भूत्वा रक्षसि त्वं सदैव च ।  
विधिमार्गस्थितं देवान्स एवाप्नोत्यसंशयम् ॥ ४ ॥ (अग्निर्होता)  
सोऽखिलग्रहणप्रज्ञः सद्गुणैः सन्ततोऽखिलम् । यमयत्यग्रयकीर्तीनामुत्तमो  
विबुधैः सह । आगन्ताऽखिलभक्तानां पूजास्वीकारतत्परः ॥ ५ ॥ १ ॥  
(यदङ्ग) यजमानाय यद्भद्रं कर्तुमिच्छसि सत्प्रिय । त्वच्चेष्टयैव कर्माणि  
वर्तयित्वा तदीहनम् । तवैव सत्यमङ्गानां रसयद्रहिगो हरिः ।  
अङ्गिरा अङ्गिरः पुत्रो यतोऽग्निरभवत्कचित् ॥ ६ ॥ (उपत्वा)  
वस्तर्दिनमहोरात्रमभीष्टप्राणिनां सदा । अल्पा अपि वयं बुद्ध्या  
त्वामुच्चगुणमीश्वरम् । उपयाम मनःकर्मवाग्भिस्त्वन्नमसंभराः ॥ ७ ॥  
(राजन्तं) देदीप्यमानं स्वे सन्नन्यध्वरेशं सदावृधम् । यथार्थज्ञानगोपं  
त्वामुपेमसि ॥ ८ ॥ (सनः) पितेव नः । सूपाश्रयो भव त्वं च

अग्निः पूर्वैर्भिर्ऋषिभिरीड्यो नूतनैरुत । स देवाँ एह वक्षति २  
अग्निना रयिमश्नवत्पोषमेव दिवेदिवे । यशसं वीरवत्तमम् ३  
अग्ने यं यज्ञमध्वरं विश्वतः परिभूरसि । स इहेवेषु गच्छति ४  
अग्निर्होता कविकृतुः सत्यश्चित्रश्रवस्तमः । देवो देवेभिरा गमत् ४  
॥ ५ ॥ १ ॥

यदङ्ग दाशुषे त्वमग्ने भद्रं करिष्यसि । तवेत्तत्सत्यमङ्गिरः ६  
उप त्वाग्ने दिवेदिवे दोषावस्तर्धिया वयम् । नमो भरत एमसि ७  
राजन्तमध्वराणां गोपामृतस्य दीदिविम् । वर्धमानं स्वे दमे ८

यद्वदौरससूनवे । रक्ष सन्ततसौख्याय सम्यक्सत्त्वाय वा सदा ॥  
॥ ९ ॥ २ ॥ १ ॥

मुनिस्तु सर्वविद्यानां भगवान्पुरुषोत्तमः । विशेषतश्च वेदानां  
'यो ब्रह्माणमि'ति श्रुतिः । ऋग्वेदादिकमस्यैव श्रुतं प्राह चापरा ।  
'वाचो बभूवुरुशतीर्हयग्रीवादि'ति स्फुटम् । वचो भागवतेऽप्यस्ति  
ब्रह्माण्डेऽपि तथा परम् । 'हयग्रीवादिमा विद्याः श्रुतितत्त्वेन निःसृताः ।  
ब्रह्मणा स्वीकृतास्ताश्च रुद्रशेषविषा अपि । दक्षाद्याः सनकाद्याश्च  
शक्राद्या मनवस्तथा । जगृहुस्ते च विश्वस्मिंश्चक्रुर्व्याप्तास्ततोऽखिलाः' ।  
उक्तं पद्मपुराणे च 'कपिलो भगवानजः । प्रोवाच ब्रह्मणे विद्या' 'हृदिस्थो  
बादरायणः । ओङ्कारपूर्विका विद्याः प्रेरयत्यखिलेष्वपि । सदैव ब्रह्मणे  
पूर्वमि'ति सात्वतसंहिता । सकृन्निगदमात्रेण गृहीतं ब्रह्मणाऽखिलम् ।  
अन्तर्गतस्य व्यासस्य प्रसादान्नित्यशक्तिः । तेन चानन्तशक्तित्वा-  
द्युगपत्समुदीरितम् । प्रथमप्रतिपत्तृत्वान्मुनिर्ब्रह्माऽखिलस्य च । सुपर्णोऽ  
खिलवेदानां पञ्चरात्रस्य नागराट् । द्वितीयप्रतिपत्तृत्वान्मुनित्वे  
संप्रकीर्तितौ । यः पश्यति स्वयं वाक्यं स ऋषिस्तस्य कीर्तितः ।  
अर्वाक्तु द्वादशावृत्तेरधीत्याऽप्यृषिरेव सः । यत्स्वयं प्रतिभा तस्य  
संशयार्थं गुरोर्वचः । सुपर्णादेर्विरिञ्चस्य केवलं धर्मकारणम् ।  
ऋचामृषिस्ततः शक्रो यजुषां सूर्य एव च । सोमः साम्नां तृतीयास्ते  
प्रतिपत्तार ईरिताः । अथर्वाङ्गिरसामग्निरेकर्विश्वाप्यथर्वणाम् । इत्युक्ताः  
समुदायस्य सन्त्यन्ये च पृथक्पृथक् । एतज्ज्ञानाददृष्टस्य फलस्याप्तिः  
स्फुटं भवेत् । द्रष्टृणां तु चतुर्थानां ज्ञानादप्यैहिकं भवेत् । ते  
चैकस्यापि बहवः स्युः सूक्तस्यर्च एव वा । तस्यां तस्यामवस्थायां  
तत्तत्प्राप्तिविशेषतः । तेषां वाक्यस्वरूपेण प्रार्थनादिषु पश्यति ।

स नः पितेव सूनवेऽग्ने सूपाश्रयो भव । सचःस्वा नः स्वस्तये

॥ ९ ॥ २ ॥ १ ॥



विष्णुर्ब्रह्मा सुपर्णो वा तत्तद्योग्यार्थभेदतः । सर्ववेदाभिमानित्वाच्छ्री-  
ब्रह्माणी च भारती । द्रष्टृश्च सर्वविद्यानां व्याख्यातो ब्रह्मणा मरुत् ।  
स्वभर्त्रनन्तरं द्रष्टृचस्तेभ्यस्तन्नोदिता हि रुक् । ताः स्तुवन्ति हरिं  
नित्यं विद्याभिस्ते च सर्वशः । छन्दस्त्वेन मुनिस्त्वेन तासां स्मृति-  
रुदीरिता । स्मर्तव्यास्ते च सर्वेऽपि मुनित्वेन पृथक्पृथक् । गायत्री  
बृहती चैव ताः सर्वा गरुडस्तथा । ब्रह्माण्यनुष्टुबिन्द्राणी त्रिष्टुप्स्वाहेति  
चोच्यते । गायत्री जगती चैव वारुणी रोहिणी तथा । अनुष्टुप्बृहती  
चैव तारा पङ्क्तिः शची तथा । उष्णिक् सौरी जगत्यश्च सर्वदेवस्त्रियो  
मताः । विराणिमित्रावरुणयोर्भार्ये इति च कीर्तिते । अतिछन्दांसि  
सर्वाणि सर्वदेव्यः प्रकीर्तिताः । विराडिति च नामासां तास्ता  
ऊनाधिकेष्वपि । निचृद्भुरिग्विरादसंज्ञा प्रस्तारेत्यादि नाम च । बह्वी-  
नामेकमानेन त्वेकं नाम च युज्यते । सर्वाभिमानिता चैव तिसृणां  
तु यथाक्रमम् । देवता सर्वविद्यानां स्वयं नारायणः प्रभुः । ऋते  
तत्र प्रसिद्धाश्च देवता श्रीस्तथाऽत्र च । ऋते प्रसिद्धा ब्रह्मैव ततस्तेन  
क्रमेण च । पूर्वप्रसिद्धवर्जं तु शक्रान्ता देवता मताः । ब्रह्मवायू  
गिरौ वीन्द्रशेषरुद्राश्च तत्स्त्रियः । शक्रकामौ कामपुत्रमनुदक्षाङ्गिर-  
स्सुताः । तद्वच्छची रतिः सूर्यसोमधर्मादि तत्स्त्रियः । प्रधानमरुतो  
वारिपतिरग्निश्च मारुताः । निर्ऋतिः स्त्रियश्च सूर्यादेरश्विनावितरे तथा ।  
अनन्तकोटिशतकदशार्धशतः क्रमात् । ज्ञानभक्तिबलैश्वर्यपूर्वाखिल-  
गुणैरपि । मुक्तावपि क्रमो ह्येष देवता उदिता इमाः । इन्द्रावरा  
विशेषेण लिङ्गेनैव पृथक्पृथक् । देवतास्तत्र तत्र स्युरेष एव परो विधिः ।  
वेदादिवर्णपर्यन्तैर्मूर्तयः केशवस्य तु । समासव्यासयोगेन वाच्या-  
स्तात्पर्यतः पृथक् । यथायोगं यथान्यायमन्यासामपि मूर्तयः ।  
ऋक्संहितायां स्वाध्याये निरुक्ते व्यासनिर्मिते । प्रवृत्ते चैतदखिलमुक्तं  
हि प्रभुणा स्वयम् । सर्वे वेदाश्च नामानि ता वा एता ऋचस्तथा ।

इन्द्रं मित्रं वरुणमित्याद्यत्र च प्रमा परा । 'देवता तारतम्यं च सर्वोत्कृष्टं  
च केशवम् । ज्ञात्वैव मुच्यते ह्यस्मान्नान्यथा तु कथञ्चन' । इति  
पङ्क्तिश्रुतिश्चाह दृश्यन्तेऽत्र च सर्वशः । न ते महित्वमित्यादिनैश्वरानेव  
केवलान् । गुणान्विष्णोः श्रुतिर्ह्यह नैव दोषान्कथञ्चन । जाता  
परिवभूवेति मर्यादां ब्रह्मणोऽपि हि । नैव रेमे बिभेद्ब्रह्मा नासी-  
दित्यादिकानपि । दोषात्रुद्रे च तानेव नमिनन्तीति पूर्वकान् । यं  
कामये तं तमुग्रं रुद्राय धनुरित्यपि । अस्य देवस्य मा शिश्रुदेवा अपि  
गुरित्यपि । अञ्छिश्चदेवानित्याद्या दोषा बहव ईरिताः । ततो वितिष्ठे  
योनिः स एतावत्यहमित्यपि । अन्याश्रयत्वं देव्याश्च कथितं बहुशोऽपि  
हि । तदाश्रयत्वमन्येषामपि तत्रैव निश्चयात् । ब्रह्मैवाग्र इति ह्युक्त्वा  
रुद्रादीनां ततो जनिः । उक्ता जातानि विश्वानि स पर्यभवदित्यपि ।  
यस्य च्छायामृतं मृत्युरिति चादरतोऽब्रवीत् । 'अनन्तादववेशाना तस्याः  
प्राणस्ततश्च वाक् । तस्या रुद्र उमा तस्मादिन्द्रस्तस्यास्ततोऽपरे' । सौपर्ण-  
श्रुतिरित्याह सप्ता क्षितय इत्यपि । वायुरस्मा उपामन्थद्विश्चदेवाय  
वायवे । विश्वैर्देवैः स इत्याद्याः प्रमा अत्रापरा अपि । 'नारायणोऽ-  
दितिर्वायुर्वाणी रुद्र उमा विभुः । इतरे च क्रमाद्वीनाः शतांशा-  
द्रायुतोऽवराः' । इति बर्कश्रुतिश्चाह शक्रात्सप्ताक्षितिश्रुतिः । अयं त  
एमि तन्वेति पूर्वा अन्या अपि स्फुटम् । वायोराधिक्यमप्याहुः 'रिन्द्रं  
सोमं हुताशनम् । सूर्यं रुद्रमिमान्पञ्चदेवानेको महात्मनः । सृजत्यत्ति  
महान्प्राण' इति चाह तुरश्रुतिः । विहिसोतोरसृक्षत नेन्द्रं देवममंसत ।  
न यस्येन्द्र इति ह्याह विष्णोरिन्द्रस्य हीनताम् । वेधा अजिन्वदित्यादि-  
वचनं विष्णुनामतः । आनन्दश्रुतिरप्यस्य जीवतामेव दर्शयेत् । आह  
सूर्यादपीन्द्रस्य वायोर्विष्णोरपीशताम् । यः सूर्यं य उषसं म्रियन्ते  
पञ्चदेवताः । चक्षुषा द्यौश्चादित्यश्च चक्षोः सूर्यो अजायत । यमादित्यो  
न वेदेति पूर्वा श्रुतिरथापराः । 'विष्णोर्वातो अजनिष्ट वातादिन्द्रस्ततो



रविः । सोमश्चेति लयोऽप्येवं पूर्वेपूर्वे गुणाधिकाः । 'विष्णोः प्राणो अजनिष्ट प्राणादिन्द्रो रविर्विधुः । लयोऽप्येतादृशस्तेषां पूर्वःपूर्वो गुणाधिकः' । तुरश्रुतिश्च सौपर्णी पिङ्गश्रुतिरपीदृशी । अतः सर्वाधिको विष्णुर्निर्णीतः श्रुतिसञ्चयात् । अतो दोषवचो यत्र तद्वाक्यमवरं वदेत् । निर्दोषतैव विष्णोस्तु क्रमान्मध्यगतेष्वपि । 'त्रयोऽर्थाः सर्व-वेदेषु दशार्थाः सर्वभारते । विष्णोः सहस्रनामापि निरन्तरशतार्थकम्' । इति स्कान्दवचो यस्मादर्थभेदव्यपेक्षया । निर्दोषत्वं हरेर्वक्ति दोष-मन्येष्वपि क्रमात् । तारतम्यस्य विज्ञप्त्यै वचो दोषस्य चार्थवत् । गुणाः श्रुता इति ह्याह गुणैक नियतिं हरौ । 'निर्दोषगुणपूर्णश्च विष्णु-रेको न चापरः । अपूर्णा दोषरहिता मायैका तद्वशैव च । अदोषः प्रायशो ब्रह्मा दोषवन्तः क्रमात्परे' । इति मान्यश्रुतिश्चाह भेदोऽर्थानां ततो मतः । रूढिमेव समाश्रित्य विभज्यार्थान्यथाक्रमम् । विदोष-गुणपूर्त्यर्थं विष्णौ योगार्थमानयेत् । पश्चादेव यथायोगमितरेष्वपि संनयेत् । ऋग्वेदसंहितायां च प्रभुणैवं समीरितम् । पृथग्रूपाणि विष्णोस्तु देवतान्तरगाणि च । अग्न्यादिसूक्तवाच्यानि नाम्ना सूक्तभिदा भवेत् ॥ छ ॥

नकिर्माकिः स्मसीत्यादिप्रोक्ताऽधिक्यविवक्षया । आधिक्योऽ-धिकमित्येव हरिणा सूत्रमीरितम् । कृत्वीहत्वीति पूर्वाश्च तृतीयोऽ-तिशये यतः । विश्लिष्टार्थे च विश्लिष्टमूनार्थे चोनमिष्यते । व्यत्ययोऽभेदकरणस्वातन्त्र्येषु समीरितः । अभेदो हरिरूपाणां गुणानां च क्रियासु च । तस्यैवावयवानां च भेदः श्रीब्रह्मपूर्वकैः । मुक्तैरपि जडैर्भेदः कैमुत्यादेव दृश्यते । ऋग्वेदसंहितायां च प्रोक्त-मेतत्समस्तशः । 'अभेदः स्वगुणाद्यैश्च मुक्तानामपि सर्वशः । भेदा-भेदस्त्वभेदश्च गुणैः संसारिणामपि । जडानामंशतो भेदः समुदायेन चोभयम् । मनुष्यगन्धर्वपितृगणकार्मिकतात्विकाः । देवाः शक्रः

शिवो ब्रह्मा मुक्तौ सौख्यादिभिर्गुणैः । शतायुतोत्तरा नित्यमन्योन्य-प्रीतिसंयुताः' । इति सिद्धान्तगं वाक्यं स्वयं भगवतेरितम् । 'स्वाध्याय-स्तच्चविज्ञानं विष्णुभक्तिर्विरागता । निषिद्धकर्मसन्त्यागो विहितस्य सदा क्रिया । सदा विष्णुस्मृतिश्चैव केवलं मोक्षसाधनम् । एतैर्विना न मोक्षः स्याद्भवेदेतैरपि ध्रुवम् । ऋषिच्छन्दोदैवतानि ज्ञात्वार्थं चैव भक्तितः । स्वाध्यायेनैव मोक्षः स्याद्विरक्तस्य हरिस्मृतेः । जप्येनैव तु संसिद्धोद्ब्राह्मणो नात्र संशयः । कुर्यादन्यन्न वा कुर्यान्मैत्रो ब्राह्मण उच्यते । तस्मान्नित्यं हरिं ध्यायन्कुर्यात्स्वाध्यायमज्जसा । ऐहिका-मुष्मिका भोगा रक्तस्यान्यस्तु मुच्यते' । इति स्वाध्यायवचनं स्वयं भगवतोदितम् । 'स्वाध्यायात्तु प्रवचने सहस्रगुणितं फलम् । अर्थद्रष्टुः कोटिगुणं ततोऽनन्तं नियामके । तर्कागमाभ्यां नियतिं यः करोत्यधिकं ततः । पूर्णं वेदाखिलद्रष्टुर्ब्रह्मणः फलमुच्यते । दार्ढ्यमेवानुदात्तार्थ उदात्तस्योच्चताऽर्थता । नीचता स्वरितस्यार्थः प्रचयस्य यथास्थितिः । समाहारेऽखिला अर्थाः स्वरार्थानामियं स्थितिः । स्तुत्यधर्मस्य भेदेन पदाद्यादिस्वरे भिदा । साधारणो विधिस्त्वेष विशेषो यत्र यत्र च । क्रमादेव तदन्येषामृष्यादीनां स्वयोग्यतः । विपर्ययार्थकथने विपरीतं तथा तमः । यावत्प्रयोजको ज्ञाने तावत्तावच्छ्रुमाधिकः । तथैव विपरीतोऽपि स्मृतौ ज्ञाने च तत्समम् । तमोनिरयमानुष्यस्वर्ग-मोक्षातिरेकतः । योग्यतातारतम्येन फलं सर्वेषु चोच्यते' । इति प्रवृत्तवचनं विवेकेऽप्येतदीरितम् । 'यादृशो योग्यतां यायात्स ज्ञेयोऽर्थ-स्तथा स्फुटम् । अनन्तनियमैर्युक्ता अनन्तार्थविशेषिणः । वेदा इति समासेन नियमोऽयं समीरितः' ऋक्संहितागतं वाक्यमिति चान्य-न्नियामकम् । तस्माद्वन्द्याश्च पूज्याश्च ब्रह्माद्या ज्ञानयोजकाः । गुरुत्वेन क्रमादेव विशेषेणैव केशवः । आरभ्य स्वगुरुं यावद्विष्णुरेवोत्तरोत्तराः । क्रमान्निष्फलताऽन्यत्र गुरुतत्त्वे समीरिता ॥ छ ॥



एवं स्थितेऽग्निं विष्णुमग्निनामानमेव च । मधुच्छन्दा  
ऋक्शतेन वाय्वादिगतमेव च । साग्न्यादिं स्तौति सद्भक्त्या  
तत्तन्नामानमेव च ॥ छ ॥

(वायवायाहि) बलत्वादयनाच्चैव वायुरित्यभिधीयते । वात्यायु-  
रिति वा ज्ञानाद्वरणादाश्रयत्वतः । वय बन्धन इत्यस्मात्संसारादे-  
र्व्ययादपि । व्येत्यस्मिन्निति वा वायुर्वयश्चेष्टत्वं इत्यपि । मुख्यतो  
वासुदेवे ते गुणाः सन्त्येव सर्वशः । अनिषिद्धास्तदन्येषु यथायोग्यतया  
मताः । दर्शतस्तददृष्टित्वात्सर्वज्ञोऽसौ यतो विभुः । भक्त्याद्यलङ्कृताः  
सोमा मनांस्यन्ये हिरण्यतः । हिरण्यालङ्कृता यस्माद्भूयन्ते वायवे  
सुताः । तान्पाहि श्रुधि चाह्वानं स्वातन्त्र्ये व्यत्ययोऽप्ययम् । मनोऽपि  
भोग्यमीशस्य प्रीतिमात्रेण केवलम् । गुणाधिक्यं येन भवेद्वेदस्यार्थः  
स एव हि । प्रयोजकत्वान्नान्यस्य फलाभावात्तदर्थता । उपक्रमादयो  
यत्र तात्पर्यार्थस्स एव हि ॥ १ ॥ (वायुक्थेभिः) स्तुवन्ति शास्त्रैः  
स्तोतारो यथावद्यज्ञवेदिनः ॥ २ ॥ (वायोतव) वाक्त्वत्संपर्किणी यज्ञकृते  
प्रापयतीप्सितम् । सोमपायातिमहती महार्थत्वाच्चदर्थतः ॥ ३ ॥  
(इन्द्रवायू) इन्द्रः स परमैश्वर्यादिदमुद्दिश्य च द्रुतेः । ददर्शेदं  
दीप्तिमत्त्वादिदं रातीति वा भवेत् । सोमाभिमानिनो देवा वामिच्छन्ति  
हि सोमगाः । प्रियैरुपागतं तेनोपेन्द्रः सङ्कर्षणो हरिः । द्विरूपत्वा-  
द्बहुत्वं च विशेषादेव केवलम् । एकस्यैव हरेर्नात्र भेदः शङ्क्यः

मधुच्छन्दा वैश्वामित्रः । १-३ वायुः ; ४-६ इन्द्र-वायू ;

७-९ मित्रा-वरुणौ । गायत्री ।

वायवा याहि दर्शतेमे सोमा अरुक्ताः । तेषां पाहि श्रुधी हवम् १  
वाय-उक्थेभिर्जरन्ते त्वामच्छा जरितारः । सुतसोमा अहर्विदः २  
वायो तव प्रपृश्चती धेना जिगाति दाशुषे । उरुची सोमपीतये ३  
इन्द्रवायू इमे सुता उप प्रयोभिरा गतम् । इन्द्रवो वामुशन्ति हि ४

कथञ्चन । 'एकमेवाद्वितीयं त' 'नेह नानास्ति किञ्चन' । 'मृत्योः स  
मृत्युमाप्नोति य इह नानेव पश्यति' । 'यथोदकं दुर्गे वृष्टं पर्वतेषु  
विधावति । एवं धर्मान्पृथक्पश्यंस्तानेवानुविधावति' । उक्त्वा धर्मा-  
न्पृथक्त्वस्य निषेधादेवमेव हि । विशेषो ज्ञायते श्रुत्या भेदादन्यश्च  
साक्षितः ॥ ४ ॥ (वायविन्द्रश्चचेतथः) विजानतः सुतानन्नपतौ सूर्ये  
सदास्थितौ । द्रवद्रुतं सुतात्पर्यद्योतकोऽभ्यास इष्यते ॥ ५ ॥ ३ ॥  
(वायविन्द्रश्चसुन्वतः) यजन्सुन्वन्कृतस्यानुसारि कर्मैव निष्कृतम् । तदर्थं  
क्षिप्रमायातं धियेत्यं भूतयाऽचलौ । नरौ तावविनाशित्वादुपचारः  
कचिद्भवेत् । अमरत्ववद्यतो मोक्षो देवतानां सुनिश्चितः ॥ ५ ॥  
(मित्रं हुवे) मित्वा त्रातीति मित्रोऽयं मितमह्ना करोति वा । मितं  
रातीति वा नित्यं मितं रमयतीति वा । आवृणोतीति वरुणस्तमसाऽ-  
ज्ञानतोऽपि वा । वरमुन्नयतीत्यस्माद्वरानन्दत्वतोऽपि वा । पूता दक्षा  
अनेनेति पूतदक्ष इतीरितः । तमाह्वयामि सुखिनं शमदन्नमते यतः ।  
अनूनसुखभोक्तृत्वाद्विशदा इति कीर्तितः । हरिर्घृतः सुशुद्धत्वाद्भृताची  
च तदञ्चनात् । स्वधीति साधको विष्णुर्भक्तानां च यथार्थतः ॥ ७ ॥  
(ऋतेन) नित्यवृद्धः स भगवानृतेनानुपचारतः । ऋतस्पृग्वेदवाच्यत्वा-  
दन्यौ चेद्भगवानृतः । ऋ गतावित्यतः सर्ववस्तुष्वनुगतत्वतः । तेन  
वृद्धौ तत्स्पृशौ च सर्वदा मित्रवारिपौ । संहितायां तु दैर्घ्यादिरुक्ता-  
धिक्ये पदेऽन्यथा । अनन्यार्थत्वविज्ञप्त्या ईशाथे च महाक्रतुम्  
महत्सुखं वा ॥ ८ ॥ (कवीनः) तुविजौ ब्रह्मजातौ तथाविधौ ।

वायविन्द्रश्च चेतथः सुतानां वाजिनीवसू । तावा यातमुप द्रवत्

॥ ५ ॥ ३ ॥

वायविन्द्रश्च सुन्वत आ यातमुप निष्कृतम् । मक्षिः १ तथा धिया नरा ६  
मित्रं हुवे पूतदक्षं वरुणं च रिशादसम् । धियं घृताचीं साधन्ता ७  
ऋतेन मित्रावरुणावृतावृधावृतस्पृशा । क्रतुं बृहन्तमाशाथे ८



हरिस्तथैव भूतत्वात्स्थानं क्षय इहोच्यते । कर्मापसञ्चकर्तारं दक्षं  
कर्तारमेव वा । अस्मदर्थे दधाते तौ नित्यं बुद्धौ गतागतौ ॥ ९ ॥  
॥ ४ ॥ २ ॥

(अश्विनायज्वरीः) अन्नानि यज्ञयोग्यानि क्षिप्रहस्तौ शुभाधिपौ ।  
बहुगोपौ बहुभुजौ नो योयजतमश्विनौ । यज्ञे वृतान्स्वभागान्वा  
संयोजयतमाशु वै । आशुवानाद्गतेरश्वी क्षिप्रावगतितोऽथवा । अश्नुतेऽ-  
खिलमित्येवाप्यश्वजत्वात्तथाऽश्विनौ ॥ १ ॥ (अश्विनापुरुदंससा) बहु-  
कर्मकृतौ सौख्यवीर्यात्मिकया धिया गिरः । अस्मदीयाः सम्भजतं  
धिष्ण्यां सर्वाश्रयौ सदा ॥ २ ॥ (दस्त्रा) भेदकौ सर्वशत्रूणां दस्त्रौ  
संबन्धिनौ हि वाम् । सुता युवाकवः सोमा यज्वनः स्तुतबर्हिषः ।  
नासत्या नासिकासंस्थौ नैव चासद्गुणौ क्वचित् । रुजां द्रावणतो रुद्रो  
वायुस्तदनुवर्तनात् । स्नेहतोऽनुवशत्वाद्वा तन्मार्गगतितोऽथवा । करि-  
न्वहमिति श्रुत्या वासुदेवोऽश्विनावपि । रुद्रवर्तनिशब्दोक्ताः ॥ ३ ॥  
(इन्द्रायाहिचित्रभानो) चित्रं भद्रं रतं चितौ । चिद्वत्तेश्चायनीयत्वाद-  
नाद्वा चितो भिदा । तादृशा रश्मयो ज्ञानमस्येति भगवान्परः ।  
चित्रभानुरिति प्रोक्तस्तेजो वा तादृशं प्रभोः । त्वदिच्छव इमे सोमाः  
पटीभिः सूक्ष्मतन्तुभिः । विस्तृत्य शोधिताः सूक्ष्मप्रमाभिर्वा मनांसि  
च । सोमानां मनसां चैव देवताः सोमरश्मिगाः । सोमभृत्याः

कवी नो मित्रावरुणा तुविज्ञाता उरुक्षया । दक्षं दधाते अपसम्

॥ ९ ॥ ४ ॥ २ ॥

मधुच्छन्दा वैश्वामित्रः । १-३ अश्विनौ ; ४-६ इन्द्रः ;

७-९ विश्वेदेवाः ; १०-१२ सरस्वती । गायत्री ।

अश्विना यज्वरीरिषो द्रवत्पाणी शुभस्पती । पुरुभुजा चनस्यतम् १  
अश्विना पुरुदंससा नरा शवीरया धिया । धिष्ण्या वनेतुं गिरः २  
दस्त्रा युवाकवः सुता नासत्या वृक्तबर्हिषः । आ यातं रुद्रवर्तनी ३  
इन्द्रा याहि चित्रभानो सुता इमे त्वायवः । अण्वीभिस्तना पूतासः ४

समस्तस्य सोम एवाधिपो हरिः ॥ ४ ॥ (इन्द्रायाहिधियेषितः) अस्म-  
दुद्धा प्रार्थितो वा स्वबुद्ध्या प्रेरितोऽपि वा । ब्राह्मणैः प्रेरितो भक्त्या  
वदतो होतुरञ्जसा । ब्रह्माणि सोमयुक्तानि यजमानस्य वेच्छतः ।  
उपाया ह्यपि यः कोऽपि साधको यज्ञकृन्मतः । मानसो वाचिको वा  
स्याद्यज्ञो होता हवयन्स च ॥ ५ ॥ (इन्द्रायाहितूतुजानः) वेगवां-  
स्तूतुजानः स्यात्संसारमुपसंहरन् । वर्तते येन हरिवा हरिभिर्वर्ततेऽथवा ।  
हरणाद्विषयाणां च प्राणा हरय ईरिताः । तेषु वर्तत इत्यस्मात्तान्वाऽथ  
गमयेदसौ । हरिवा हरिवान्वापि विष्णुना वर्ततेऽथवा । चनो मन  
इह प्रोक्तं सुखं च क्वचिदीर्यते ॥ ६ ॥ ५ ॥ (ओमासः) आसमन्ता-  
त्स्वीकृता मा ओमा इति च शब्दिताः । ॐनामा भगवान्विष्णुस्तेन  
वा निर्मिताः सुराः । ओता मानेषु मावैषु प्रोता ओमा इतीरिताः ।  
प्रजाश्वर्षणयः प्रोक्ता विश्वे ते च प्रवेशनात् । सर्वे वाथ विशां वाना-  
च्छब्दः कस्मै यथा भवेत् । दातारो यजमाना वा ॥ ७ ॥ (विश्वे-  
देवासोअप्तुरः) अप्तुरः कर्मवेगिनः । उस्त्रास्तु रश्मयश्चैव स्वसराणि  
दिनानि च ॥ ८ ॥ (विश्वेदेवासोअस्त्रिधः) असंसारादस्त्रिधस्ते देवा-  
श्चेन्मोक्षनिश्चयात् । यथेष्टनिश्चितज्ञाना एहि मायाः समन्ततः ।  
अदुःखत्वादद्बुहस्ते मेधं यज्ञं जुषन्तु नः । वह्नयो वहनादस्य ॥ ९ ॥  
(पावकानः) शोधकत्वात्तु पावका । सरणात्सर्वगत्वेन सर्वज्ञो वासरो  
हरिः । सरसः सरतित्वाद्वा तद्वत्येव सरस्वती । हरौ गुणाः सरश्शब्दा  
देवी तु हरिवाचिनी । हरिप्रियत्वतो वायुः सरस्वांस्तत्प्रियाऽथवा ।

इन्द्रा याहि धियेषितो विप्रजूतः सुतावतः । उप ब्रह्माणि वाघतः ५

इन्द्रा याहि तूतुजान उप ब्रह्माणि हरिवः । सुते दधिष्व नश्चनः

॥ ६ ॥ ५ ॥

ओमासश्चर्षणीधृतो विश्वे देवास आ गत । दाश्वांसो दाशुषः सुतम् ७

विश्वे देवासो अप्तुरः सुतमा गन्त तूर्णयः । उस्त्रा इव स्वसराणि ८

विश्वे देवासो अस्त्रिध एहिमायासो अद्बुहः । मेधं जुषन्त वह्नयः ९



गुणस्वेन ततत्वाद्वा भगवांस्तु सरस्वती । स्त्रीरूपश्चैव पुंरूपो भगवान्न  
नपुंसकः । स्त्रीपुंदोषविहीनत्वादपि तच्छब्दगोचरः । अन्नेनो वाजिना-  
मीशो वाजिनी सूर्य उच्यते । वाजीनच्छन्दसां वापि स्वामी प्रोक्तः  
सवाजिनी । छन्दांस्यश्वा यतस्तस्य ते चेना अन्यवाजिना । अन्नवत्त्वा-  
द्वाजिनी वाग्ज्ञानयुद्धत्वतोऽपि वा । सपुत्रो वागुमा तस्याः पुत्री  
तद्वाजिनीवती । सरस्वती हरिर्वापि यज्ञं वहतु नोऽशनैः । अन्नदा  
हि सदा देवी धिया सह वसेद्यतः । धियावसुर्नित्यबोधा ॥ १० ॥  
(चोदयित्री) सुवाचां प्रेरका सदा । सुबुद्धिज्ञापिका सैव स्वातन्त्र्या-  
लुप्तयो भवेत् । अनेनैव प्रकारेण सैव यज्ञादिधारिणी ॥ ११ ॥  
(महोर्णः) महो अर्णः परं ब्रह्म तेजस्त्वाच्च महत्त्वतः । अरमानन्द-  
रूपत्वाण्णो हि निर्वृतिवाचकः । तज्ज्ञापयति सा देवी ज्ञानं दत्वा  
महत्तरम् । महो अर्णः स्वयं देवः स्वमात्मानं प्रकाशयेत् । विराजयति  
विश्वाश्च धियः सुज्ञानदानतः ॥ १२ ॥ ६ ॥ ३ ॥ १ ॥

सूक्तं त्वनारतं प्रोक्तमनुवागेककालिका । अन्यथात्वं च तत्र  
स्यादावापोद्वापतस्त्वृचाम् । वेदानन्तत्वविज्ञप्त्यै तौ चक्रे बादरायणः ।  
'ऋचः स ऋच उद्धृत्य ऋग्वेदं कृतवान्प्रभुः । यजूंषि निगदाच्चैव  
तथा सामानि सामतः' । एवं पुराणवचनादुद्धृता हि ततस्ततः । ऋचः  
शाखात्वमापन्नाः शिष्यतच्छिष्यकैरिमाः । मानस्तेनेति पूर्वासु ह्यनता  
दृश्यतेऽर्थतः । शुनःशेषोदिताभ्यश्च पठ्यन्तेऽन्यत्र काश्चन । अत्राप्य-  
क्रमतो दृष्टिरिति नैकक्रमो भवेत् । अनन्तत्वात्तु वेदानां प्रायः  
कर्मानुसारतः । सङ्क्षेपं कृतवान्देवः शिष्याश्च तदनुज्ञया । अष्टकाध्याय-

पावका नः सरस्वती वाजैर्भिर्वाजिनीवती । यज्ञं वष्टु धियावसुः १०

चोदयित्री सूनृतानां चेतन्ती सुमतीनाम् । यज्ञं दधे सरस्वती ११

महो अर्णः सरस्वती प्र चेतयति केतुना । धियो विश्वा वि राजति

॥ १२ ॥ ६ ॥ ३ ॥ १ ॥

वर्गादिभेदं च कृतवान्प्रभुः । स्वाध्यायविश्रमार्थाय तस्मात्क्रम-  
विपर्ययः । तत्र तत्रैवान्तरिता दृश्यन्ते च खिला अपि । यत्रार्थे न  
विशेषोऽस्ति पदान्तरिततात्र च । यत्राल्पोऽपि विशेषोऽस्ति पदं  
नान्तरितं भवेत् ॥ छ ॥

(सुरूपकृत्तुं) विष्णुं सुरूपकर्तारमभिप्रेतार्थसिद्धये । त्राणाय  
वा कामधेनुमिव दोहाय तत्स्थितेः । दिनेदिने स्वाह्वयामो ॥ १ ॥  
(उपनः) ज्ञानदोऽस्यैव चाधिकम् । ज्ञानाख्यरयियुक्तस्य हिरण्यादि-  
मतोऽपि वा । सुखकारी भवां ॥ २ ॥ (अथाते) तस्माच्छ्रमे  
सुमतीस्तव । अन्ते मितस्त्वद्विषया मतयो ह्युत्तमोत्तमाः । अस्मा-  
नतीत्य मा पश्यकरुणार्द्रदृशा सदा ॥ ३ ॥ (परेहि) मन्मनो वाऽथ  
शक्रो वा दूरेऽपि परमेश्वरम् । गच्छाग्राह्यमनष्टं च व्याप्तचित्तं य एव  
च । सखिभ्य उत्तमो नित्यम् ॥ ४ ॥ (उतब्रुवन्तु) निदस्तस्य  
समीपगाः । तेऽपि ब्रुवन्तु नो देवं प्रापुर्ये चान्यतोऽपि तम् ।  
निर्गत्याज्ञानतस्तस्माद्धाना ईश एव च । दुवः प्राणान्ब्रुवं त्वेव तेऽपि  
नः परमेश्वरम् ॥ ५ ॥ ७ ॥ (उतनः) अरयोऽपि प्रजा अस्मान्बोचेयुः  
सुभगान्सदा । शत्रुभेदिस्तवेन्द्रस्य स्यामैवानुग्रहे सुखे ॥ ६ ॥ (एमाशुं)

मधुच्छन्दा वैश्वामित्रः । इन्द्रः । गायत्री ।

सुरूपकृत्तुमूतये सुदुर्गामिव गोदुहे । जुहुमसि द्यविद्यवि १

उप नः सवना गहि सोमस्य सोमपाः पिव । गोदा इद्रेवतो मदः २

अथा ते अन्तमानां विद्याम सुमतीनाम् । मा नो अति ख्य आ गहि ३

परैहि विग्रमस्तुतमिन्द्रं पृच्छा विपश्चितम् । यस्ते सखिभ्य आ वरम् ४

उत ब्रुवन्तु नो निदो निरन्यतश्चिदारत । दधाना इन्द्र इदुवः

॥ ५ ॥ ७ ॥

उत नः सुभगाँ अरिर्वोचेयुर्दस्स कृष्टयः । स्यामेदिन्द्रस्य शर्मणि ६



आशुवीर्यं तवैवाशुं सोमं क्षिप्रं मनोऽपि वा । आरभस्वोदरे तुष्ट्या  
हृदि वा यज्ञभूषणम् । ईमेव पुंमदकरं मदादुत्पतनादिके । हेतुं  
मन्दत्वहेतुं च तत्सखीनां पुरो गतेः ॥ ७ ॥ (अस्यपीत्वा) एनं पीत्वा  
बहुज्ञानाऽभूस्तमोभिरनावृतः । प्रसादादेव मुक्तेषु तमो सद्यतया घनः ।  
आवृतेरेव वृत्राणि ह्यज्ञानान्यन्नदं नरम् । प्रावो युद्धेषु योद्धारं भक्तं  
ज्ञानिनमेव च ॥ ८ ॥ (तन्त्वा) योधयामो वयं तं त्वां ज्ञानादिधन-  
लब्धये । अज्ञानाद्यस्मदरिभिः ॥ ९ ॥ (योरायः) योऽशेषद्रविणावनिः ।  
सुखदः संसृतेः पारस्तस्मा इन्द्राय गायत । कम्पोऽशेषग्रहे क्वापि  
लज्जायां वा पुरातने । पृथक्त्वे धृष्यतायां वा हरिणर्संहितोदितः ॥  
॥ १० ॥ ८ ॥ ४ ॥

(आत्वेता ॥ ० ॥ १ ॥ पुरुतमं) सुपूर्णानां पूर्णतमं वरेण्याना-  
मधीश्वरम् । सुते सोमे सुखेनैव स चागायत तं प्रभुम् ॥ २ ॥ (सघ)  
मुक्तौ योगायासमन्ताद्भवेन्नोघोऽवधारणे । स एव भगवान्ज्ञानवित्ताय  
स च बुद्धिगः । बुद्धिः पुराश्रयत्वेन पुरन्धिः पत्न्यथापि वा ।  
पत्न्यर्थत्वे तु तादर्थ्यं सोऽन्नैः सह न आव्रजेत् ॥ ३ ॥ (यस्यसंस्थे)

एमाशुमाशवे भर यज्ञश्रियं नृमादनम् । पत्यन्मन्दयत्सखम् ७  
अस्य पीत्वा शतक्रतो घनो वृत्राणामभवः । प्रावो वाजेषु वाजिनम् ८  
तं त्वा वाजेषु वाजिनं वाजयामः शतक्रतो । धनानामिन्द्र सातये ९  
यो रायोऽवनिर्महान्तुपारः सुन्वतः सखा । तस्मा इन्द्राय गायत  
॥ १० ॥ ८ ॥ ४ ॥

मधुच्छन्दा वैश्वामित्रः । इन्द्रः । गायत्री ।

आ त्वेता नि र्षीदतेन्द्रमभि प्र गायत । सखायः स्तोमवाहसः १  
पुरुतमं पुरुणामीशानं वायानाम् । इन्द्रं सोमे सचा सुते २  
स घा नो योग आ भुवत्स राये स पुरन्ध्याम् ।

गमद्वाजैभिरा स नः ३

यस्य स्थितौ न वृणुते हर्यग्रमपि शत्रवः । मनः पुरो वा विषयहरणा-  
न्मन एव च । बुद्धिश्च हरिशब्दोक्ते तम आदीनि शत्रवः ॥ ४ ॥  
(सुतपात्रे) सोमपे शुचयः सोमाः प्राप्त्यै दधिविमिश्रिताः । मनांसि  
यानयुक्तानि वा यान्ति हरये सदा ॥ ५ ॥ ९ ॥ (त्वंसुतस्य) सदा  
पूर्णः शुभज्ञानज्यैष्ठ्यव्यक्त्यै सुताप्तये । न क्षुदादेरभिव्यक्तो भवो ॥ ६ ॥  
(आत्वा) गीर्भिर्वृत प्रभो । प्रकृष्टचेतास्त्वद्भृत्यो योऽस्मै स्युः शङ्कराः  
सुताः ॥ ७ ॥ (त्वांस्तोमाः) व्यञ्जयन्त्यधिकं स्तोमाः साम्न्युक्तान्यृक्षु-  
षेव हि । महागुणैर्व्यञ्जयन्तु गिरोऽस्माकमपि प्रभो । आकाशबुद्धि-  
पद्भिर्विष्णोः स्यान्नैव चान्यथा । 'न वर्धते नो कनीयानि'ति ह्येनं  
श्रुतिर्जगौ । महातात्पर्यरोधाच्च श्रुत्यर्थो नापरो भवेत् । यद्यन्यापेक्षया  
पद्विरीश त्वं स्यात्कुतोऽस्य च । अक्षितोतिरिति ह्यस्मात्पूर्णाभिप्रायतो-  
दिता ॥ ८ ॥ (अक्षितोतिः) अनन्तफलदं वाजमस्मत्तो लभतां स च ।  
मदातु वा पौरुषाणि शक्तयो यत्र चाखिलाः । अतश्चानन्तशक्तित्वान्न  
पृथ्याद्याः कथञ्चन । सर्वोपेत्येतमर्थमभिप्रेत्याह वेदराट् ॥ ९ ॥  
(मानो) मा मर्ता नस्तनूनां तु द्रोग्धारः स्युः कथञ्चन । ईशोऽस्यापाकुरु-  
ष्वं तेन नो मुक्तिदानतः । मानुषेभ्यस्तनूनां च नैव नः स्युर्विपत्तयः ।  
कालेन दैवतः प्राप्तः स्याददेहत्वतो वधः ॥ १० ॥ १० ॥ ५ ॥

यस्य संस्थे न वृण्वते हरीं समत्सु शत्रवः । तस्मा इन्द्राय गायत ४  
सुतपात्रे सुता इमे शुचयो यन्ति वीतये । सोमासो दध्याशिरः ॥ ५ ॥ ९ ॥  
त्वं सुतस्य पीतये सद्यो वृद्धो अजायथाः । इन्द्र ज्यैष्ठ्याय सुक्रतो ६  
आ त्वा विशन्त्वाशवः सोमास इन्द्र गिर्वेणः । शं तै सन्तु प्रचेतसे ७  
त्वां स्तोमा अवीवृधन्त्वामुक्था शतक्रतो । त्वां वर्धन्तु नो गिरः ८  
अक्षितोतिः सनेदिमं वाजमिन्द्रः सहस्रिणम् । यस्मिन्विश्वानि पौस्या ९  
मा नो मर्ता अभि द्रुहन्तूनानामिन्द्र गिर्वेणः ।

ईशानो यवया वधम् ॥ १० ॥ १० ॥ ५ ॥



(युञ्जन्ति) पौंसानि वासुदेवस्य ब्रध्नं वृद्धं दिवाकरम् । अरुणं चरन्तं परितो गिरीन्युञ्जन्ति सर्वदा । तैरेवान्यानि चन्द्रादि रोचनानि त्रिविष्टपे । रोचयन्ति ॥ १ ॥ (युञ्जन्त्यस्य) हरी चास्य मनोबुद्धी स्वशक्तयः । युञ्जन्त्यधिगुणत्वेन काम्यावश्वावथापि वा । विशिष्ट-पक्षसंयुक्ताविव क्षिप्रतरौ सदा । रथे देहेऽपि वा देवाः स्वमनो बुद्धिमेव च । अस्य देहे प्रयुञ्जन्ति सूर्यादीन्स्थापयन्ति च । सूर्यादि-स्थापकत्वं च ब्रह्मादीनां भवेत्सदा । शोणौ च शमणौ प्रोक्तौ सुखप्राप्तौ यतस्सदा । श्यामौ मूर्धनि शोणौ च शक्राश्वावग्रगौ स्मृतौ । धृष्टौ नृन्प्रति तं वेशं वहन्तौ तावुभावपि ॥ २ ॥ (केतुं) अज्ञाय कुर्वन्सज्ज्ञानं हेमाहेमाय चेश्वर । उषद्भिः संप्रकाशद्भिः शक्तिभि-र्व्यक्ततामगाः । मर्या मरणवन्तोऽपि देवा एवम् ॥ ३ ॥ (आदह) हरेर्वशात् । तदैव सुखमन्वेव पुनर्गूढत्वमापिरे । स्वेच्छयैव परेशस्य शक्तयो देवता अपि । यज्ञे वाच्यं दधानाश्च नाम ॥४॥ (वीलुचित्) वीलु दृढं ह्यपि । आरुजद्भिः स्वसामर्थ्यैर्गुहायां संस्थितोऽपि सन् । वहद्भिरखिलं लोकं प्रकाशत्वानि लब्धवान् । देवैर्वैतादृशैः साकमानु-कूल्येन लब्धवान् ॥ ५ ॥ ११ ॥ (देवयन्तः) सम्यक्प्रद्योतयन्तोऽमुं

मधुच्छन्दा वैश्वामित्रः । १-३ इन्द्रः, ४, ६, ८, ९ मरुतः,

५, ७ मरुत इन्द्रश्च, १० इन्द्रः । गायत्री ।

युञ्जन्ति ब्रध्नमरुणं चरन्तं परितः तस्थुषः । रोचन्ते रोचना दिवि १  
युञ्जन्त्यस्य काम्या हरी विपक्षसा रथे । शोणा धृष्णू नृवाहसा २  
केतुं कृण्वन्नकेतवे पेशो मर्या अपेशसे । समुषद्भिरजायथाः ३  
आदह स्वधामनु पुनर्गर्भत्वमेरिरे । दधाना नाम यज्ञियम् ४  
वीलु चिदारुजत्तुभिर्गुहा चिदिन्द्र वह्निभिः ।

अविन्द उस्त्रिया अनु ॥ ५ ॥ ११ ॥

देवयन्तो यथा मतिमच्छा विदद्वसुं गिरः । महामनूषत श्रुतम् ६

मतिरूपं यथास्थितम् । विदद्वित्तं महान्तं च विश्रुतं सुगिरोऽस्तुवन् ॥ ६ ॥ (इन्द्रेण) तस्य सन्दर्शनायैव सङ्गतस्तेन शङ्करः । मखात्मा पुरुहूतो वा श्रीभूमी च सुखात्मिके ॥ ७ ॥ (अनवद्यैः) अनवद्यैर्महाज्ञानैः प्रियैर्देवगणैः सह । वायुना च सहार्चन्ति सुधीत्वा-त्परमेश्वरम् ॥ ८ ॥ (अतः) अतो हेतोरिहायाहि दिवो वा सूर्य-मण्डलात् । परिज्मन्सर्वगास्माकमधिकृत्य समर्हणम् । अस्मिन्निरः प्राप्नुवन्ति सम्यक्परममुख्यतः । युञ्जन्तीत्यत्र बाहुल्यादेवयन्तोऽस्त्यपि । बाहुल्यादृष्टितो गीर्भिर्विनाथो नान्य इष्यते ॥९॥ (इतोवा) इतो दिवो वा पातालात्सातिं लाभस्वरूपिणम् । महतो रज्जकाद्विष्णो-र्लोकाद्वा तमधीमहे ॥ १० ॥ १२ ॥ ६ ॥

(इन्द्रमित्) तमेव गाथिनः साम्ना स्तुवन्त्यृग्भिश्च बहृचाः । बृहन्तमन्यवाणीभिरपि ॥ १ ॥ (इन्द्रइत्) हर्यो विमिश्रितः । रथेऽथ वामनो बुद्धोर्वाङ्मात्रेणैव योगिनोः । सचा सुखेन वज्री च ज्ञानानन्दो हि धातुतः । हितश्च रमणीयश्च हिरण्यय इतीरितः ॥ २ ॥ (इन्द्रोदीर्घाय) दीर्घकालं दर्शनाय सूर्यमारोहयदिवि । ज्ञानैरादर-

इन्द्रेण सं हि दक्षसे संजग्मानो अविभ्युषा । मन्दू समानवर्चसा ७  
अनवद्यैरभिद्युभिर्मखः सहस्वदर्चति । गणैरिन्द्रस्य काम्यैः ८  
अतः परिज्मन्ना गहि दिवो वा रोचनादधि । समस्मिन्नृजते गिरः ९  
इतो वा सातिमीमहे दिवो वा पार्थिवादधि । इन्द्रं महो वा रजसः  
॥ १० ॥ १२ ॥ ६ ॥

मधुच्छन्दा वैश्वामित्रः । इन्द्रः । गायत्री ।

इन्द्रमिद्राथिनो बृहदिन्द्रमर्केभिरर्किणः । इन्द्रं वाणीरनूषत १  
इन्द्र इन्द्रयोः सचा संमिश्र आ वचोयुजा । इन्द्रो वज्री हिरण्ययः २  
इन्द्रो दीर्घाय चक्षस आ सूर्य रोहयद् दिवि । वि गोभिरद्रिमैरयत् ३



योग्यं च प्राणात्मानं समैरयत् ॥३॥ (इन्द्रवाजेषु) बहुभिर्युध्यमानेषु  
युद्धेष्वपि सदाऽव नः । दुष्टोऽग्रैः सदभिप्रायै-॥ ४ ॥ (इन्द्रं वयं)  
महदल्पधनार्थिनः । हवामहेऽरिर्वज्रं तं तमसां प्रतियोगिनम् ॥  
॥ ५ ॥ १३ ॥ (सनः) अस्मदीयं चरुं भोज्यमानन्दं तमपावृणु ।  
मोक्षगं सर्वदा तस्त्वमप्रतिद्वन्द्व नो वृषन् ॥ ६ ॥ (तुञ्जे) त्वयैव प्रेरणे  
जाते तत्रतत्र य उत्तराः । तेऽपि स्तोमाः सुष्ठु तित्वमस्यानन्त्यान्न  
चाप्नुयुः ॥ ७ ॥ (वृषा) प्रतिवीरो वृषा वंसस्तद्वन्ता वंसगो विभीः ।  
यूथान्याकर्षति यथा प्रजाः प्रेरयति प्रभुः । अल्पस्यापि प्रसिद्धैव  
दृष्टान्तत्वं तु युज्यते ॥ ८ ॥ (यएकः) राजा भवति वित्तानां प्रजानां  
चैक एव यः । देवगन्धर्वदैतेयपितृमानुषभेदतः । प्रजानामपि  
पञ्चानां सामान्याच्च विशेषतः ॥ ९ ॥ (इन्द्रं वो) सम्यग्भवामहे  
सर्वगतं च व्यक्तरूपतः । स्थातुमेकत्र वोऽर्थाय जनानोऽस्तु स  
केवलः ॥ १० ॥ १४ ॥ ७ ॥ २ ॥

(एन्द्र) जयिना सहितं लाभयुक्तं वित्तं सदा बलम् । वर्षिष्ठं  
सुमहद्रक्षानिमित्तं नित्यदा भर ॥ १ ॥ (नियेन) येनारीन्मुष्टियुद्धेन

इन्द्र वाजेषु नोऽव सहस्रप्रधनेषु च । उग्र उग्राभिरूतिभिः ४  
इन्द्रं वयं महाधन इन्द्रमभै हवामहे । युजं वृत्रेषु वज्रिणम् ॥ ५ ॥ १३ ॥  
स नो वृषन्नमुं चरुं सत्रादावन्नपा वृधि । अस्मभ्यमप्रतिष्कृतः ६  
तुञ्जेतुञ्जे य उत्तरे स्तोमा इन्द्रस्य वज्रिणः । न विन्दे अस्य सुष्ठुतिम् ७  
वृषा यूथेव वंसगः कृष्टीरियत्योजसा । ईशानो अप्रतिष्कृतः ८  
य एकश्चर्षणीनां वसूनामिरज्यति । इन्द्रः पञ्च क्षितीनाम् ९  
इन्द्रं वो विश्वतस्परि हवामहे जनैभ्यः । अस्माकमस्तु केवलः  
॥ १० ॥ १४ ॥ ७ ॥ २ ॥

मधुच्छन्दा वैश्वामित्रः । इन्द्रः । गायत्री ।

एन्द्र सानसिं रयिं सजित्वानं सदासहम् । वर्षिष्ठमूतये भर १  
नि येन मुष्टिहत्यया नि वृत्रा रुणधामहै । त्वोतासो न्यवैता २

तमांसि ज्ञानयुद्धतः । त्वत्प्रेरितानि रुन्धामः कांश्चिद्वा तुरगादिभिः ।  
आवृत्त्यैवोपसर्गस्य क्रियावृत्तिर्भविष्यति ॥ २ ॥ (इन्द्रत्वोतासः)  
त्वत्प्रेरिता ज्ञानरतिं दृढत्वेनाददीमहि ॥ ३ ॥ (वयं शूरेभिः) त्वया  
पृतन्यतः शत्रूनभिष्याम सुयोद्धृभिः ॥ ४ ॥ (महाँ इन्द्रः) यस्मा-  
न्महाननादिश्च विष्णुर्जीवोऽवरस्तथा । तस्यैवास्तु महत्त्वं तन्न जीव-  
प्राप्तां स्मरेत् । आकाशवत्प्रथिम्नाऽसौ शवः सुखबले तथा ॥ ५ ॥ १५ ॥  
(समोहे) अन्यसंवहनेनापि ये तं प्राप्ता जनार्दनम् । ज्ञानलाभेन तु  
नरस्त एव पशवोऽपरे । विप्राश्चैव धिया युक्ता मूर्खाः शूद्रसमा-  
मताः ॥ ६ ॥ (यः कुक्षिः) यः कुक्षिस्तस्य देवस्य समुद्र इव सोऽ-  
खिलान् । कामान्क्षरति भक्ताय महाप इव तर्पकाः । काकुदस्तस्य  
जिह्वाः स्युर्बह्व्यो बहुमुखेषु याः ॥ ७ ॥ (एवाह्यस्य) एवमेवास्य  
गणी च वेदेता महती तथा । पक्वशाखेव यजते वरदात्री विरप्तिनः ।  
पलिष्ठस्य हि ते ॥ ८ ॥ (एवाहिते) सन्ति सद्योऽपि यजते हि ते ।  
मावते ज्ञानिने नित्यमूतयश्च विभूतयः ॥ ९ ॥ (एवाह्यस्य) स्तोमा  
उक्थानि चैवास्य तस्मै काम्यानि सर्वदा । गेयाः शंस्यानि सोमस्य  
पीतये नान्यथा पिबेत् ॥ १० ॥ १६ ॥ ८ ॥

इन्द्र त्वोतास आ वयं वज्रं घना ददीमहि । जयैम सं युधि स्पृधः ३  
वयं शूरैर्भिरस्तृभिरिन्द्र त्वया युजा वयम् । सासह्याम पृतन्यतः ४  
महाँ इन्द्रः परश्च नु महित्वमस्तु वज्रिणे । द्यौर्न प्रथिना शवः  
॥ ५ ॥ १५ ॥

समोहे वा य आशत नरस्तोकस्य सनितौ । विप्रासो वा धियायवः ६  
यः कुक्षिः सोमपातमः समुद्र इव पिन्वते । उर्वीरापो न काकुदः ७  
एवा ह्यस्य सूनृता विरप्तिनी गोमती मही । पक्वा शाखा न दाशुषे ८  
एवा हि ते विभूतय ऊतय इन्द्र मावते । सद्यश्चित् सन्ति दाशुषे ९  
एवा ह्यस्य काम्या स्तोम उक्थं च शंस्या । इन्द्राय सोमपीतये  
॥ १० ॥ १६ ॥ ८ ॥



(इन्द्रेहि) सोमपाः सोमपर्वाणः सर्वं यस्मात्तदिच्छया ।  
अभिष्टिरोजसा नित्यं मदं सुखमवाप्स्यसि ॥ १ ॥ (एमेनं) एन-  
मासृजतेन्दौ च विष्णुं तं मदकारिणम् । मन्दिने विष्णवे सम्यक्कर्मिणं  
सर्वकर्मिणे ॥ २ ॥ (मत्स्व) स्वानन्द विश्वजीवेश मत्स्वास्मद्रक्षया  
सह ॥ ३ ॥ (असृग्रं) त्वन्निस्सृता वेदवाचस्त्वां प्रत्येवाप्यनारतम् ।  
उच्चैर्मुख्यतया सम्यग्विसृष्टाः स्वपतिं प्रति । अजोषाः स्तुत्यरूपेण  
त्वत्सेव्यास्त्वद्वते क्वचित् ॥ ४ ॥ (सञ्चोदय) अर्वाङ्गीचान्प्रति त्वस्मा-  
न्मद्रं राधः प्रचोदय । अस्त्येव ते विशेषेण प्रकृष्टं शुभमच्युतम् ॥  
५ ॥ १७ ॥ (अस्मान्) रभस्वतः शब्दवतः स्तोतृनस्मान्यशस्वतः ।  
तत्र त्वयि महाराये महाकीर्ते सुचोदय ॥ ६ ॥ (सङ्गोमत्) अस्मा-  
स्वतिबृहज्ज्ञानं नित्यं सन्धेहि चाक्षयम् ॥ ७ ॥ (अस्मे) विद्यां कीर्तिं  
सदेहान्नं बहुलाभयुतं बृहत् । प्रार्थने पौनरुक्त्यं न चोदयेति ततः  
पुनः ॥ ८ ॥ (वसोः) वसोर्वसूनां च पतिं देवदेवेश्वरं प्रभुम् ।

मधुच्छन्दा वैश्वामित्रः । इन्द्रः । गायत्री ।

इन्द्रेहि मत्स्यन्धसो विश्वेभिः सोमपर्वभिः । महौ अभिष्टिरोजसा १  
एमेनं सृजता सुते मन्दिमिन्द्राय मन्दिने । चक्रि विश्वानि चक्रये २  
मत्स्वा सुशिप्र मन्दिभिः स्तोमेभिर्विश्वचर्षणे । सचैषु सर्वनेष्वा ३  
असृग्रमिन्द्र ते गिरः प्रति त्वामुदहासत । अजोषा वृषभं पतिम् ४  
सं चोदय चित्रमर्वाग्राध इन्द्र वरेण्यम् ।

असदिच्छे विभु प्रभु ॥ ५ ॥ १७ ॥

अस्मान्सु तत्र चोदयेन्द्र राये रभस्वतः । तुविद्युस्त यशस्वतः ६  
सं गोमदिन्द्र वाजवदस्मे पृथु श्रवो बृहत् । विश्वायुर्धैह्यक्षितम् ७  
अस्मे धेहि श्रवो बृहद् द्युस्तं सहस्रसातमम् । इन्द्र ता रथिनीरिषः ८  
वसोरिन्द्रं वसुपतिं गीर्भिर्गुणन्तं ऋग्मियम् । होम गन्तारमूतये ९

कक्ष्येयमाह्वयामोऽत्र गृणन्तोऽभीष्टसिद्धये ॥ ९ ॥ (सुते) अविनाश्यरि-  
रुद्दिष्टो बृहच्छूषं सुखं प्रति । सुते सुते सद्गृहाय देवाय बृहतेऽर्चति ॥  
१० ॥ १८ ॥ ९ ॥

(गायन्ति) गायन्ति सामगास्त्वृग्भिः शंसंत्यृग्वेदिनोऽन्तिकम् ।  
विरिश्वास्त्वां बहुज्ञानशक्रकेतुमिवोच्छ्रितम् । व्यजान- ॥ १ ॥  
(यत्सानोः) ननुच्चतोऽप्युच्चं सामर्थ्यं करणे तव । ततोऽपि भूरि यत्तेन  
चेतत्यर्थमतो भवान् । मुक्तामुक्तसमूहेन शोभते गूढशक्तिमान् ।  
उच्चादुच्चं विरिश्वादिगतं कर्तृत्वमेव यत् । भूरिस्पष्टमभूत्तेन परेशस्य  
ततश्च सः । चेतत्यर्थानशेषांश्च महायूथेन चेष्टते ॥ २ ॥ (युक्ष्वाहि)  
कक्ष्याभिपूरकौ पुष्ट्या युंक्ष्व त्वं केशिनौ हरी । अथोपगम्य शृणु  
नो गिरो ॥ ३ ॥ (एहि) ऽभिस्वरवस्तुतिम् । प्रशंसां कुरु शब्दं च  
पुनर्हर्षान्महत्तरम् । ब्रह्म यज्ञं च नोऽन्तस्थो बहिष्ठश्चैव वर्धय ॥ ४ ॥

सुतेसुते न्योकसे बृहद् बृहत एदरिः । इन्द्राय शूषमर्चति

॥ १० ॥ १८ ॥ ९ ॥

मधुच्छन्दा वैश्वामित्रः । इन्द्रः । अनुष्टुप् ।

गायन्ति त्वा गायत्रिणो ऽर्चन्त्यर्कमर्किणः ।  
ब्रह्माणस्त्वा शतक्रत उद् वंशमिव येमिरे १  
यत्सानोः सानुमारुहद्भूर्यस्पष्ट कर्तव्यम् ।  
तदिन्द्रो अर्थं चेतति यूथेन वृष्णिरेजति २  
युक्ष्वा हि केशिना हरी वृषणा कक्ष्यप्रा ।  
अथा न इन्द्र सोमपा गिरामुपश्रुतिं चर ३  
एहि स्तोमो अभि स्वराभि गृणीह्या रुव ।  
ब्रह्म च नो वसो सचेन्द्र यज्ञं च वर्धय ४



(उक्थं) नित्यवृद्धत्वतो विष्णोर्वर्धनं तु प्रकाशनम् । बहुशत्रून्निष्पिदसौ  
हरिर्दनुजघातकः । अस्मत्सख्याय शब्दं च चकारास्मासु संस्थितः ।  
यथा सुतेषु सोमेषु करोत्यृत्विक्षु च स्थितः ॥ ५ ॥ (तमित्) तमेव  
शरणं नित्यं सखित्वाद्यर्थमीमहे । शक्त्यानन्दस्वरूपत्वाच्छक्रः सर्वत्र  
चाशकत् । अस्माकं च सदा वित्तं दददेव प्रवर्तते ॥ ६ ॥ १९ ॥  
(सुविवृतं) विस्पष्टं सुष्टुकाल्यं च यशस्त्वदत्तमेव हि । गूढं ज्ञानसमूहं  
त्वं विवृण्वृद्धिं च नः कुरु ॥ अद्रिरादरणीयत्वात्प्राणस्तद्वर्तकोऽद्रिवाः ।  
हरिः शक्रस्तथाद्रीणां छेदनाद्वारणादपि ॥ ७ ॥ (नहित्वा) न  
त्वामृघायमाणं हि वर्धमानं तु रोदसी । संप्राप्नुतः श्रीभूमी च सहिते  
वाऽप्रसादतः । अपः प्रजाः सुखवतीरजयस्त्वद्वशत्वतः । ज्ञानानि  
संधूनुहि च प्रापयोच्चा अपि स्वयम् ॥ ८ ॥ (आश्रुत्) बहुश्रवण-  
कर्णास्मदाह्वानं शृणु चादरात् । अद्यैव च गिरो धेहि मयि स्तोमं च  
मत्कृतम् । प्रियं योगादपि कुरु ॥ ९ ॥ (विज्ञाहि) विज्ञ त्वां

उक्थमिन्द्राय शंस्यं वर्धनं पुरुनिष्पिधे ।

शक्रो यथा सुतेषु णो रारणत्सख्येषु च  
तमित्सखित्व ईमहे तं राये तं सुवीर्ये ।

स शक्र उत नः शक्रदिन्द्रो वसु दयमानः ॥ ६ ॥ १९ ॥

सुविवृतं सुनिरजमिन्द्र त्वादातमिद्यशः ।

गवामप व्रजं वृधि कृणुष्व राधो अद्रिवः

नहि त्वा रोदसी उभे ऋघायमाणमिन्वतः ।

जेषः स्वर्वतीरपः सं गा अस्मभ्यं धूनुहि

आश्रुत्कर्ण श्रुधी हवं नू चिद्वधिष्व मे गिरः ।

इन्द्र स्तोममिमं मम कृष्वा युजश्चिदन्तरम्

विज्ञा हि त्वा वृषन्तमं वाजेषु हवनश्रुतम् ।

वृषन्तमस्य ह्वमह ऊतिं सहस्रसार्तमाम्

१०

शक्तिमत्तमम् । श्रोतारं युत्सु चाह्वानमाह्वयामस्तवावनम् । बहु-  
लाभोत्तममिति ॥ १० ॥ स्थानान्तरगते ऋचौ । दृष्टेन्द्रं यज्ञगं  
पाभ्यां मधुच्छन्दाः समस्तुवत् । आ तू न इति तेनैव न विरुद्धा  
गतर्चिता ॥ छ ॥ (आतूनः) मात्रा कुशैर्गृहीतत्वाज्जन्मन्यासीत्स  
कौशिकः । गाधित्वाद्वा हिरण्याण्डकोशस्थत्वाद्वरिस्तथा । मन्दसानो  
नित्यसुखी स्तुत्यमायुश्च नस्तिर । ऋषिं सहस्रलामं मां कुरु च ॥  
॥ ११ ॥ (परित्वा) त्वा इमा गिरः । सर्वदा परितः सन्तु मदीयाः  
पर्वलाभिनम् । वृद्धिरूपा गिरो जुष्टाः सेवारूपाश्च सन्तु नः ॥  
॥ १२ ॥ २० ॥ १० ॥

अष्टावृचः पुनस्तेन दृष्टा अन्यत्रगास्तपः । कुर्वता ॥ छ ॥  
(इन्द्रं विश्वा) सम्यगुद्रिक्तगुणव्यक्तिस्तथाभिधः ॥ १॥ (सख्येते ॥ २॥  
पूर्वीरिन्द्रस्य) प्रथमानि महत्त्वेन ते दानान्यवनानि च । न भिद्यन्ते  
नश्यन्ति गोमदन्नं यशस्तथा । यदि मंहते ददातीशो ॥ ३ ॥

आ तू न इन्द्र कौशिक मन्दसानः सुतं पिब ।

नव्यमायुः प्र सू तिर कृधी सहस्रसामृषिम्

११

परि त्वा गिर्वणो गिर इमा भवन्तु विश्वतः ।

वृद्धायुमनु वृद्धयो जुष्टा भवन्तु जुष्टयः ॥ १२ ॥ २० ॥ १० ॥

जेता माधुच्छन्दसः । इन्द्रः । अनुष्टुप् ।

इन्द्रं विश्वा अवीवृधन्त्समुद्रव्यचसं गिरः ।

रथीतमं रथीनां वाजानां सत्पतिं पतिम्

१

सख्ये त इन्द्र वाजिनो मा भेम शवसस्पते ।

त्वामभि प्र णोनुमो जेतारमपरजितम्

२

पूर्वीरिन्द्रस्य रातयो न वि दस्यन्त्यूतयः ।

यदी वाजस्य गोमतः स्तोतभ्यो मंहते मघम्

३



(पुरांभिन्दुः ॥ ४ ॥ त्वंवलस्य) वलस्तिर्यग्गतिर्धियः । वाचामन्यार्थ-  
बुद्धेस्तु बिलं मूलं तमो हि यत् । तदपावृतवांस्त्वं च प्रदर्श्य  
विनिवार्य च । त्वां हि देवा भयापेताः प्रेर्यमाणास्त्वयैव च ।  
छाद्यमानं गिरा दैत्यैररक्षन्निव सद्गिरा ॥ छ ॥ इन्द्रस्य गोसवार्थे च  
समुत्सृष्टा जगत्पि । चतुर्गावो हुता दैत्यैः सरमारक्षिताः पुरा ।  
तस्याः स्वसृत्वमुक्त्वैव तयोच्छिष्टं च गोपयः । तदर्थं पणयो नाम ते  
दैत्या बलपूर्वकाः । इन्द्रेण निहताः पश्चाज्ज्ञात्वा च सरमाकृतम् ।  
ताडयित्वा पदा वक्रात्सृते पयसि तां भयात् । शरणागतां प्रेषयित्वा  
दूत्येन पणिनां पुनः । भित्त्वा गिरिव्रजं तं च गावो यत्र प्रतिष्ठिताः ।  
निःसारिताः पुनस्ताश्च गोसवेनेष्टमेव च । तदा देवा अभीत्यैव परितो  
जुगुपुः पतिम् ॥ ५ ॥ (तवाहं) तवदानैरहं सिन्धुं नदीं प्रत्यागमं  
पुनः । त्वामावदन्स्तुतिपदैर्यज्ञदीक्षार्थमुद्यताः । उपातिष्ठन्त कर्तारो  
विधुस्त्वां ये गिरोदित ॥ ६ ॥ (मायाभिः) शक्तिभिः शक्तिमन्तं  
त्वां शोषकं वृत्रमातिरः । तमो वा त्वां विदुर्मेधारतास्तेषां श्रवांसि  
च । विद्या उच्चैस्तरां देहि ॥ ७ ॥ (इन्द्रमीशानं) स्तुवन्ति त्वां  
सहौजसा ॥ ८ ॥ २१ ॥ ११ ॥ ३ ॥ छ ॥

पुरां भिन्दुर्युवां कविरमितौजा अजायत ।  
इन्द्रो विश्वस्य कर्मणो धर्ता वज्री पुरुष्टुतः ४  
त्वं वलस्य गोमतो ऽपावरद्रिवो बिलम् ।  
त्वां देवा अबिभ्युषस्तुज्यमानास आविषुः ५  
तवाहं शूर रातिभिः प्रत्यायं सिन्धुमावदन् ।  
उपातिष्ठन्त गिर्वणो विदुष्टे तस्य कारवः ६  
मायाभिरिन्द्र मायिनं त्वं शुष्णमवातिरः ।  
विदुष्टे तस्य मेधिरास्तेषां श्रवांस्युत्तिर ७  
इन्द्रमीशानमोजसाभि स्तोमां अनूषत ।  
सहस्रं यस्य रातय उत वा सन्ति भूयसीः ॥८॥२१॥११॥३॥

ऋक्संहितायाः स्वाध्यायात्प्रबन्धाद्व्यासनिर्मितात् । ब्राह्मणेभ्यस्तथा  
मानात्प्रोक्ताः स्युर्मुनयोऽत्र ये । श्रुत्यभावादलिङ्गाच्च मुनिर्नान्यः  
प्रतीयते । श्रुतिलिङ्गान्यता यावत्तावत्पूर्वा प्रमा भवेत् ॥ छ ॥  
शतर्भिरुत्तराभिस्तु वह्निनामानमच्युतम् । अस्तौन्मेधातिथिस्ताभ्य  
उत्तरा अपि तद्दृशः । अन्यत्रगास्तपस्यन्स ता ददर्श कदाचन ।  
कालस्थानान्तरत्वं चेत्सङ्ख्यातोऽभ्यधिकं भवेत् । अन्यस्थानगता  
अन्यदृष्टा अप्यत्रगा यदि । सङ्ख्यान्तर्भावमेष्यन्ति ता इतोपगता  
पतः ॥ छ ॥ (अग्निदूतं) यज्ञभागार्थमत्रस्थो देवैः संप्रेषितो यतः ।  
दूतोऽग्निर्वासुदेवश्च तत्तत्प्रार्थितकृद्यतः । विश्ववेदाः स सर्वज्ञो यज्ञज्ञो  
यज्ञसुक्रतुः ॥ १ ॥ (अग्निं) अग्निनामा जामदग्न्यो भगवान्संप्रकीर्तितः ।  
तस्य रूपबहुत्वेन वीप्सा चैवोपपद्यते । हवीमभिर्ऋगाह्वानैराह्वयन्तः  
प्रजापतिम् ॥ २ ॥ (अग्नेदेवान्) जज्ञानो व्यज्यमानस्तु वृक्तं  
स्तुतमुच्यते । यजमानो वृक्तबर्हि- ॥ ३ ॥ (तान्) बौधयेशेच्छतः  
पुरान् । देवैः सहोपविशसि ॥ ४ ॥ (घृताहवन) यस्य ते सुघृतं  
हविः । रिषतो नाशकात्रक्षो जनान्प्रति दहैव च ॥ ५ ॥ (अग्निनाग्निः)  
पस्यास्ये हूयते सोऽग्निः परेशेन समिध्यते । अथवाऽऽहवनीयोऽग्नि-

मेधातिथिः काण्वः । अग्निः, ६ प्रथमपादस्य

[निर्मथ्याहवनीयौ] अग्नी । गायत्री ।

अग्निं दूतं वृणीमहे होतारं विश्ववेदसम् । अस्य यज्ञस्य सुक्रतुम् १  
अग्निमग्निं हवीमभिः सदा हवन्त विशपतिम् । हव्यवाहं पुरुप्रियम् २  
अग्ने देवाँ इहा वह जज्ञानो वृक्तबर्हिषे । असि होता न ईड्यः ३  
तां उशतो वि बौधय यदग्ने यासि दूत्यम् । देवैरा सत्सि बर्हिषि ४  
घृताहवन दीदिवः प्रति षम रिषतो दह । अग्ने त्वं रक्षस्विनः ५  
अग्निनाग्निः समिध्यते कविर्गृहपतिर्युवा । हव्यवाह जुह्वास्यः ॥६॥२२॥



मथितेन समिध्यते ॥ ६ ॥ २२ ॥ (कविमग्निं) सत्यधर्मा सद्गुण-  
भृहुःखण्डोऽमीवचातनः । चातनं कालनं वा स्यात् ॥ ७ ॥  
(यस्त्वामग्ने ॥ ८ ॥ योअग्निं) देववीतिस्तु तद्गतिः । आवासयति  
यस्त्वां च तं त्वं मृळय सर्वदा ॥ ९ ॥ (सनःपावक) त्वत्पूजाविषये  
देवानावहेन्द्रियमानिनः ॥ १० ॥ (सनस्तवानः) गायत्रेण स्तूयमानो  
दृश्यमानेन नो रयिम् । पुत्रयुक्तामिषं चैव वीर्ययुक्तामथावह ॥ ११ ॥  
(अग्रेशुक्रेण) ज्वलता तेजसा विश्वदेवाह्वानैर्वृणु स्तुतिम् ॥ १२ ॥  
॥ २३ ॥ १२ ॥

(सुसमिद्धः) अस्मद्विष्मते देवानाहूय यज चादरात् ॥ १ ॥  
(मधुमन्तं) तनूभ्यो वाक्तो देवो व्यक्तस्तेन तनूनपात् ॥ २ ॥  
(नराशंसं) नरैः स्तुत्यो नराशंसो वह्नेरन्याऽथवा तनूः ॥ ३ ॥

कविमग्निमुप स्तुहि सत्यधर्माणमध्वरे । देवममीवचातनम् ७  
यस्त्वामग्ने हविष्पतिर्दूतं देव सपर्यति । तस्य स्म प्राविता भव ८  
यो अग्निं देववीतये हविष्मो आविवासति । तस्मै पावक मृळय ९  
स नः पावक दीदिवो ऽग्ने देवाँ इहा वह । उप यज्ञं हविश्च नः १०  
स नः स्तवान् आ भर गायत्रेण नवीयसा । रयिं वीरवतीमिषम् ११  
अग्ने शुक्रेण शोचिषा विश्वाभिर्देवहूतिभिः । इमं स्तोमं जुषस्व नः  
॥ १२ ॥ २३ ॥ १२ ॥

मेधातिथिः काण्वः । (आप्रीसूक्तं, अग्निरूपा देवताः=) १ इध्मः,  
समिद्धोऽग्निर्वा, २ तनूनपात्, ३ नराशंसः, ४ इळः, ५ बर्हिः,  
६ देवीर्द्वारिः, ७ उपासानक्ता, ८ दैव्यौ होतारौ प्रचेतसौ,  
९ तिस्रो देव्यः सरस्वतीलाभारत्यः, १० त्वष्टा,  
११ वनस्पतिः, १२ स्वाहाकृतयः । गायत्री ।

सुसमिद्धो न आ वह देवाँ अग्ने हविष्मते । होतः पावक यक्षि च १  
मधुमन्तं तनूनपाद्यज्ञं देवेषु नः कवे । अद्या कृणुहि वीतये २  
नराशंसमिह प्रियमस्मिन् यज्ञ उप ह्वये । मधुजिह्वं हविष्कृतम् ३

(अग्रेसुखतमे) मनूनां च हितत्वेन मनुर्हित इतीरितः ॥ ४ ॥  
(स्तृणीत) आनुषक्सर्वतो देवस्थानं बर्हिः स्तृणीत च । शुद्धस्य  
विष्णोर्यत्स्थानं घृतपृष्ठं हि तन्मनः । यत्र स्यादर्शनं विष्णोर्नित्या-  
मरणधर्मिणः ॥ ५ ॥ (विश्रयन्तां) ऋतरूपेण हरिणा समृद्धा या  
मतावृधः । द्वारो देव्यः श्रियो दास्यः श्रयन्तामिह नो मखे ।  
मानसे बाह्ययज्ञे वा ह्यसङ्गत्वादसश्चतः । अद्याहनि तथा नूनमद्यैव  
यजनार्थतः । द्वारभूतः स भगवानपि साक्षान्मुमुक्षतः । स्त्रीरूपश्च  
॥ ६ ॥ २४ ॥ (नक्तोषासा) नक्ता स्यान्नाक्तो यस्मात्स सर्वतः ।  
उपाः प्रकाशरूपत्वात्सुभद्रे ते उपह्वये । अस्मिन्बर्हिषि संस्थित्यै ॥ ७ ॥  
(तासुजिह्वा) होतारौ देवगावपि । मध्यमानो परश्चैव बह्वी तद्गोऽथवा  
हरिः । आत्माऽन्तरात्मरूपेण द्विरूपो वा व्यवस्थितः । देवेषु यजतां  
जमस्मदीयमिमं सदा ॥ ८ ॥ (इळा) इळेज्यत्वाद्द्वारिः श्रीर्वा भूरूपा  
वैव चापरा । मही तु भारतीनाम वायव्या ब्रह्मणोऽपरा । तद्गत-  
तादृशै रूपैः पृथक्स्थो वा हरिस्तथा ॥ ९ ॥ (इहत्वष्टारं) त्वष्टा  
जस्त्वतो विष्णुर्बलत्वाद्वा समीरितः । विश्वरूपकरत्वाच्च विश्वरूपोऽथ  
पतितः ॥ १० ॥ (अवसृजा) वननीयपतित्वेन वनस्पतिरितीरितः ।

अग्ने सुखतमे रथे देवाँ ईळित आ वह । असि होता मनुर्हितः ४  
स्तृणीत बर्हिरानुषग् घृतपृष्ठं मनीषिणः । यत्रासृतस्य चक्षणम् ५  
वि श्रयन्तामृतावृधो द्वारो देवीरसश्चतः । अद्या नूनं च यष्टवे  
॥ ६ ॥ २४ ॥

नक्तोषासा सुपेशसा ऽस्मिन् यज्ञ उप ह्वये । इदं नो बर्हिरासदे ७  
ता सुजिह्वा उप ह्वये होतारा दैव्या कवी । यज्ञं नो यक्षतामिमम् ८  
इळा सरस्वती मही तिस्रो देवीर्मयोभुवः । बर्हिः सीदन्त्वस्त्रिधः ९  
इह त्वष्टारमग्रियं विश्वरूपमुप ह्वये । अस्माकमस्तु केवलः १०  
अव सृजा वनस्पते देव देवेभ्यो हविः । प्र दातुरस्तु चेतनम् ११



ज्ञानं तु चेतनम् ॥ ११ ॥ (स्वाहा) स्वाहा स्वभागगतिमान्स्मृतः ।  
अव्ययत्वादमोषश्च ॥ १२ ॥ २५ ॥ १३ ॥

(ऐभिरग्ने) कामदोहादुवः स्मृताः ॥ १ ॥ (आत्वा ॥ २ ॥  
इन्द्रवायू) बृहन्पतिर्बृहत्या वा वाच एव बृहस्पतिः । मित्रेति मित्रा-  
वरुणौ पूषानाम स पोषणात् । पूर्णत्वाद्वा भगः प्रोक्तः पूर्णैश्वर्यादिक-  
त्वतः । आदिस्थित्वात्स आदित्य आददानः प्रयाति वा । बहुरूप-  
त्वतश्चैव मानोक्तत्वात्तु मारुतः ॥ ३ ॥ (प्रवः) मत्सरा मदकारित्वा-  
त्ताच्छीलयादुत्तरं पदम् । द्रप्सास्ते द्रवणाच्चैव चमसस्थाश्चमूषदः ।  
शिरश्च चमसं प्रोक्तमिष्टदानात्तथेन्द्रवः ॥ ४ ॥ (ईळतेत्वां) अवस्यु-  
र्यजमानः स्यादवनार्थप्रवृत्तितः । आत्मस्थं वा बहुवचो बहवो  
मुनयोऽत्र वा । उत्तराणां वचस्त्वेन स्वयं वदति चेश्वरः । अरं  
कृतोऽतिकर्तारस्त्वलङ्कृतार एव वा ॥ ५ ॥ (घृतपृष्ठाः) स्निग्ध-  
पृष्ठास्समारूढा हरिणा वा विदोषिणा । मनोमात्रेण योज्याश्च त्वां

स्वाहा यज्ञं कृणोतनेन्द्राय यज्वनो गृहे । तत्र देवाँ उप ह्वये

॥ १२ ॥ २५ ॥ १३ ॥

मेधातिथिः काण्वः । विश्वे देवाः (विश्वैर्देवैः सहितोऽग्निः),

३ इन्द्रवायुबृहस्पतिमित्राग्निपूषभगादित्यमरुद्गणाः,

१० विश्वदेवाग्नीन्द्रवायुमित्रधामानि, ११ अग्निः । गायत्री ।

ऐभिरग्ने दुवो गिरो विश्वेभिः सोमपीतये । देवेभिर्याहि यक्षि च १

आ त्वा कण्वा अहूषत गृणन्ति विप्र ते धियः । देवेभिरग्न आ गहि २

इन्द्रवायू बृहस्पतिं मित्राग्निं पूषणं भगम् । आदित्यान् मारुतं गणम् ३

प्र वो भ्रियन्त इन्द्रवो मत्सरा मादयिष्णवः । द्रप्सा मध्वश्चमूषदः ४

ईळते त्वामवस्यवः कण्वासो वृक्तबर्हिषः । हविष्मन्तो अरंकृतः ५

घृतपृष्ठा मनोयुजो ये त्वा वहन्ति वह्नयः । आ देवान्त्सोमपीतये

॥ ६ ॥ २६ ॥

देवाँश्च वहन्ति ये ॥ ६ ॥ २६ ॥ (तान्यजत्रात्) तैर्देवान्यजतः  
सोऽवृन्ज्ञानेन ब्रह्मणैधितान् । पत्नीभिर्योजयागन्तुं सह मध्वश्च  
पायय ॥ ७ ॥ (येयजत्राः) ते षष्ठ्यतोऽनुदात्तः स्यादुदात्तो  
वषट्कृतः । आवृत्तस्तु भवेदर्थस्ते पिबन्तु वषट्कृतौ ॥ ८ ॥  
(आर्कीसूर्यस्य) सूर्यस्य रोचनात्स्वर्गादावक्षत्यग्निरिन्दुपान् । उषः  
आकाशनाद्ब्रह्म तद्विदस्त उषर्बुधः ॥ ९ ॥ (विश्वेभिः) देवास्ते विष्णु-  
धामत्वान्मित्रधामान ईरिताः ॥ १० ॥ (त्वंहोता ॥ ११ ॥ युक्ष्व)  
अग्निवाहा अश्वतर्यो दूर्वापद्माग्निसप्रभाः । लोहिताः कचिदश्वाश्च  
रोहिन्मृग्योऽपि कुत्रचित् ॥ १२ ॥ २७ ॥ १४ ॥

(इन्द्रसोमं ॥ मरुतः ॥ अभियज्ञं) ऋतुमार्गस्तु नेतृत्वान्नेष्टाऽग्नि-

रिरेव वा । ईष्टे न कश्चिदस्येति ग्रा नद्यश्च समीरिताः । गति-

तान् यजत्राँ ऋतावृधोऽग्ने पत्नीवतस्कृधि । मध्वः सुजिह्व पायय ७

ये यजत्रा य ईज्यास्ते तै पिबन्तु जिह्वया । मधोरग्ने वषट्कृति ८

आर्की सूर्यस्य रोचनाद्विश्वान्देवाँ उषर्बुधः । विप्रो होतेह वक्षति ९

विश्वेभिः सोम्यं मध्वश्च इन्द्रेण वायुना । पिबा मित्रस्य धामभिः १०

त्वं होता मनुर्हितोऽग्ने यज्ञेषु सीदसि । सेमं नो अध्वरं यज ११

युक्ष्वा ह्यरुषी रथे हरितो देव रोहितः । ताभिर्देवाँ इहा वह १२

॥ १२ ॥ २७ ॥ १४ ॥

मेधातिथिः काण्वः । [ प्रतिदैवतं ऋतुसहितम्= ] १ इन्द्रः,

२ मरुतः, ३ त्वष्टा, ४ अग्निः, ५ इन्द्रः, ६ मित्रावरुणौ,

७-१० द्रविणोदाः, ११ अश्विनौ, १२ अग्निः । गायत्री ।

अग्ने सोमं पिब ऋतुना ऽऽ त्वा विशन्तिवन्दवः ।

मत्सरास्तदोक्तः

१



शीलत्वतो ग्रास्ता ज्ञातृनेतृत्वतो हरिः । गमनान्नयनाद्वा ग्रा ऋतुपात्र-  
मृतुस्तथा । सोमास्तदोकसः प्रोक्ता ऋतुपात्रस्थिता यतः । पत्नी  
नेतृत्वतो नेष्टा नेष्टृत्विक्संप्रकीर्तितः । ज्ञापयन्ति खलिङ्गानीत्यृतवः  
सम्प्रकीर्तिताः । पावनाच्चैव पोतारो मरुतः पोतृदेवताः । अग्निस्तु  
देवता नेष्टृस्त्वष्ट्रेन्द्रो विष्णुरेव वा ॥ १ ॥ २ ॥ ३ ॥ (अग्नेदेवान्)  
वेद्युत्तरा सदश्चैव प्राग्वंशो योनयः स्मृताः । भूष भूषय नो यज्ञं ॥४॥  
(ब्राह्मणात्) ब्राह्मणाच्छंसिपात्रतः । पिबेन्द्र नो राधसोऽर्थे त्वामनु-  
त्वृतुदेवताः । स्तुतं छिन्नमिति प्रोक्त ॥ ५ ॥ (युवंदक्षं) मस्तभ्यं  
दुर्दभं स्मृतम् । दक्षाख्यं यजमानं चापीशाथे यज्ञमेव च । सोमं  
पीत्वर्तुपात्रेण सहवातेन चर्तुना ॥ ६ ॥ २८ ॥ (द्रविणोदाः) होता  
च होतृकाश्चैव द्रविणोदा द्रवीणसः । अग्निश्चैवाग्नयस्तेषां देवता  
विष्णुमीळते ॥ ७ ॥ (द्रविणोदाददातु ॥ ८ ॥ द्रविणोदाःपिपीषति  
पातुमिच्छति सोमं स सोमास्तस्मै प्रतिष्ठिताः । ऋतुपात्रैर्देवताभिः  
सहैवैनमभीप्सत ॥ ९ ॥ (यच्चा) चतुर्थवारमपि यच्चां यजामो  
ददिर्भव ॥ १० ॥ (अश्विना) दीद्यग्नी इति दीप्ताग्नी ॥ ११ ॥

मरुतः पिबत ऋतुना पोत्राद्यज्ञं पुनीतन । यूयं हि छा सुदानवः २  
अभि यज्ञं गृणीहि नो ग्रावो नेष्टः पिब ऋतुना । त्वं हि रत्नधा असि ३  
अग्ने देवाँ इहा वह सादया योनिषु त्रिषु । परि भूष पिब ऋतुना ४  
ब्राह्मणादिन्द्र राधसः पिबा सोममृतैरनु । तवेद्धि सख्यमस्तुतम् ५  
युवं दक्षं धृतवत मित्रावरुण दूळभम् । ऋतुना यज्ञमाशाथे ॥६॥२८॥  
द्रविणोदा द्रविणसो ग्रावहस्तासो अध्वरे । यज्ञेषु देवमीळते ७  
द्रविणोदा ददातु नो वसूनि यानि शृण्वरे । देवेषु ता वनामहे ८  
द्रविणोदाः पिपीषति जुहोत प्र च तिष्ठत । नेष्ट्राहृतुभिरिष्यत ९  
यत् त्वा तुरीयमृतुभिर्द्रविणोदो यजामहे । अध स्मा नो ददिर्भव १०  
अश्विना पिबत मधु दीद्यग्नी शुचिव्रता । ऋतुना यज्ञवाहसा ११

(गार्हपत्येन) संत्योऽग्निः सन्ततत्वतः । विष्णुर्वर्त्तधिपो विष्णुः  
विष्णुवादिस्वरूपतः । ग्रहान्सोमस्य मिमत इति तस्यैव कथ्यते ।  
गार्हपत्येन पात्रेण यजमानस्तु देवयन् । देवान्पातीति ॥ १२ ॥  
॥ २९ ॥ १५ ॥

(आत्वा) सुष्टूरीकुर्वन्ति विषयान्यतः । चक्षुषीन्द्रस्य हरय-  
तेनोक्ताः सूरचक्षसः ॥ १ ॥ (इमाः) भक्तिस्रुतानि धानानि  
पुद्गेर्धाना इति ह्यपि ॥ २ ॥ (इन्द्रं) प्रातरित्यादिवाक्येन सवनत्रय-  
पीरितम् । समाप्तत्वात्सोमपीतिस्तृतीयं सवनं स्मृतम् । सदा ॥३॥  
(उपनः ॥ ४ ॥ सेमं ॥ ५ ॥ ३० ॥ इमेसोमासः) विष्णुविवक्षायां  
यजमानबलं सहः । तदिष्टस्यैव दानाय तद्गुणव्यक्तिरेव वा । 'पूर्णमदः  
पूर्णमिदं पूर्णात्पूर्णमुदच्यते' । 'हेयोपादेयरहितगुणपूर्णो हरिः सदा' ।  
'अनुग्रहव्यक्तिरेव तद्गुणानां च नान्यथा' । इत्यादिवेदवाक्येभ्यो नैव

गार्हपत्येन सन्त्य ऋतुना यज्ञनीरसि । देवान् देवयते यज

॥ १२ ॥ २९ ॥ १५ ॥

मेधातिथिः काण्वः । इन्द्रः । गायत्री ।

आ त्वा वहन्तु हरयो वृषणं सोमपीतये । इन्द्रं त्वा सूरचक्षसः १  
इमा धाना घृतस्नुवो हरी इहोप वक्षतः । इन्द्रं सुखतमे रथे २  
इन्द्रं प्रातर्हवामह इन्द्रं प्रयत्यध्वरे । इन्द्रं सोमस्य पीतये ३  
उप नः सुतमा गहि हरिभिरिन्द्र केशिभिः । सुते हि त्वा हवामहे ४  
सेमं नः स्तोममा गह्युपेदं सवनं सुतम् । गौरो न तृषितः पिब ॥५॥३०॥  
इमे सोमास इन्द्रवः सुतासो अधि बर्हिषि । ताँ इन्द्र सहसे पिब ६



वृद्धिर्हरेः क्वचित् ॥ ६ ॥ (अयन्ते ॥ ७ ॥ विश्वमित् ॥ ८ ॥ सेमं)  
पृण संपूरय स्वाध्यः सुधीतय इतीरिताः ॥ ९ ॥ ३१ ॥ १६ ॥

(इन्द्रावरुणयोः) अविकारेण संस्थानमीदृक्तं नाम कीर्तितम् ॥  
॥ १ ॥ (गन्तारा) मावतो ज्ञानयुक्तस्य प्रजाश्चर्षणयः स्मृताः ॥ २ ॥  
(अनुकामं) नेदिष्ठत्वं समीपत्वं क्षिप्रं शरणमीमहे ॥ ३ ॥ (युवाकु)  
युवयोरेव वाक्यानां सुमतीनां च सर्वशः । भवेमान्नप्रदातृणां सर्वदा  
विषया वयम् ॥ ४ ॥ (इन्द्रः) क्रतुः प्रधान उक्थ्यश्च शस्त्रैः स्तुत्यो  
विशेषतः ॥ ५ ॥ ३२ ॥ (तयोरित्) रक्षणेन तयोर्वित्तं ज्ञानं वा  
प्राप्नुमः सदा । निधीमहि च दानं च स्यादेवास्माकमर्थिने ॥ ६ ॥  
(इन्द्रावरुण) ह्रस्वता संहितायां तु देवतैक्यप्रदर्शिनी । स्वरूपैक्यं  
हरौ तत्तु मर्त्यैक्यं भिन्नयोरपि ॥ ७ ॥ (इन्द्रावरुणानु) अद्य वां

अयं ते स्तोमो अग्रियो हृदिस्पृगस्तु शंतमः । अथा सोमं सुतं पिब  
विश्वमित्सर्वनं सुतमिन्द्रो मदाय गच्छति । वृत्रहा सोमपीतये  
सेमं नः काममा पृण गोभिरश्वैः शतक्रतो । स्त्वाम त्वा स्वाध्यः

॥ ९ ॥ ३१ ॥ १६ ॥

मेधातिथिः काण्वः । इन्द्रावरुणौ । गायत्री, ४-५ पादनिचृत्  
(५ हसीयसी वा) गायत्री ।

इन्द्रावरुणयोरहं सम्राजोरव आ वृणे । ता नो मृळात ईदृशे १  
गन्तारा हि स्थोऽवसे हवं विप्रस्य मावतः । धर्तारा चर्षणीनाम् २  
अनुकामं तर्पयेथामिन्द्रावरुण राय आ । ता वां नेदिष्ठमीमहे ३  
युवाकु हि शचीनां युवाकु सुमतीनाम् । भूयाम वाजदाताम् ४  
इन्द्रः सहस्रदातां वरुणः शंस्यानाम् । क्रतुर्भवत्युक्थ्यः ॥ ५ ॥ ३२ ॥  
तयोरिदवसा वयं सनेम नि च धीमहि । स्यादुत प्ररेचनम् ६  
इन्द्रावरुण वामहं हुवे चित्राय राधसे । अस्मान्सु जिग्युषस्कृतम् ७  
इन्द्रावरुण नू नु वां सिषासन्तीषु धीष्वा । अस्मभ्यं शमै यच्छतम् ८

पुनमो लोपः स्वातन्त्र्यार्थे हि सूत्रतः । साधयन्तीषु धीष्वेव  
जर्मास्मभ्यं प्रयच्छतम् ॥ ८ ॥ (प्रवां) यथास्थितस्तुतिं यां च  
प्राप्येथे सदैव मे ॥ ९ ॥ ३३ ॥ १७ ॥ ४ ॥

(सोमानं) सौम्यं शब्दं कृणु त्वं नो विष्णो वायो सुवाक्पते ।  
कक्षीवन्तं प्रति हि यो दत्तो यः स उशिकसुतः । विवक्षितो मुनिः  
गोऽपि तस्मादर्थोऽपि मां प्रति ॥ १ ॥ (योरेवान्) वित्तवात्रोगहा  
ज्ञानवेत्तास्माभिः सयुग्मवेत् । तुरो वेगाद्वरिर्वायु-॥ २ ॥ (मानः)  
रसद् चातिरोषणात् । तस्य धूर्तिर्वचो नास्मान्पूरयेद्रक्ष नो हरे ॥ ३ ॥  
(गघ) धेतिहाऽवधृतिश्चैव सोमः सौम्यत्वतो हरिः । उना मया च  
पुक्तत्वादूर्मेर्युक्तत्वतोऽपि वा । अमः स इति वा ॥ ४ ॥ (त्वन्तं)  
गात्राच्छ्रीर्दक्षेणेति दक्षिणा । दक्षिणा चतुरत्वाद्वा स्वयमेव जनार्दनः ॥  
॥ ५ ॥ ३४ ॥ (सदसस्पतिं) सदसस्पतिर्हरिः साक्षाद्वायुरग्निरथापि

प्र वामश्रोतु सुष्टुतिरिन्द्रावरुण यां हुवे । यामृधार्थे सधस्तुतिम्

॥ ९ ॥ ३३ ॥ १७ ॥ ४ ॥

मेधातिथिः काण्वः । १-३ ब्रह्मणस्पतिः, ४ इन्द्रो ब्रह्मणस्पतिः  
सोमश्च, ५ ब्रह्मणस्पतिः सोम इन्द्रो दक्षिणा च,  
६-८ सदसस्पतिः, ९ सदसस्पतिर्नराशंसो वा । गायत्री ।

सोमानं स्वरणं कृणुहि ब्रह्मणस्पते । कक्षीवन्तं य औशिजः १  
यो रेवान् यो अमीवहा वसुवित् पुष्टिवर्धनः । स नः सिषक्तु यस्तुरः २  
मा नः शंसो अरुषो धूर्तिः प्रणङ् मर्त्यस्य । रक्षा णो ब्रह्मणस्पते ३  
स घां वीरो न रिष्यति यमिन्द्रो ब्रह्मणस्पतिः ।

सोमो हिनोति मर्त्यम् ४

त्वं तं ब्रह्मणस्पते सोम इन्द्रश्च मर्त्यम् । दक्षिणा पात्वंहसः ॥ ५ ॥ ३४ ॥

सदसस्पतिमद्भुतं प्रियमिन्द्रस्य काम्यम् । सनि मेधामयासिषम् ६



वा । लाभज्ञानस्वरूपोऽसौ शरणं तमयासिषम् ॥ ६ ॥ (यस्मात्) धीप्रेरकः स ध्येयश्च धीभिर्योगं तदाप्नुते ॥ ७ ॥ (आत्) तस्माद्द्विष्कृतस्त्वृद्धिं करोति यजतो विभुः । करोति चोत्तमं यज्ञं देवाह्वानानि गच्छति ॥ ८ ॥ (नराशंसं) नरैः स्तुत्यो नराशंसो हरिर्धृष्टतमश्च सः । गुणानां प्रथमाधिकात्सप्रथस्तम ईरितः । यस्य स्वर्गादपि गृहं मखः प्रियमिवेयते ॥ ९ ॥ ३५ ॥ १८ ॥

(प्रतिल्यं) यज्ञं प्रतिप्रति त्यं तं सम्यक्शास्त्रोक्तलक्षणम् । आहूयसे ॥ १ ॥ (नहि) महान्नैव त्वदन्योऽस्ति क्रतुं प्रति । विष्णोर्हि मुख्यतोऽर्थोऽयमग्नौ कांश्चिद्वते सुरान् ॥ २ ॥ (येमह) महतो रज्जकात्स्वर्गादद्रोऽग्नारोऽखिलं विदुः ॥ ३ ॥ (यउग्राः) प्राप्ता अर्कविशेषेण सन्निधिस्तत्र यद्वरेः ॥ ४ ॥ (येशुभ्राः) शुद्धा घोरबलाः क्षेत्रत्रातारः क्षतितोऽपि वा । रम्यसत्सुखभोक्तारो मरुतो मारुतत्वतः । एतादृशानि रूपाणि प्राणानिस्थानि चेशितुः । पृथग्वा

यस्माद्वते न सिध्यति यज्ञो विपश्चितश्च न । स धीनां योगमिन्वति ७  
आदधोति हविष्कृतिं प्राञ्च कृणोत्यध्वरम् । होत्रा देवेषु गच्छति ८  
नराशंसं सुधृष्टममपश्यं सप्रथस्तमम् । दिवो न सन्नमखसम् ९  
॥ ९ ॥ ३५ ॥ १८ ॥

मेधातिथिः काण्वः । अग्निर्मरुतश्च । गायत्री ।  
प्रति त्यं चारुमध्वरं गोपीथाय प्र हूयसे । मरुद्भिरग्न आ गंहि १  
नहि देवो न मर्त्यो महस्तव क्रतुं परः । मरुद्भिरग्न आ गंहि २  
ये महो रजसो विदुर्विश्वे देवासो अद्रुहः । मरुद्भिरग्न आ गंहि ३  
य उग्रा अर्कमानुचुरनाधृष्टास ओजसा । मरुद्भिरग्न आ गंहि ४

तादृशान्येव देवगान्यपि सर्वशः ॥ ५ ॥ ३६ ॥ (येनाकस्य) स्वर्गोपरि  
प्राकाशे च सूर्यादावासते सुराः । नाको निर्दुःखरूपत्वाद् द्यौः  
प्राकाशस्वरूपतः ॥ ६ ॥ (यईखयन्ति) प्रतोलयन्ति च गिरींस्तिरस्कृत्य  
सागरम् । पुरुषान्प्रकृतिं वापि पर्ववन्तो हि जन्मना । पुरुषाः  
समुद्रेकात्समुद्रः प्रकृतिर्मता । प्रकृतेः पुरुषाणां च प्रेरकः सन्सदा  
हो । स्वरूपैर्बहुभिर्युक्त आयाहि समसद्गुणैः ॥ ७ ॥ (आये ॥ ८ ॥  
अभित्वा) ॥ ९ ॥ ३७ ॥ १९ ॥ इति श्रीमदानन्दतीर्थभगवत्पादाचार्य-  
विरचिते श्रीमद्भगवद्गीते (प्रथमाष्टके) प्रथमोऽध्यायः ॥ १ ॥

ये शुभ्रा घोरवर्षसः सुक्षत्रासो रिशादसः । मरुद्भिरग्न आ गंहि ५ ॥ ३६ ॥  
ये नाकस्याधि रोचने दिवि देवास आसते । मरुद्भिरग्न आ गंहि ६  
य ईङ्क्षयन्ति पर्वतान् तिरः समुद्रमर्णवम् । मरुद्भिरग्न आ गंहि ७  
आ ये तन्वन्ति रश्मिभिस् तिरः समुद्रमोजसा । मरुद्भिरग्न आ गंहि ८  
अभि त्वा पूर्वपीतये सृजामि सोम्यं मधु । मरुद्भिरग्न आ गंहि ९  
॥ ९ ॥ ३७ ॥ १९ ॥



॥ अथ द्वितीयोऽध्यायः ॥

श्रीमद्वनुमद्भूमिध्वान्तर्गतारामकृष्णवेदव्यासात्मकलक्ष्मी-  
हयग्रीवाय नमः ॥ ॐ ॥ (अयं देवाय) सर्वजन्मकृते विष्णुदेवायेयं  
स्तुतिः कृता । मुखेन विप्रैः काण्वाद्यैः सैव यद्रतिधातमा ॥ १ ॥  
(यइन्द्राय) वाङ्मात्रेणैव योज्यौ ये चक्रुरिन्द्राय वाजिनौ । शमीभि-  
र्विष्णुनिष्ठाभिर्यज्ञभागं च लेभिरे । भगवांश्चैतदखिलं कृतवानृभुपु-  
स्थितः । पृथग्वा फलदातृत्वात् ॥ २ ॥ (तक्षन्) परितो ज्मां-  
यतश्चरेत् । परिज्मास्तो रथः काम्यं सवरित्यभिधीयते । ब कामन-  
इति ह्यस्मा-॥ ३ ॥ (युवाना) त्सुधन्वैषां पिता स्मृतः । बृहस्पतेः  
कामधेनुमृजुभक्ता ऋजूयवः । अवेतनं स्वामिबलात्कर्म विष्टयत्र-  
तेऽकृत । ऋतभूमिर्ज्ञानभूमिर्भगवानृभुरीरितः । येषां भूतमृतं कर्म  
यज्ञभागाप्तितोऽपि ते ॥ ४ ॥ (संवः) सहेन्द्रेण सहादित्यैः प्राप्ता-  
युष्माकमिन्दवः ॥ ५ ॥ १ ॥ (उतत्यं) एकं चमसं चतुरः कुरुते-  
त्याह तानपुरा । त्वष्टाग्निश्चैव देवानां वाक्यात्तदपि तैः कृतम् ।

॥ अथ द्वितीयोऽध्यायः ॥

मेधातिथिः काण्वः । ऋभवः । गायत्री ।

अयं देवाय जन्मने स्तोमो विप्रैर्भिरासुया । अकारि रत्नधातमः १  
य इन्द्राय वचोयुजा ततश्चुर्मनसा हरी । शमीभिर्यज्ञमाशत २  
तक्षन्नासत्याभ्यां परिज्मानं सुखं रथम् । तक्षन् धेनुं संबर्दुघाम् ३  
युवाना पितरा पुनः सत्यमन्त्रा ऋजूयवः । ऋभवो विष्टयक्रत ४  
सं वो मदासो अग्मतेन्द्रेण च मरुत्वता । आदित्येभिश्च राजभिः ५  
॥ ५ ॥ १ ॥

उत त्यं चमसं नवं त्वष्टुर्देवस्य निष्कृतम् । अकर्त चतुरः पुनः ६

मादि स्वोक्तंपरित्यज्य त्वष्टुः शुश्रूषणं कृतम् । तं पूर्वकृतमेवैकं चमसं  
चतुरोऽकृत ॥ ६ ॥ (तेनः) सप्तसङ्ख्यानि रत्नानि त्रिकालेष्वपि  
पतन । पुराणपञ्चरात्रेतिहासवेदान्हरिस्तथा । मीमांसातर्कसहितान्पञ्च  
वेदानथापि वा । सप्तच्छन्दांसि वैकैकं तदुणैरखिलैः सह ॥ ७ ॥  
(अधारयन्त) सुकर्मणा यज्ञभागमभजन्प्यधारयन् । वह्नयो धारकत्वेन  
धिरत्वेन यथागतिः ॥ ८ ॥ २ ॥ १ ॥ (२०) ॥

(इहेन्द्राग्नी) ह्वये सोमं प्रति च तौ ॥ १ ॥ (तायज्ञेषु) शुम्भनं  
पूषणं मतम् ॥ २ ॥ (तामित्रस्य) तौ मित्रस्य प्रशस्त्यर्थौ हरेः ॥ ३ ॥  
(उग्रासन्ता ॥ ४ ॥ तामहान्ता) रक्षांसि चोब्जतम् । रक्षोरक्ष्याः  
प्रजा यस्मादव्यो मार्गत्रयोज्जिताः । पितृदेवमनुष्याणां गत्यभावा-  
दधोगतेः ॥ ५ ॥ (तेनसत्येन) सत्येन गुणपूर्णेन विष्णुना तेन  
जागृतम् । स्वगुणैरेव विष्णुस्तु प्रकृष्टे चेतने हरौ । पदे गम्यत्वतः  
गम्यक्तस्मिन्नेव स्वभावतः । तथास्थितौ तु जागृतमिति विष्णु-  
विशेषतः । उक्तः ॥ ६ ॥ ३ ॥ २ ॥ (२१) ॥

ते नो रत्नानि धत्तन् त्रिरा साप्तानि सुन्वते । एकमेकं सुशस्तिभिः ७  
अधारयन्त वह्नयोऽभजन्त सुकृत्यया । भागं देवेषु यज्ञियम्

॥ ८ ॥ २ ॥ १ ॥ २० ॥

मेधातिथिः काण्वः । इन्द्राग्नी । गायत्री ।

इहेन्द्राग्नी उप ह्वये तयोरित्स्तोममुश्मसि । ता सोमं सोमपातमा १  
ता यज्ञेषु प्रशंसतेन्द्राग्नी शुम्भता नरः । ता गायत्रेषु गायत २  
ता मित्रस्य प्रशस्तय इन्द्राग्नी ता हवामहे । सोमपा सोमपीतये ३  
उग्रा सन्ता हवामह उपेदं सर्वनं सुतम् । इन्द्राग्नी एह गच्छताम् ४  
ता महान्ता सदस्पती इन्द्राग्नी रक्ष उब्जतम् । अप्रजाः सन्त्वत्रिणः ५  
तेन सत्येन जागृतमधि प्रचेतुनै पदे । इन्द्राग्नी शर्म यच्छतम्

॥ ६ ॥ ३ ॥ २ ॥ २१ ॥



(प्रातर्युजा) प्रातः स्तुतत्वेन प्रोक्तौ प्रातर्युजाविति । अश्विनौ भगवांश्चैव प्रातर्योगेन गम्यते । स्तुतिशब्दः स्तुतौ यस्माद्बुध्यते वर्तमानकः । बोधयेत्यत उक्तं तत्परतो बुध्यते कथम् ॥ १ ॥ (यासुरथा ॥ २ ॥ यावां) कशया स्पृष्टिमात्रेण मधुरं कुरुतोऽखिलम् । अतो मिमिक्षतमिति स्पर्शो मेक्षणमुच्यते । वेदवाक्यस्तुतत्वेन कशा सा सूनृतावती । तयैव घृतसोमादि स्पृशतं याज्ञिकं वसु ॥ ३ ॥ (नहिवां ॥ ४ ॥ हिरण्यपाणिं) हितत्वाद्रमणीयत्वाद्विरण्यं वर्णतोऽपि च । रूपं नारायणस्यैव पाणिशब्दोपलक्षितम् । स्पृष्टत्वात्सविता विष्णुः स ज्ञाता स्वपदादिकम् । स एव देवता मुख्या तद्गुणैक्येन देवता ॥ ५ ॥ ४ ॥ (अपांनपातं) व्यक्तत्वात्पार्थिवे देहे सोऽपांनप्ता जनार्दनः ॥ ६ ॥ (विभक्तारं) सदा विभज्य दातारं वसोरुत्तम-राधसः । अशेषपुण्यपापादिविशेषैश्चित्तिदर्शकम् । आह्वयामः ॥ ७ ॥

मेधातिथिः काण्वः । १-४ अश्विनौ ; ५-८ सविता ; ९-१० अग्नि ; ११ देव्यः ; १२ इन्द्राणीवरुणान्यग्राय्यः ; १३-१४ द्यावापृथिव्यौ ; १५ पृथिवी ; १६ विष्णुर्देवा वा ; १७-२१ विष्णुः । गायत्री ।

प्रातर्युजा वि बोधयाश्विनावेह गच्छताम् । अस्य सोमस्य पीतये १  
या सुरथा रथीतमोभा देवा दिविस्पृशा । अश्विना ता हवामहे २  
या वां कशा मधुमत्यश्विना सूनृतावती । तया यज्ञं मिमिक्षतम् ३  
नहि वामस्ति दूरके यत्रा रथेन गच्छथः । अश्विना सोमिनो गृहम् ४  
हिरण्यपाणिमूतये सवितारमुप ह्वये । स चेत्ता देवता पदम् ॥ ५ ॥ ४ ॥  
अपां नपातमवसे सवितारमुप स्तुहि । तस्य व्रतान्युश्मसि ६  
विभक्तारं हवामहे वसोश्चित्रस्य राधसः । सवितारं नृचक्षसम् ७

(सखायः) स राधांसि शोभयत्यञ्जसा हरिः ॥ ८ ॥ (अग्नेपत्नीः ॥ ९ ॥ आग्रा) नदीश्च भारतीं चैव होत्रमाहुतिरूपतः । वरूत्रीं वरणीयत्वा-णाणाद्बुद्धिस्वरूपिणीम् । विष्णुश्च प्राणसंबन्धाद्भारतीत्येव चोदितः । प्राणस्तु भरतो भारततत्वाद्भर्तृरूपतः । होत्राहुतत्वतो विष्णुः श्रीर्वापि पिपणा मता ॥ १० ॥ ५ ॥ (अभिनः) शर्म दत्त्वैव महतो विष्णो गन्तु नोऽभितः । प्राणेनैवावसा साकं यस्मादविधवाः सदा । अतो अच्छिन्नपत्रास्ताः सदा युक्कर्णभूषणाः ॥ ११ ॥ (इहेन्द्राणीं ॥ १२ ॥ महीद्यौः) भरणैर्नः पारयेतां दुःखेभ्यः श्रीश्च भूश्च ते । स्वयं वा भगवानन्ये रोदसी लोकदेवते ॥ १३ ॥ (तयोरित्) तयोः पथस्तु पिज्ञानं घृतवत्सापरोक्षकम् । यल्लोकदेवताऽपि स्याद्भारती ज्ञानदेवता । विष्णोर्नित्यपदस्थं यज्ज्ञानं यद्धृतवत्पयः । लिहन्ति विप्रास्तज्ज्ञानं बुद्धिभिस्तत्प्रसादतः । गां धारयन्वर्तते यद्वन्धर्वस्तेन केशवः ॥ १४ ॥

सखाय आ नि षीदत सविता स्तोम्यो नु नः ।

दाता राधांसि शुम्भति ८

अग्ने पत्नीरिहा वह देवानामुशतीरुप । त्वष्टारं सोमपीतये ९

आ ग्रा अग्न इहावसे होत्रां यविष्ठ भारतीम् ।

वरूत्रीं धिषणां वह ॥ १० ॥ ५ ॥

अभि नो देवीरवसा महः शर्मेणा नृपत्नीः ।

अच्छिन्नपत्राः सचन्ताम् ११

इहेन्द्राणीमुप ह्वये वरुणानीं स्वस्तये । अग्रायीं सोमपीतये १२

मही द्यौः पृथिवी च न इमं यज्ञं मिमिक्षताम् ।

पिपृतां नो भरीमभिः १३

तयोरिद् घृतवत्पयो विप्रा रिहन्ति धीतिभिः ।

गन्धर्वस्य ध्रुवे पदे १४



(स्योनापृथिवि) स्योना सुखकरी स्यान्नो यतो नश्यसि नो नृवत् ।  
निवेशनी साऽधारत्वाच्छर्म यच्छ महत्तरम् ॥ १५ ॥ ६ ॥ (अतोदेवाः)  
असुरेभ्यो जगद्धृत्वा यतो विष्णुस्त्रिविक्रमैः । आरभ्य पृथिवीं  
सप्तलोकैः साकं जगत्पतिः । चक्रे सुरान्पदस्थानप्यतो देवा अवन्तु  
नः । विशिष्टबलचेष्टत्वाद्विष्णुरित्यभिधा हरेः । प्राणं बलं षकारं च  
णकारं चाह हि श्रुतिः ॥ १६ ॥ (इदंविष्णुः) रमन्ति पांसवो यत्र  
पांसुरं पदमीरितम् । समूढं तत्र विश्वं हि पांसुवज्रगतः पतेः ॥ १७ ॥  
(त्रीणिपदा) वेदान्कालान्गुणाँल्लोकान्देवमानुषदानवान् । चेतना-  
चेतनान्मिश्रांस्त्रीणि पदा विचक्रमे । रक्षकत्वेन सर्वाणि स्रष्टृभर्तृ-  
त्वतस्तथा । मोक्षदत्वेन च विभुः स्तम्भनीयो न केनचित् ।  
धारकांश्चैव वाय्वादीन्धारयन्वर्तते ततः ॥ १८ ॥ (विष्णोःकर्माणि)  
जानीथ विष्णुकर्माणि प्राणिकर्माण्यशेषतः । यतो जातान्यविज्ञातो  
भगवान्सर्वदैव च । स्पशा ज्ञातृदृशौ यस्मादिन्द्रस्य स हितः सखा ।  
प्राणस्यैवेन्द्रनाम्नश्च कस्मिन्वहमिति श्रुतेः । त्वयेदिन्द्रेतिवचनात्प्राण  
इन्द्राभिधो मतः ॥ १९ ॥ (तद्विष्णोः) रमाब्रह्मशिवादिभ्यो यद्विष्णोः

स्योना पृथिवि भवानृक्षरा निवेशनी । यच्छा नः शर्म सप्रथः

॥ १५ ॥ ६ ॥

अतो देवा अवन्तु नो यतो विष्णुर्विचक्रमे ।

पृथिव्याः सप्त धामभिः १६

इदं विष्णुर्वि चक्रमे त्रेधा नि दधे पदम् । समूळहमस्य पांसुरे १७

त्रीणि पदा वि चक्रमे विष्णुर्गोपा अदाभ्यः । अतो धर्माणि धारयन् १८

विष्णोः कर्माणि पश्यत यतो व्रतानि पस्पशे । इन्द्रस्य युज्यः सखा १९

तद्विष्णोः परमं पदं सदा पश्यन्ति सूरयः । दिवीव चक्षुराततम् २०

परमं पदम् । रूपं पश्यन्ति निर्मुक्ताः संसारात्सूरयः सदा ।  
चक्षुर्दिवीव व्याप्तं यददृश्यं फलदर्शितम् ॥ २० ॥ (तद्विप्रासः)  
दीपयन्ति विज्ञानैः संसारात्प्राप्तजागराः । विपन्यवो ज्ञानितमा  
विष्णोर्यत्परमं पदम् । तात्पर्याधिक्यविज्ञप्त्या अर्थमेतं पुनर्जगौ ॥  
॥ २१ ॥ ७ ॥ ३ ॥ (२२) ॥

(तीव्राःसोमासः) वीर्यवन्तश्च ये सोमा यजमानेष्टसाधकाः ।  
पिब तान् ॥ १ ॥ (उभा) सर्वदेवानां ज्ञानाधिक्यौ दिविस्पृशौ ॥ २ ॥  
(इन्द्रवायू) मनसः प्रेरकौ चैव बहुज्ञानौ धियस्पती ॥ ३ ॥  
(मित्रं) जज्ञानौ व्यज्यमानौ तु यजमानस्य शोधकौ ॥ ४ ॥  
(ऋतेन) परेण ब्रह्मणा तस्मिन्वृद्धौ सत्यपती सदा । सत्यं ज्योतिः  
प्रकाशत्वात्तौ मित्रावरुणा हुवे ॥ ५ ॥ ८ ॥ (वरुणः) संसिद्धान्कुरुतां  
तद् विप्रासो विपन्यवो जागृवांसः समिन्धते ।

विष्णोर्यत् परमं पदम् ॥ २१ ॥ ७ ॥ ३ ॥ (२२) ॥

मेधातिथिः काण्वः । १ वायुः, २-३ इन्द्रवायू, ४-६ मित्रावरुणौ,  
७-९ इन्द्रो मरुत्वान्, १०-१२ विश्वे देवाः, १३-१५ पूषा,  
१६-२२, २३ (पूर्वार्धस्य) आपः, २३ (उत्तरार्धस्य), २४ अग्निः ।  
१-१८ गायत्री, १९ पुरउष्णिक्, २१ प्रतिष्ठा, २०, २२-२४ अनुष्टुप् ।

तीव्राः सोमांस आ गह्याशीर्वन्तः सुता इमे ।

वायो तान् प्रस्थितान् पिब १

उभा देवा दिविस्पृशेन्द्रवायू हवामहे । अस्य सोमस्य पीतये २

इन्द्रवायू मनोजुवा विप्रा हवन्त ऊतये । सहस्राक्षा धियस्पती ३

मित्रं वयं हवामहे वरुणं सोमपीतये । जज्ञाना पूतदक्षसा ४

ऋतेन यावृतावृधावृतस्य ज्योतिषस्पती । ता मित्रावरुणा हुवे ॥ ५ ॥ ८ ॥

वरुणः प्राविता भुवन् मित्रो विश्वाभिरूतिभिः ।

करतां नः सुरार्धसः ६



नस्तौ ॥ ६ ॥ (मरुत्वन्तं) सगणस्तृप्यतां हरिः ॥ ७ ॥ (इन्द्रज्येष्ठाः) पूषा पूर्णत्वतो विष्णुस्तन्मित्राः पूषरातयः ॥ ८ ॥ (हत) सहसा बलरूपेण शक्रेण सहिताः सुराः । मदज्ञानं हतातीव दानशीला न शक्नुयात् । दुर्वाक्तद्वान्पुमान्वा नो ॥ ९ ॥ (विश्वान्) भारती पृश्निरुच्यते । गोरूपा च क्वचित्साऽभूत्तत्सुताश्चाखिलाः सुराः । अन्यत्रापि सुतास्तस्याः ॥ १० ॥ ९ ॥ (जयतां) जयतामिव तद्धुनिः । धैर्याधाति यदा विष्णुं वायुं वा याथनोत्तमम् ॥ ११ ॥ (हस्कारात्) दोषत्यागाद्गुणप्राप्तेर्हस्कारो वायुरुच्यते । विद्युद्विशिष्टज्ञानत्वाद्भारती तत्सुता हि ते । सर्वदेवाश्च मरुतो रक्षन्त्वेतादृशो हरिः । तत्तदन्तर्गतत्वेन ॥ १२ ॥ (आपूषन्) पूषा पूर्णत्वतश्च सः । आघृणिः पूर्णरश्मित्वादाजनश्चित्रबर्हिषम् । ब्रह्माणं च दिवो देव्या भर्तारं वायुमाजगाम् । यथागतम् ॥ १३ ॥ (पूषा) जगद्राजमविन्दद्भगवान्सुतम् । स्वकुक्षिगूढं ब्रह्माणम् ॥ १४ ॥ (उतोसः) महं सोमैश्च तर्पितः । साधयामास षड्युक्तानिन्द्रियाणि चकार च ।

मरुत्वन्तं हवामह इन्द्रमा सोमपीतये । सजूर्गणेन तम्पतु ७  
इन्द्रज्येष्ठा मरुद्गणा देवासः पूषरातयः । विश्वे मम श्रुता हवम् ८  
हत वृत्रं सुदानव इन्द्रेण सहसा युजा । मा नो दुःशंस ईशत ९  
विश्वान् देवान् हवामहे मरुतः सोमपीतये ।

उग्रा हि पृश्निमातरः ॥ १० ॥ ९ ॥ ४ ॥

जयतामिव तन्यतुर्मरुतामेति धृष्णुया । यच्छुभं याथना नरः ११  
हस्काराद्विद्युत्स्पर्शतो जाता अवन्तु नः । मरुतो मृलयन्तु नः १२  
आ पूषश्चित्रबर्हिषमाघृणे धरुणं दिवः । आजानृष्टं यथा पशुम् १३  
पूषा राजानमाघृणिरपगूळहं गुहा हितम् । अविन्दच्चित्रबर्हिषम् १४  
उतो स मह्यमिन्दुभिः षड्युक्तां अनुसेषिधत् ।

गोभिर्यवं न चर्कषत् ॥ १५ ॥ १० ॥

माधनं शक्तिदानं तु गोभिर्वाभिर्यथायवम् ॥ १५ ॥ १० ॥ (अंबयः) अंबयो मातरो ह्यापः कारणत्वात्सहोदराः । जगतो जामयो यस्मात्सह ताभिर्विवर्धते । अध्वरं कुर्वतां क्षीरं सोमं चापि प्रपृश्चतीः । अपृक्ताः ॥ १६ ॥ (अमूः) याः समीपस्थाः सूर्यस्य सहिता अपि ॥ १७ ॥ (अपः) ह्वयामि ता याः पिबन्ति गावो नः सर्वथा हविः । कार्यं नदीभ्यः ॥ १८ ॥ (अप्स्वन्तः) तास्वन्तरदृश्यममृतं स्थितम् । आपामेव प्रशंसार्थं सहायाः सन्तु नः सुराः ॥ १९ ॥ (अप्सुमे) तात्पर्यार्थं पुनर्वाक्यं सुखाधारो हुताशनः ॥ २० ॥ ११ ॥ (आपःपृणीत) वरूथं गुप्तिरुद्दिष्टा ज्योतिर्विष्णुदृशे तथा । सूरिप्राप्यो यतो विष्णुः सूर्य इत्यभिधीयते । पृण दाने ॥ २१ ॥ (इदमापः) अखिलं पापमापः प्रवहतापि नः । हिंसाजं शेफजं चैव तथैवानृत-ताभवम् ॥ २२ ॥ (आपः) रसेन सङ्गताश्च स्मो यस्मादनुचरा हि

अम्बयो यन्त्यध्वभिर्जामयो अध्वरीयताम् । पृश्चतीर्मधुना पर्यः १६  
अमूर्या उप सूर्ये याभिर्वा सूर्यः सह । ता नो हिन्वन्त्वध्वरम् १७  
अपो देवीरुप ह्वये यत्र गावः पिबन्ति नः । सिन्धुभ्यः कर्त्तव्यं हविः १८  
अप्स्वन्तरमृतमप्सु भेषजमपासुत प्रशस्तये । देवा भवत वाजिनः १९  
अप्सु मे सोमो अब्रवीदन्तर्विश्वानि भेषजा ।

अग्निं च विश्वशंभुवमापश्च विश्वभेषजीः ॥ २० ॥ ११ ॥

आपः पृणीत भेषजं वरूथं तन्वेरे मम । ज्योक् च सूर्यं दृशे २१  
इदमापः प्र वहत यत्किं च दुरितं मयि ।

यद् वाहमभिदुद्रोह यद् वा शेष उतानृतम् २२

आपो अद्यान्वचारिषं रसेन समगस्महि ।

पर्यस्वानग्र आ गहि तं मा सं सृज वचसा २३



वः ॥ २३ ॥ (संमात्रे) कुर्युर्मामपि विद्वांसं मदर्थं सर्वदा सुराः ।  
एनं मामिति वार्थः स्यादनुजानन्तु वोदितम् ॥ २४ ॥ १२ ॥ ४ ॥ (२३) ॥ ५ ॥

शुनःशेषो ददशात उत्तरं परमृक्शतम् । यूपादात्मविमोक्षाय  
स्तुवन्देवान्पृथक्पृथक् । व्यूनं शतमिहैवान्यच्चतुर्थे पञ्चमेऽपि च ।  
मण्डले ब्रह्मणोक्तस्तु क्रमोऽत्रापि हृत्वा भवेत् ॥ (कस्यनूनं) कर्तुं  
परानन्दतनोरिदानीं मनामहे चारु विष्णोः सुराणाम् । नामेशश्चै-  
दिन्दिरायै पुनर्दादृशेयं तां मातरं तं च देवम् । स मुक्तानाममृता-  
नामजेशमुख्यानां चाभ्यधिको यत्सुखादौ । तेनोक्तोऽसौ कतमो  
खण्डितत्वात्स चादितिर्महती तन्मही च । देशानन्त्यात्तन्महत्त्वं  
गुणैस्तु कालाच्चोक्तं तस्य चाखण्डितत्वम् । स एव माता च पिता च  
देवस्तस्मिन्सदा संस्थितास्तत्पुनर्दात् । अत्ति विश्वं तेन चैवादितिस्स  
श्रीर्वा ब्रह्मा प्रोक्त एवं क एव । गुणाश्च तस्याभ्यधिकाः सदैव  
जीवेभ्यस्तत्सोऽपि तद्वाक्ययोग्यः । ददात्वसौ विष्णवे चेन्दिरायै  
प्राप्तानस्मानपि तौ सर्वगत्वात् । विशेषदेशप्राप्तिस्तस्य चाप्तिर्वैकुण्ठादि-  
लोक उक्तो हरेश्च ॥ १ ॥ (अग्नेर्वयं) तस्यैवान्यद्रूपमग्रचारुयमुक्तं  
यो यज्ञेशो हूयते जामदग्नयः । स देवानां प्रथमो नाम तस्य स्मृतं

सं मात्रे वर्चसा सृज सं प्रजया समायुषा ।

विद्युर्मै अस्य देवा इन्द्रो विद्यात्सह ऋषिभिः ॥ २४ ॥ १२ ॥ (२३) ॥ ५ ॥

आजीगर्तिः शुनःशेषः स कृत्रिमो वैश्वामित्रो देवरातः । १ कः

(प्रजापतिः), २ अग्निः, ३-५ सविता, ५ भगो वा,

६-१५ वरुणः । १, २, ६-१५ त्रिष्टुप्, ३-५ गायत्री ।

कस्य नूनं कतमस्यामृतानां मनामहे चारु देवस्य नाम ।

को नो मद्या अदितये पुनर्दात्पितरं च दृशेयं मातरं च

अग्नेर्वयं प्रथमस्यामृतानां मनामहे चारु देवस्य नाम ।

स नो मद्या अदितये पुनर्दात् पितरं च दृशेयं मातरं च

मार्थं सर्वकामप्रदं स्यात् ॥ २ ॥ (अभित्वा) सवितेत्यपरं रूपं  
भगत्कारणमीशितुः । वित्तानामीश्वरं तं तु वार्यं हि वरणीयतः ।  
वित्तं रक्षन्नवन्नित्यमात्मानं भागमेम्यहम् । त्वामैश्वर्यादिसमितिम् ॥  
॥ ३ ॥ (यश्चित्) योऽपि ते परमो भगः । इत्थंभूतो विकारित्वा-  
शमानः सुखाधिकः । नेदीयसो ब्रह्मणोऽपि पूर्वं द्वेषादिवर्जितः ।  
हस्तयोस्तं दधे देव तव रूपमनामयम् । निदो दवीय इति तु  
विरुद्धार्थद्वयाभिधौ । दूरसामीप्यवचनावुभावपि महोदधौ । यदाऽन्य-  
सविता देवस्तव स्वामी भगो हरिः । अद्वेषो विष्णुरित्युक्तेस्तमहं  
हस्तयोर्दधे ॥ ४ ॥ (भगभक्तस्य) विष्णुभक्तस्य ते रायो मूर्धानं  
राय उत्तमम् । तवावसाऽऽरभे विद्यामुच्चैरशामि तत्फलम् । ऐश्वर्यादि-  
गुणा यस्य भगो भक्तं परात्मनः । तस्य ते वित्तमशामि तव रक्षा-  
पलाद्वरे ॥ ५ ॥ १३ ॥ (नहिते) क्षतात्राणं ते बलसंविदं च पूर्णं  
नापुर्मुक्तिगा ये विशिष्टाः । अपि स्वयं संसृतेरुत्पतन्तः पतयन्तोऽन्यां-  
च्छिष्यभक्तानुदाराः । सदा शुभान्याचरन्तोऽपि देवा अब्देवता आप-  
ति श्रुतिर्यत् । गङ्गाद्या वा वायुदेवस्य विष्णोरुत्पत्तिं ये जानते  
देवसङ्घाः । वयः सुपर्णा इति वाप्य ॥ ६ ॥ (अबुधेराजा)ऽबुधे  
प्रकाशतः संभजतः स्वमुच्चैः । स्तूपं स्थानं ददते पूतदक्षो नीचस्था

अभि त्वा देव सवितरीशानं वार्याणाम् । सदावन् भागमीमहे ३

यश्चिद्धि त इत्था भगः शशमानः पुरा निदः । अद्वेषो हस्तयोर्दधे ४

भगभक्तस्य ते वयमुदशेम तवावसा । मूर्धानं राय आरभे ॥ ५ ॥ १३ ॥

नहि ते क्षत्रं न सहो न मन्युं वयश्चनामी पतयन्त आपुः ।

नेमा आपो अनिमिषं चरन्तीर्न ये वातस्य प्रमिनन्त्यभ्वम् ६

अबुधे राजा वरुणो वनस्योर्ध्वं स्तूपं ददते पूतदक्षः ।

नीचीनाः स्थुरुपरि बुध एषामस्मे अन्तर्निहिताः केतवः स्युः ७



अप्यूर्ध्वगास्तेन तस्थुः । नीचाश्रये मुक्तिगा मानुषाद्यास्तेषां बुधो  
नीचलोकः सुरेभ्यः । नीचा गुणा अप्रकाशोऽथवैषां नीचोच्चत्वं  
क्रमशश्चाविरिञ्चात् । अस्माकमन्तर्निहितानि नित्यं ज्ञानानि भूयासुर-  
तोऽधिकानि । भवन्त्यर्हा भवितुं वा भविष्याः स्युर्द्विर्ग्रहे प्रार्थनैवाधि-  
कार्थे ॥ ७ ॥ (उरुं हि) उरुं राजा रञ्जनाद्राजनाद्वा सूर्याय पन्थानमसौ  
चकार । स्वाज्ञानुसारेण सदैव गत्यै पादावपादाय च गन्तवेऽकरोत् ।  
अज्ञाय विज्ञानमकः स गन्तुमात्मानमित्यर्थ इहाञ्जसोक्तः । बुद्धेर्धातुः  
शङ्करस्यापि दोषान्वक्ता ज्ञानाच्छिक्षकत्वाच्च विष्णुः ॥ ८ ॥ (शतन्ते)  
जगद्रक्षासाधनान्यप्यनन्तान्यनन्तधा सन्ति पुनस्तवेश । अगाधरूपा  
महती शुभा च मतिर्मम त्वद्विषये सदाऽस्तु । ऋतज्ञानप्रतिरूपत्व-  
हेतोर्निर्ऋत्याख्यां दुर्मतिं दूर एव । बाधस्व दुर्ज्ञानिजनं निरस्य  
स्वर्गात्पराकृत्य च शश्वदेव । कृतं च पापं प्रमुमुग्धि मत्त ॥ ९ ॥  
(अमीये) ऋक्षाण्यमी निहितानि त्वयोच्चैः । दृश्यानि रात्रौ न दिवा  
त्वयैवेत्यादीनि कर्माण्यनिरोधितानि । पश्यन्परानन्दतनोस्तवैव चन्द्रो  
नित्यं दृश्यमानस्त्वयैव । संप्रेरितो याति परे च देवा एवं त्वदाज्ञा-  
करणाः सदैव ॥ १० ॥ १४ ॥ (तत्त्वायामि) एवंगुणो यत्त्वमतो

उरुं हि राजा वरुणश्चकार सूर्याय पन्थामन्वेतवा उ ।

अपदे पादा प्रतिधातवेऽकरुतापवक्ता हृदयाविधश्चित् ८

शतं ते राजन् भिषजः सहस्रसुर्वी गभीरा सुमतिष्ठे अस्तु ।

बाधस्व दूरे निर्ऋतिं पराचैः कृतं चिदेनः प्र मुमुग्ध्यस्मत् ९

अमी य ऋक्षा निहितास उच्चा नक्तं ददृशे कुहं चिद् दिव्येयुः ।

अदब्धानि वरुणस्य व्रतानि विचाकशच्चन्द्रमा नक्तमेति ॥ १० ॥ १४ ॥

तत्त्वा यामि ब्रह्मणा वन्दमानस्तदा शास्ते यजमानो हविर्भिः ।

अहेळमानो वरुणेह बोध्युरुशंस मा न आयुः प्र मोषीः ११

प्रजामि सदा शरण्यं शरणं वेदवाचा । नमन्नन्यो यजमानो  
हविर्भिस्तदाशास्ते त्वद्वतिं देवदेव । अनिन्दन्नस्मान्नरमात्रबुद्ध्या  
सम्बोधयोच्चैः स्तुतमस्मदायुः । छेत्सी-॥ ११ ॥ (तदित्) नक्तं  
दिवसे चैतदेव स्तोत्रं त्वदीयं प्राहुरार्याः सुकार्यम् । मह्यं केतो  
ज्ञानरूपो हृदिस्थो नारायणो वक्तव्यं तेऽन्यरूपम् । पश्यत्यपीशो यं  
समहृद्गृहीतः स नो देवो मोचयत्वग्रचदुःखात् ॥ १२ ॥ (शुनःशेषो ह्यहत्)  
शुनःशेषो ह्यहृद्गृहीतः स्थानत्रये विक्रयाद्यैः सुबद्धः । द्रुतं प्राप्तानि  
द्रुपदानि विक्रयो यूपे बन्धः संज्ञपनोद्यमश्च । आदित्योऽसावादि-  
संस्थः परेशो वारीशान्तः संस्थितः स्तूयतेऽत्र । शुनःशेषो  
यमित्यादिकेन वारीशोऽपि हृषिणा स्तूयमानः । गुणास्त्रयो  
द्रुपदानीति चोक्ता द्रवत्ययं जीवसङ्घो हि यत्र । करोत्वेनमवसृष्टं  
सृतेः स प्रसन्नोऽस्मान्कर्मपाशान्मुमुक्तु ॥ १३ ॥ (अवते) निन्दां च  
तेऽवाग्गतेर्हेतुभूतामवगच्छामः सेयमित्यप्ययोग्याम् । नमस्कारैस्त्व-  
त्तैस्त्वेन्मखैश्च हविर्युक्तैस्त्वत्प्रसादात्स च त्वम् । क्षितिस्मभ्यं  
प्राणरन्ताखिलज्ञो वियोजयास्मत्कृतान्याश्वधानि ॥ १४ ॥ (उदुत्तमं)  
पुण्यं पापं मिश्रमित्येव पाशान्यथायोग्यं श्रथयान्येषु दत्त्वा । त्वन्निष्ठया  
तेन वयं त्वदीयलक्ष्म्याः पुत्राः स्याम मुक्ताः सृतेश्च । एषा विष्णोः

तदिन्नक्तं तद्विवा मह्यमाहुस्तदयं केतो हृद आ वि चष्टे ।

शुनःशेषो यमहृद्गृहीतः सो अस्मान् राजा वरुणो मुमुक्तु १२

शुनःशेषो ह्यहृद्गृहीतस्त्रिष्वदित्यं द्रुपदेषु बद्धः ।

अवैनं राजा वरुणः ससृज्याद्विद्राँ अदब्धो वि मुमुक्तु पाशान् १३

अव ते हेळो वरुण नमोभिरव यज्ञेभिरीमहे हविर्भिः ।

क्षयन्नस्मभ्यमसुर प्रचेता राजन्नेनांसि शिश्रथः कृतानि १४

उदुत्तमं वरुण पाशमस्मदवाधमं वि मध्यमं श्रथाय ।



केवलाऽप्येवमन्या अयोग्याया अन्यदेवेषु सम्यक् । वाक्यैर्विशिष्टै-  
रपवादहीनैर्ज्ञेया गुणा अन्यदेवेषु चैव । पतिः सोमो वरुणस्याप्यथाग्नेः  
पतिः सूर्यस्तावुभौ तुल्यवीर्यौ । सूर्याचन्द्रमसोः पतिरिन्द्रोऽस्य रुद्रः  
पतिर्ब्रह्मा पतिरस्यापि विष्णुः । पतिर्मुक्तेर्वासुदेवोऽथ दृष्टेर्ब्रह्मा विद्यायाः  
शर्व इन्द्रः क्रियायाः । क्रियांशानामधिपा अन्यदेवास्तथा फलानामपि  
मुक्तिमार्गे । यथायोग्यं स्वेन्द्रियप्रेरकाश्च ततः पूज्या देवता मुक्ति-  
कामैः । इति श्रुतेस्तारतम्यं गुणानां ज्ञात्वा योज्याः श्रुतयस्तत्र  
तत्र ॥ १५ ॥ १५ ॥ ५ ॥ (२४) ॥

(यच्चित्) दिवसे दिवसे देव कुर्मो यदपि ते व्रतं । यथैव  
सुजना ॥ १ ॥ (मानोवधाय) मा नो हन्तु साधय निघ्नते ।  
जिहीळानस्त्यजन्धर्म हरतो मा च मन्यवे ॥ २ ॥ (विमृलीकाय)  
मनस्त्वयि निबध्नीमो गीर्भिरश्वं वियोजितम् । बध्नाति सारथिर्यद्व-  
न्मृलीको रक्षकोऽधिकम् । त्वन्मनोऽस्मासु वा गीर्भी रक्षणाय  
विसीमहि ॥ ३ ॥ (पराहि) पराक्पतन्ति प्रज्ञा मे विविधाः शुभ-  
लब्धये । पक्षिणो वसतीर्यद्ब्रह्मान त्वां प्राप्नुवन्ति च ॥ ४ ॥  
(कदा) अतोऽखिलक्षत्रपतिमाह्वयामः कदा वयम् । अविनाशिनं

अथा वयमादित्य व्रते तवानागसो अदितये स्याम ॥१५॥१५॥५॥(२४)॥

आजीगर्तिः शुनःशेषः स कृत्रिमो वैश्वामित्रो देवरातः ।  
वरुणः । गायत्री ।

यच्चिद्धि ते विशो यथा प्र देव वरुण व्रतम् । मिनीमसि द्यविद्यवि  
मा नो वधाय हन्तव्ये जिहीळानस्य रीरधः । मा हृणानस्य मन्यवे  
वि मृलीकाय ते मनो रथीरश्वं न संदितम् । गीर्भिवैरुण सीमहि  
परा हि मे विमन्यवः पतन्ति वस्यदृष्टये । वयो न वसतीरुप  
कदा क्षत्रश्रियं नरमा वरुणं करामहे । मृलीकायोरुचक्षसम् ॥५॥१५॥

रक्षणाय महादर्शनमज्जसा ॥ ५ ॥ १६ ॥ (तदित्) तत्प्रसादाद्ब्रह्म-  
वायु सममेवावगच्छतः । वेनन्तौ हि विजानन्तौ तौ हि ज्ञानिवरौ  
मतौ । यथाज्ञानं प्रयोगं च दाशुषे कुरुतो न तौ । अश्विनौ  
वरुणश्चेत्स्या ॥ ६ ॥ (वेदायः) दाकाशे पक्षिणां पदम् । वेत्स्यसौ  
पक्ष्मविज्ञानात्तथा नावो जलेऽब्धिगः । मुक्तानां च स्थितिं वेद-  
ज्ञानस्य च गतिं पराम् । क्षीराब्धिजयनो विष्णुः ॥ ७ ॥ (वेदमासः)  
कालं कालोद्भवैः सह । य आत्मनः समीपे च जायते तं च  
प्राजम् । मुक्तं वा ॥ ८ ॥ (वेदवातस्य) वर्तनां वायोर्महतोऽति-  
प्राकाशिनः । बृहतो ज्ञानिनश्चैव बृहतो महतोऽपि वा । अधिकानि  
पदान्येव देवा अध्यासतेऽपि तान् ॥ ९ ॥ (निषसाद) साम्राज्याय  
पस्त्यासु निषसाद प्रजासु च । सुज्ञान- ॥ १० ॥ १७ ॥  
(अतोविश्वानि) स्तत्र सन्विश्वान्यद्भुतानि च पश्यति । कर्ता चिकित्वान्स  
कृतकर्तव्यानि च पश्यति ॥ ११ ॥ (सनः) विश्वान्यहानि नो देवः  
पुपथानि करोत्वसौ । ददात्वायूंषि नो नित्यं मुक्तौ वा ॥ १२ ॥

तदित्समानमाशाते वेनन्ता न प्र युच्छतः । धृतव्रताय दाशुषे ६  
वेदा यो वीनां पदमन्तरिक्षेण पतताम् । वेद नावः समुद्रियः ७  
वेद मासो धृतव्रतो द्वादश प्रजावतः । वेदा य उपजायते ८  
वेद वातस्य वर्तनिमुरोर्ऋष्वस्य बृहतः । वेदा ये अध्यासते ९  
नि षसाद धृतव्रतो वरुणः पस्त्यास्वा ।

साम्राज्याय सुक्रतुः ॥ १० ॥ १७ ॥

अतो विश्वान्यद्भुता चिकित्वां अभि पश्यति । कृतानि या च कर्त्वा ११  
न नो विश्वाहा सुक्रतुरादित्यः सुपथां करत् ।

प्र ण आयूंषि तारिषत् १२



(विभ्रत्) ऽतिद्रुतभ्रमम् । हितं च रमणीयं च चक्रं स्वर्णं च वर्णतः ।  
अविभ्रच्च सुनिर्णितं शुद्धं वस्त्रमवस्त च । अविज्ञातचरा देवाः  
स्पशस्तस्य निषेदिरे । परितो वरुणः पाशमविभ्रद्रुतबन्धनम् ॥१३॥  
(नयं) स्तम्भयन्ति न यं वीरा स्तम्भका अपि राक्षसाः । जनानां  
द्रोहिणो दैत्याः शत्रवश्चाभिमातयः ॥ १४ ॥ (उतयः) असमं च  
यशश्चक्रे योऽस्माकं हृदयेषु च । अमानुषेषु चान्येषु समन्तादात्मना  
सदा । अज्ञेष्वपि च मर्त्येषु व्यतनोदात्मनो यशः ॥ १५ ॥ १८ ॥  
(परामे) महाज्ञानं परेशानमिच्छन्त्यो मम धीतयः । सर्वतो यान्ति  
यद्वच्च गावः शृङ्गस्वरा ननु ॥ १६ ॥ (सन्नु) आपूर्णं मधुमोक्षस्य  
सुखं पचसि मेऽग्निवत् । तत्संवोचावहै भूयः प्रियस्त्वं मम  
यत्सदा ॥ १७ ॥ (दर्शन्नु) अदर्शं तं च सर्वज्ञं तद्रथं च भुवि  
स्थितम् । सुगिरो मे जुषत च ॥ १८ ॥ (इमंमे) त्वाऽवनेप्सु-  
रहं चके । पश्येयं ॥ १९ ॥ (त्वंविश्वस्य) त्वं च विश्वस्य राजा  
भवसि मेधिरः । मेधावान् गमः पृथिव्याश्च सकाले च प्रतिश्रुधि ॥२०॥

विभ्रद्वापि हिरण्ययं वरुणो वस्त निर्णिजम् ।

परि स्पशो नि षेदिरे १३

न यं दिप्सन्ति दिप्सवो न द्रुह्वाणो जनानाम् । न देवमभिमातयः १४

उत यो मानुषेष्वा यशश्चक्रे अस्माम्या । अस्माकमुदरेष्वा ॥ १५ ॥ १८ ॥

परां मे यन्ति धीतयो गावो न गव्यूतीरनु । इच्छन्तीरुचक्षसम् १६

सं नु वोचावहै पुनर्यतो मे मध्वाभृतम् । होतैव क्षदसे प्रियम् १७

दर्शं नु विश्वदर्शतं दर्शं रथमधि क्षमि । एता जुषत मे गिरः १८

इमं मे वरुण श्रुधी हवमद्या च मृळय । त्वामवस्युरा चके १९

त्वं विश्वस्य मेधिर दिवश्च गमश्च राजसि । स यामनि प्रति श्रुधि २०

(उदुत्तमं) स त्वं त्रिगुणपाशान्नो मुमुग्धि छिन्धि चाञ्जसा ॥  
॥ २१ ॥ १९ ॥ ६ ॥ (२५) ॥

अथ स्तौत्यग्निं विष्णुमग्निमप्यग्निगोचरैः । वचनैः ॥  
(पसिष्व) सर्वदेवानां पूजायै प्रोद्यतो भवान् । वसिष्वोत्तमवस्त्राणि  
भूषणैरप्यलङ्कुरु । कुर्वन्नुत्सवमत्यन्तमस्मदीयं मखं यज । नित्यमेध्य  
परे देव भोग्यान्नानां सदापते । ऊर्जितानां जनानां वा स्वस्मिन्नो  
अध्वरं यज । रमयत्यध्वनि शुभे येन तेनाध्वरो मखः ॥ १ ॥  
(निनः) वचो नो निनयात्यन्तं दिवि व्याप्ततया सदा । अशेषदेवग-  
णेन मन्मभिर्मतिभिः सह । अवमो दशदेवेषु वह्निर्विष्णुस्तु  
तत्स्थितः ॥ २ ॥ (आहि) सख्ये च सूनवे मह्यमायजत्येष देवताः ।  
आपिः प्राप्यो मम स्वामी भृत्यत्वान्मह्यमापये ॥३॥ (आनः ॥४॥  
पूर्व्यहोतः) अस्य मेऽर्थे कुरु मदं स्वातन्त्र्यान्मादयस्व वा ॥५॥२०॥  
(यच्चित्) शश्वद्विस्तरतः सर्वान्यदा देवान्यजामहे । तदा त्वय्येव हि

उदुत्तमं मुमुग्धि नो वि पाशं मध्यमं चृत ।

अवाधमानि जीवसे ॥ २१ ॥ १९ ॥ ६ ॥ (२५) ॥

आजीगर्तिः शुनःशेषः स कृत्रिमो वैश्वामित्रो देवरातः ।

अग्निः । गायत्री ।

वसिष्वा हि मियेध्य वस्त्राण्यूर्जां पते । सेमं नो अध्वरं यज १

नि नो होता वरेण्यः सदा यविष्ठ मन्मभिः । अग्ने दिवित्मता वचः २

आ हि ष्मा सूनवे पितापिर्यजत्यापये । सखा सख्ये वरेण्यः ३

आ नो बर्ही रिशादसो वरुणो मित्रो अर्यमा । सीदन्तु मनुषो यथा ४

पूर्व्य होतरस्य नो मन्दस्व सख्यस्य च ।

इमा उ षु श्रुधी गिरः ॥ ५ ॥ २० ॥

यच्चिद्धि शश्वता तनां देवंदेवं यजामहे । त्वे इद्धूयते हविः ६



हविर्हूयते ॥६॥ (प्रियोनः ।) सप्रियो भव । मन्द्रो मदकरः ॥७॥  
(स्वग्रयः ॥ ८ ॥ अथानः) स्त्रीणां पुंसां चोभयवर्गिणां ॥ ९ ॥  
(विश्वेभिः) चनः सुखं धा अस्मासु वायोः पुत्रोऽग्निरेव चेत् । भगवा-  
न्वायुना व्यङ्ग्यो ॥ १० ॥ २१ ॥ ७ ॥ (२६) ॥

(अश्वं) वारवान्बडवामुखः । स्वदृष्टान्तो हरेर्यस्माद्विष्णुः स  
बडवामुखः ॥ १ ॥ (सघ) सूनुः स शवसो वायोः पृथुज्ञानः  
सुशेवकृत् । सुखकृन्नो भवेन्मीढान्स्वामी नः सूनुरेव वा । व्यङ्ग्यत्वा-  
द्वायुना सार्धं सुशेवः सुसुखात्मकः ॥ २ ॥ (सनः) आसात्समीपत-  
श्चास्मानघार्थायोर्निपाहि च । प्रति प्रतिसदो नित्यो विश्वायु- ॥३॥  
(इममूषु) स्त्वमिमां स्तुतिं । सनिं दानस्वरूपां च गायत्रीछन्द  
आत्मिकाम् । नव्यां संस्तुतिषु श्रेष्ठां वद देवेषु सादरम् ॥ ४ ॥

प्रियो नो अस्तु विश्वपतिर्होता मन्द्रो वरेण्यः । प्रियाः स्वग्रयो वयम् ७  
स्वग्रयो हि वार्यं देवासो दधिरे च नः । स्वग्रयो मनामहे ८  
अथा न उभयेषाममृतं मर्त्यानाम् । मिथः संस्तु प्रशस्तयः ९  
विश्वेभिरग्ने अग्निभिरिमं यज्ञमिदं वचः ।

चनो धाः सहसो यहो ॥ १० ॥ २१ ॥ २६ ॥

आजीगर्तिः शुनःशेषः स कृत्रिमो वैश्वामित्रो देवरातः ।

१-१२ अग्निः, १३ देवाः । १-१२ गायत्री, १३ त्रिष्टुप् ।

अश्वं न त्वा वारवन्तं वन्दध्या अग्निं नमोभिः ।

सम्राजन्तमध्वराणाम् १

स धा नः सूनुः शवसा पृथुप्रगामा सुशेवः ।

मीढाँ अस्माकं बभूयात् २

स नो दूराच्चासाच्च नि मर्त्यादघायोः । पाहि सद्मिद्विश्वायुः ३

इममूषु त्वमस्माकं सनिं गायत्रं नव्यांसम् । अग्ने देवेषु प्र वीचः ४

(आनः) उत्तमाधममध्येषु भोगेष्वस्मानवाप्नुहि । रक्षकत्वेन शिक्षास्मा-  
न्ज्ञानवस्वर्थमेव च । अन्ते मोक्षे मितत्वेन ज्ञानमन्तममुच्यते ॥  
॥ ५ ॥ २२ ॥ (विभक्तासि) क्षीराब्ध्यूर्मिसमीपस्थो मुक्तभोग-  
विभागदः । यजमानाय सद्यश्च क्षरस्यखिलमीप्सितम् । नित्य-  
मुत्तमतेजस्त्वाच्चित्रभानुर्हरिः स्मृतः ॥ ६ ॥ (यमग्ने) यं मर्त्यं रक्षसि  
विभो यं युत्सु प्रेरयस्यपि । ज्ञानाज्ञानात्मकेष्वेव स गन्ता नित्यसत्सुखम् ।  
भोगान्वा मुक्तिगान्नित्यानिह चेदुपचारतः ॥७॥ (नकिः) परिपूर्णोऽस्य  
नैवास्ति त्वदीयस्य तु कस्यचित् । भोगोऽपि बहुलो यस्मादित्सस्येव  
पुनः पुनः । सहन्त्यः सन्ततबलः सहसः पुत्र एव वा । श्रवाय्यः  
भवणीयश्च सुप्रसिद्धतमोऽपि वा ॥ ८ ॥ (सवाजं) वाजं तारयिताऽऽ-  
मेता सोर्वद्भिर्गोसमाप्तिः । त्वदीयस्तु भवेद्विप्रैर्दाता विपुलदानतः ।  
पृथस्य तारकोऽन्नस्य दाता भोगस्य वा भवेत् । इन्द्रियैस्तमसा युद्धं  
मेता ज्ञानदोऽथ वा ॥ ९ ॥ (जराबोध) स्तुतिबोद्धा यतस्तां  
विमवधारय सर्वदा । नित्यज्ञानोऽपि दत्त्वा तत्फलं वेत्तेति कथ्यते ।  
ज्वां विद्रावकेशाय प्रत्यक्षां तव वा स्तुतिम् ॥ १० ॥ २३ ॥

आ नो भज परमेष्वा वाजेषु मध्यमेषु ।

शिक्षा वस्वो अन्तमस्य ॥ ५ ॥ २२ ॥

विभक्तासि चित्रभानो सिन्धोरूर्मा उपाक आ ।

सद्यो दाशुषे क्षरसि ६

यमग्ने पृत्सु मर्त्यमवा वाजेषु यं जुनाः । स यन्ता शश्वतीरिषः ७

नकिरस्य सहन्त्य पर्येता कयस्य चित् । वाजो अस्ति श्रवाय्यः ८

स वाजं विश्वचर्षणिरवैद्विरस्तु तरुता । विप्रैभिरस्तु सनिता ९

जराबोध तद्विविद्धि विशेविशे यज्ञियाय ।

स्तोमं रुद्राय दृशीकम् ॥ १० ॥ २३ ॥



(सनः) नितराममितत्वेन महान्पुरुषसुखश्च सः । धूत्करोति गरुत्मान्यद्वरेष्वेद्धूमकेतुता । ताच्छील्ये म इति ह्यस्मात्सूत्राद्धूम इतीरितः । ज्ञानायान्नाय च स नः ग्रहिणोतु सुकर्मणाम् ॥ ११ ॥ (सरेवान्) देवानां केतुभूतोऽसौ वित्तवान्विश्वतिर्यथा । अस्मदीयानि चोक्थानि बृहत्तेजाः शृणो- ॥ १२ ॥ (नमः) त्वथ । नागायणब्रह्मपुरःसरास्तु देवा महान्तः शिशवः स्कन्दपूर्वाः । बहुस्वरूपाश्च त एव कुत्रचिद्युवान इन्द्रादय एत एव । महत्त्वमेवां गुणतोऽपि यूनामिन्द्रादयो मध्यगुणा युवानः । आपेक्षिकाल्पैश्च गुणैस्तदीयैः समीरिता आशिना अर्भकाश्च । कृतं नमः शक्तिमन्तो यजाम न ज्यायसां स्तुतिमात्रं लुपामः । एकस्य विष्णोरपि रूपभेदा अणीयांसः संत्यथवा महान्तः । युवत्वसाम्येऽपि महत्त्वभेदाद्युवा महानित्यपि भेद उक्तः ॥

॥ १३ ॥ २४ ॥ ८ ॥ (२७)

(यत्रग्रावा) विस्तीर्णाधस्तना यत्र ग्रावाणोऽभिषवोद्धृताः । धिषणाभिषुतान्सोमानव नः स्वीकृतस्तु ते । गुरु स्वीकार इत्यस्मा-

स नो महौ अनिमानो धूमकेतुः पुरुश्चन्द्रः । धिये वाजाय हिन्वतु ११  
स रेवाँ इव विश्वतिदैव्यः केतुः शृणोतु नः । उक्थैरग्निर्बृहद्भानुः १२  
नमो महद्भ्यो नमो अर्भकेभ्यो नमो युवभ्यो नम आशिनेभ्यः ।  
यजाम देवान्यदि शक्नुवाम मा ज्यायसः शंसमा वृक्षि देवाः ॥

॥ १३ ॥ २४ ॥ (२७) ॥

आजीगर्तिः शुनःशेषः स कृत्रिमो वैश्वामित्रो देवरातः । १-४ इन्द्रः,  
५-६ उलूखलं, ७-८ उलूखलमुसले, ९ प्रजापतिर्हरिश्चन्द्रः,  
(अधिषवण-) चर्म सोमो वा । १-६ अनुष्टुप्, ७-९ गायत्री ।  
यत्र ग्रावा पृथुबुध ऊर्ध्वो भवति सोतवे ।

उलूखलसुतानामवेद्विन्द्र जलगुलः १

द्वातोः स्तुत्यो हि जलगुलः ॥ १ ॥ (यत्रद्वौ) फलकेऽभिषवस्यैव स्त्रियो जघनसाम्यतः । प्रोक्ते ॥ २ ॥ (यत्रनारी) उपच्यवश्चापच्यवः सङ्गतिभेदतः । जिह्वाग्रा वाथ वाग्युक्तिरुच्यतेऽभिषवस्तथा । खलश्वोरुस्तथा देहः सोमो मन इतीरितः । ज्ञानोत्पत्तौ च फलकस्थाने ओष्ठे उदीरिते ॥ ३ ॥ (यत्रमन्थां) मन्थरश्मीनश्चरश्मीन्यथा यत्र निबध्यते । रश्मयो यत्र नाड्यश्च ॥ ४ ॥ (यच्चित्) यस्माद्युक्तो गृहे गृहे । देहे देहेऽथवा तेन द्युमदुन्दुभिर्वद । पृथिवी देवता तस्य तद्गतो वा स्वयं हरिः । सोमामात्यो परो देवो वनस्पतिरितीरितः । सोमो वा तद्विष्णुर्वा श्रुतः फलकदेवता । वृक्षाणामपि सर्वेषामतो ॥ ५ ॥ २५ ॥ (उतस्म) वृक्षाग्र एव तु । वायुर्वाति वनानां वा भजनीयदिवौकसाम् । पतिर्विष्णुस्तु तस्याग्रे वायुर्देवो हि गच्छति । पातवे स्वस्य सोमं वा मनो वा सुनु विष्णवे ॥ ६ ॥ (आयजी) आयज्वावन्नलब्धृणामुत्तमावतिभक्षकौ । जह भक्षण

यत्र द्वाविंश जघनाधिषवण्या कृता ।

उलूखलसुतानामवेद्विन्द्र जलगुलः २

यत्र नार्यपच्यवमुपच्यवं च शिक्षते ।

उलूखलसुतानामवेद्विन्द्र जलगुलः ३

यत्र मन्थां विबध्नते रश्मीन्यमितवा इव ।

उलूखलसुतानामवेद्विन्द्र जलगुलः ४

यच्चिद्धि त्वं गृहेगृहे उलूखलक युज्यसे ।

इह द्युमत्तमं वद जयतामिव दुन्दुभिः ॥ ५ ॥ २५ ॥

उत स्म ते वनस्पते वातो वि वात्यग्रमित् ।

अथो इन्द्राय पातवे सुनु सोममुलूखल ६

आयजी वाजसातमा ता ह्युश्चा विजर्भतः । हरी इवान्धांसि वप्सता ७



इत्यस्माद्यथाऽश्वावन्नभक्षकौ । सोमस्य भक्षकावत्र ॥ ७ ॥ (तानः)  
 ऋष्यावतिमहत्तरौ । महद्भिः सोतृभिः सोममिन्द्राय मधुमत्सुतम् ॥  
 ॥ ८ ॥ (उच्छिष्टं) सोममुत्पवनायैतं द्रोणो परिपवित्रके । भर  
 शिष्टं चमसयोर्ऋजीषं गोरधि त्वचि । भरेत्यात्मानमेवाह स्वान्तर्यामिण-  
 मेव वा । शिरोभेदौ तु चमसौ द्रोणं चोदरमीरितम् । पवित्रं  
 बुद्धिरेवात्र मनःशुद्धिस्तया यतः । मुखचर्मैव गोचर्म मन एतेषु  
 विष्णवि । धार्य ॥ ९ ॥ २६ ॥ ९ ॥ (२८)

(यच्चिद्धि) यत्सद्गुणाऽशस्ता इव स्मसि वयं ततः । शुभ्र-  
 वाङ्मनआदीनां विषयेऽस्मान्प्रशंसय । बहुवाच्यज्ञेययुक्तान्कृत्वाऽस्मांस्त्वं  
 महामख ॥ १ ॥ (शिप्रिन्) सुखिन्नन्नपते वाग्ज तव कर्माणि  
 सर्वशः ॥ २ ॥ (निष्वापय) दैत्यरक्षःप्रजे मिथ्यादृशौ सस्तां पुनर्बहु ।

ता नो अद्य वनस्पती ऋष्यावृष्वेभिः सोतृभिः ।

इन्द्राय मधुमत्सुतम् ८

उच्छिष्टं चर्मोर्भर सोमं पवित्र आ सृज ।

नि धेहि गोरधि त्वचि ॥ ९ ॥ २६ ॥ ९ ॥ (२८) ॥

आजीगर्तिः शुनःशेषः स कृत्रिमो वैश्वामित्रो देवरातः ।

इन्द्रः । पङ्क्तिः ।

यच्चिद्धि संत्य सोमपा अनाशस्ता इव स्मसि ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ १

शिप्रिन्वाजानां पते शचीवस्तव दंसना ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ २

निष्वापया मिथूदृशां सस्तामबुध्यमाने ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ ३

अबुध्यमाने नित्यं च यथा निष्वापयेश्वर ॥ ३ ॥ (ससन्तु) स्वपन्तु  
 ते शत्रवस्ते सर्वदाऽज्ञानमोहिताः । बोधन्तु चैव मित्राणि तव रूपं  
 सुनिर्भयम् ॥ ४ ॥ (समिन्द्र) पापया मायया मिथ्यास्तुवन्तं त्वामपि  
 प्रभो । मायामयास्तवगुणा न सन्ति परमार्थतः । इति नित्यं  
 रुवन्तं च मायावाद्याख्यगर्दभम् । संचूर्णय तमस्येव क्षिप्त्वा तप्ताश्मभिः  
 सदा ॥ ५ ॥ (पताति) दूरं च पातयत्वेनान्वायुस्तस्मिंस्तमस्यधः ।  
 वनं दृढग्रहेणैव तत्तमोवेदनोल्बणा । कुण्डुणाचीति संप्रोक्ता कुण्डा-  
 न्नीचत्वतोऽधिकम् । कुम्भः कुण्डाभिधः कुम्भीपाकान्नीचा हि तद्गतिः ।  
 रेफः स्वरव्यत्ययश्च तदाधिक्यार्थमीरितौ ॥ ६ ॥ (सर्वं) सर्वं परि-  
 क्रोशकरं पापिनं जहि जम्भय । दंशय श्वादिभिर्नित्यं क्रकचैर्दशनं  
 यथा ॥ ७ ॥ २७ ॥ १० ॥ (२९) ॥

(आवः) हे वाजयन्तो बुध्यन्तो देवा भोगिन एव वा ।

सोमैर्व इन्द्रमासिश्चे कृविं यद्वन्नृपं कृतेः । कर्तारमीशमिव वा

ससन्तु त्या अरातयो बोधन्तु शूर रातयः ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ ४

समिन्द्र गर्दभं मृण नुवन्तं पापयासुया ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ ५

पताति कुण्डुणाच्यां दूरं वातो वनादधि ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ ६

सर्वं परिक्रोशं जहि जम्भया कृकदाश्वम् ।

आ तू न इन्द्र शंसय गोष्वश्वेषु शुभिषु सहस्रेषु तुवीमघ

॥ ७ ॥ २७ ॥ १० ॥ (२९) ॥

आजीगर्तिः शुनःशेषः स कृत्रिमो वैश्वामित्रो देवरातः । १-१६ इन्द्रः,

१७-१९ अश्विनौ, २०-२२ उषाः । १-१०, १२-१५, १७-२२ गायत्री,

११ पादनिचृद्रायत्री, १६ त्रिष्टुप् ।

आ व इन्द्रं क्रिंविं यथा वाजयन्तः शतक्रतुम् । मंहिष्ठं सिञ्च इन्दुभिः १



स्वदृष्टान्तो हरेर्भवेत् ॥ १ ॥ (शतंवा) शतेन वा सहस्रेण सोमाना-  
माशिरावताम् । पाताल इव नैवायं निलीनो भवति क्वचित् ।  
विलापयति तानेव ॥ २ ॥ (संयत्) बलिनेऽस्मै मदाय च ।  
संदधुनैव विश्वानि व्यक्तीरस्योदरे क्वचित् । समुद्रेकात्समुद्राख्या  
प्रकृतिश्च महत्त्वतः ॥ ३ ॥ (अयमुते) तयैवायं प्रपञ्चश्च कपोतो  
गर्भधिं यथा । सम्यग्व्याप्नोषि विश्वं च तस्मान्नोऽव च ओहसे ॥ ४ ॥  
(स्तोत्रं) गिरां वाहक ते स्तोत्रमखिलं वेदवैदिकम् । सूनृता वागियं  
मे च विभूतिरिति कल्प्यताम् । अस्त्वित्येतत्प्रसादेन फलदाना-  
दुदीर्यते ॥ ५ ॥ २८ ॥ (ऊर्ध्वः) उत्तमः सन्नत्र युद्धे ज्ञानाज्ञानमये  
विभो । अभिप्रेतार्थसिद्ध्यर्थमस्माकं तिष्ठ सर्वदा । मत्स्थितस्त्वमहं  
चैव त्वामन्येषु ब्रवावहै ॥ ६ ॥ (योगे) तेजस्वितममिन्द्रं तं योगे योगे  
हवामहे ॥ ७ ॥ (आघ) उक्तं चेत्स शृणोत्येव श्रुतं चेदागमिष्यति ।  
बह्वर्थयुक्ताभिप्रायैरन्नैरप्युप नो हवं ॥ ८ ॥ (अनु) पुरातनस्य  
विष्णोस्तदोकसोऽर्थे ह्वये हरिम् । महान्प्रति प्रतिस्थश्च तुविप्रति-

शतं वा यः शुचीनां सहस्रं वा समाशिराम् । एदु निम्नं न रीयते २  
सं यन्मदाय शुष्मिण एना हस्योदरे । समुद्रो न व्यचो दधे ३  
अयमु ते समतसि कपोत इव गर्भधिम् । वचस्तच्चिन्न ओहसे ४  
स्तोत्रं राधानां पते गिर्वाहो वीर यस्य ते ।

विभूतिरस्तु सूनृता ॥ ५ ॥ २८ ॥

ऊर्ध्वस्तिष्ठा न ऊतयेऽस्मिन् वाजे शतक्रतो । समन्येषु ब्रवावहै ६  
योगेयोगे तवस्तरं वाजेवाजे हवामहे । सखाय इन्द्रमृतये ७  
आ घा गमद्यदि श्रवत्सहस्रिणीभिरुतिभिः । वाजेभिरुप नो हवाम् ८  
अनु प्रत्नस्यौकसो हुवे तुविप्रति नरम् । यं ते पूर्वं पिता हुवे ९

रितीरितः । यं त्वां पूर्वं पिता ज्ञातैवाह्वयामास विश्वकृत् । त्वद्भक्त  
इति वा ब्रह्मा ॥ ९ ॥ (तंत्वा) तं त्वामाशास्महे वयं ॥ १० ॥ २९ ॥  
(अस्माकं) अस्माकं सुखिनां सोमपातृणा- ॥ ११ ॥ (तथातत्) मस्तु  
तत्तथा । ते सकाशाद्यथेच्छामः प्राप्तुं देव तथा कृणु । वज्रो ज्ञानं  
वज्र गतावित्यस्मा- ॥ १२ ॥ (रेवतीः) द्वित्तसंयुताः । रेवतीः पशवः  
प्रोक्ताः सधमादे सुखस्थितौ । तुवि वाजमहान्नानि क्षुमन्तः स्थिति-  
संयुताः । ज्ञानयुक्तं सुखं वा स्यात्सतीशेऽस्माकमूर्जितं ॥ १३ ॥  
(आघ) त्वद्वांस्तयैव चाप्तः स्यात्स्तोतृणामासमन्ततः । इयानो गम्य-  
मानस्तै रणतोश्चक्रयोर्यथा । अक्षमाश्रयभावेन ॥ १४ ॥ (आयत्)  
स्तोतृणां काममादुहः । आसमन्तात्स्थितं काममत्याधिक्ये पृथ-  
क्पदम् ॥ १५ ॥ ३० ॥ (शश्वदिन्द्रः) क्रोधाच्छसद्भिः प्रथयद्भि-  
रात्मवीर्यं सुरैः शश्वदिन्द्रो जिगाय । धनानि नः स्वर्णरथं च दाता

तं त्वां वयं विश्ववाराऽऽशास्महे पुरुहूत ।

सखे वसो जरितृभ्यः ॥ १० ॥ २९ ॥

अस्माकं शिप्रिणीनां सोमपाः सोमपाताम् । सखे वज्रिन्तसखीनाम् ११  
तथा तदस्तु सोमपाः सखे वज्रिन्तथा कृणु । यथा त उश्मसीष्टये १२  
रेवतीर्नः सधमाद् इन्द्रं सन्तु तुविवाजाः । क्षुमन्तो याभिर्मदेम १३  
आ घ त्वावान्मनासः स्तोतृभ्यो धृष्णवियानः ।

ऋणोरक्षं न चक्रयोः १४

आ यदुवः शतक्रतवा कामं जरितृणाम् ।

ऋणोरक्षं न शचीभिः ॥ १५ ॥ ३० ॥

शश्वदिन्द्रः पोप्रथद्भिर्जिगाय नानदद्भिः शश्वसद्भिर्धनानि ।

स नो हिरण्यरथं दंसनावान्तस नः सनिता सनये स नोऽदात् १६



लब्धा प्रादाह्लाभकृते च नोऽखिलम् ॥ १६ ॥ (आश्विनौ) गो-  
मद्विरण्यवच्च स्याद्यथायातं तथैव नः । सुखपुत्रयुजा चाश्ववत्येषा शं  
सुखं यतः । इडैश्वर्यं तथा वीरं वीर्यं खान्यश्वनामतः । गौर्वाग्धितं  
च रमणं परं ब्रह्मगुणोच्छ्रितम् ॥ १७ ॥ (समान) समानयोग-  
युक्तोऽयं रथो देहस्त्वदात्मनाम् । चित्सुखत्वादमर्त्यश्च ज्ञायते  
क्षीरसागरे । मोक्षस्य यावता प्राप्तिः समानो योग उच्यते ॥ १८ ॥  
(न्य१घ्नयस्य) एकं चक्रं गिरेर्मूर्ध्नि नियतं दिवि चापरम् । पापं  
चक्रं हरिघ्नयस्य पुण्यं दिव्यस्य चोपरि ॥ १९ ॥ (कस्ते) को मर्त्य-  
स्तव भोगाय यतः सर्वप्रियो भवान् । किमपि प्रियमस्येति  
पूर्णानन्दात्कधप्रियः । आप्तकामत्वतः कं वा गच्छसि स्वार्थहेतुतः ।  
विशेषाद्भावृतेर्विष्णुः कथितश्च विभावरी ॥ २० ॥ (वयं हि) चिन्तया-  
मस्तवैकस्य विश्वमान्तपराकयोः । पराकः सुमुखैव श्रीरन्तः कति  
रुदाहतः । नरकस्वर्गयोरेव देव्युषा उदिता यदा । जात्यश्ववत्सदा-  
भद्रे चारुणे ॥ २१ ॥ (त्वंत्येभिः) प्राणवाक्सुते । तद्व्यंग्यत्वा-  
द्धरिश्चैव दिवस्पुत्र उदाहतः ॥ २२ ॥ ३१ ॥ ११ ॥ (३०) ॥

आश्विनावश्वावत्येषा यातं शवीरया । गोमदस्य हिरण्यवत् १७  
समानयोजनो हि वां रथो दस्त्रावमर्त्यः । समुद्रे अश्विनेयते १८  
न्य१घ्नयस्य मूर्ध्नि चक्रं रथस्य येमथुः । परि द्यामन्यदीयते १९  
कस्त उषः कधप्रिये भुजे मर्तो अमर्त्ये । कं नक्षसे विभावरी २०  
वयं हि ते अमन्मह्यान्तादा पराकात् । अश्वे न चित्रे अरुषि २१  
त्वं त्येभिरा गहि वाजैभिर्दुहितर्दिवः ।

अस्मे रयि नि धारय ॥ २२ ॥ ३१ ॥ ११ ॥ (३०) ॥

अग्नीन्द्रादिगतं पृथक्स्थितमपि स्तौत्यच्युतं भक्तितः स्वर्णस्तूप  
इतिप्रसिद्धिमगमद्यः संस्तुवन्सूर्यगम् । विष्णुं स्वर्णसमानचारुवपुषं  
स्वर्णाभिधं शाश्वतं तं दृष्ट्वा परतोऽभवच्च महितः सुज्ञानमप्याप्तवान् ॥  
(त्वमग्ने प्रथमो अङ्गिरा ऋषिः) अङ्गे रसो ज्ञानत एव चर्षिः सखा  
प्रियत्वेन दिवौकसां हरिः । तव व्रतेनैव सविद्यकर्मिणो महाविज्ञाना  
मरुतो बभूविरे ॥ १ ॥ (त्वमग्ने प्रथमो अङ्गिरस्तमः) व्यापी च  
विश्वस्य सुमेधया युतो जडाजडे वेत्ति तथाऽब्धिशायी । कति-  
प्रकारोऽपि स हि प्रजायै स्वामी गुरुर्नित्यसखा पिता च ॥ २ ॥  
(त्वमग्ने प्रथमो मातरिश्चने) त्वं विष्णो प्रथमो मातरिश्चन आवि-  
र्बभूवास्य सुबोधवत्त्वात् । वायुर्विवस्वान्विविधेषु वासादशोभेतां श्रीश्च  
भूः सर्वहोतुः । वरत्वतस्ते रदनाद्रोदसी ते सैका हि दीर्णा द्विविधा  
बभूव । सहन्तेऽमुं नैव केचिद्व्यसन्नुर्वायुर्विरिश्चोऽपि महांश्च तस्मै ।  
विश्वस्य भारं प्रतिदिष्टवांस्त्वं वासाच्च सर्वत्र वसुर्भवानसि ॥ ३ ॥  
(त्वमग्ने मनवे) विशिष्टबोधान्मनवे वायवे त्वं प्रादादिवं ज्ञानरूपां  
प्रियां च । यथा तदीयेति तु वाशनं स्याल्लोकस्य सर्वस्य तथैव देव ।

हिरण्यस्तूप आङ्गिरसः । अग्निः । जगती, ८-१६-१८ त्रिष्टुप् ।

त्वमग्ने प्रथमो अङ्गिरा ऋषिर्देवो देवानामभवः शिवः सखा ।  
तव व्रते कवयो विद्वानापसोऽजायन्त मरुतो भ्राजदृष्टयः १  
त्वमग्ने प्रथमो अङ्गिरस्तमः कविर्देवानां परि भूषसि व्रतम् ।  
विभुर्विश्वस्मै भुवनाय मेधिरो द्विमाता शयुः कतिधा चिदायवे २  
त्वमग्ने प्रथमो मातरिश्चन आविर्भव सुक्रतूया विवस्वते ।  
अरेजेतां रोदसी होतृवूर्येऽसन्मोर्भारमयजो महो वसो ३  
त्वमग्ने मनवे द्यामवाशयः पुरुरवसे सुकृते सुकृत्तरः ।



पुरुषा वायुरेवोरुशब्दादन्यस्मै वा सुकृते सुकृत्तरः । श्वा वै वायुः  
श्वसनात्राणतोऽस्य नित्यं मुक्तः प्रकृतेः पूरुषाच्च । तेनैव त्वामानय-  
न्पूर्वसन्तो नीतं पुनश्चाप्यपरे सुभक्त्या ॥ ४ ॥ (त्वमग्ने वृषभः)  
श्रोतव्यस्त्वं यजमानेन नित्यं नित्यायुरग्रे जनताप्रविष्टः । ऐश्वर्याद्याः  
षड्गुणा नित्यवृत्ता वषट्कारस्यार्थ इत्याह वेदः ॥ ५ ॥ ३२ ॥  
(त्वमग्ने वृजिनवर्तनिं) सद्विद्याख्ये विदथे संप्रजाते पापाचारं पुरुषं वा  
पिपर्षि । सकमन् गृहे स्वे विविधप्रजेशो विचर्षणिः शूरसातौ च  
युद्धे । सातिर्लाभे यत्परितकम्येऽधिगम्ये दध्रा अपि त्वां शरणं यदि  
स्म । ऋतागतास्तत्र हि भूयसोऽपि तैर्हसि शक्त्या संख्यया वा  
प्रयत्नात् ॥ ६ ॥ (त्वंतं) दिने दिने तत्स्तुतिं श्रोतुकामस्तव  
स्तोतारममृतत्वे दधासि । प्रीत्याधिकयात्ततृषाणो मनुष्यदेवोभयेषां  
सुखमातनोषि । आसमन्ताज्ज्ञानिने तत्र नित्यं प्रियं मोक्षाख्यं  
ततृषाणो विशेषात् ॥ ७ ॥ (त्वंनोअग्नेसनये) प्रज्ञाधनानां लब्धये  
नः कृधि त्वं यशस्विनं कारिणं ज्ञानदं च । कर्तापरोक्ष्यं याव-  
दुपासनादीन्कारुस्तेन प्रोच्यते तच्चदर्शी । संस्तूयमानः कर्मणा

श्वात्रेण यत्पित्रोर्मुच्यसे पर्याऽऽत्वा पूर्वमनयन्नापरं पुनः ४  
त्वमग्ने वृषभः पुष्टिवर्धन उद्यतस्रुचे भवसि श्रवाय्यः ।  
य आहुतिं परि वेदा वषट्कृतिमेकायुरग्रे विश आविवाससि ॥५॥३२॥  
त्वमग्ने वृजिनवर्तनिं नरं सकमन्पिपर्षि विदथे विचर्षणे ।  
यः शूरसाता परितकम्ये धने दध्रेभिश्चित्समृता हंसि भूयसः ६  
त्वं तमग्ने अमृतत्व उत्तमे मते दधासि श्रवसे दिवेदिवे ।  
यस्तातृषाण उभयाय जन्मने मयः कृणोषि प्रय आ च सूरये ७  
त्वं नो अग्ने सनये धनानां यशसं कारुं कृणुहि स्तवानः ।  
ऋध्याम कर्मापसा नवेन देवैर्द्यावापृथिवी प्रार्वतं नः ८

नूतनेन समृद्धिं च प्राप्नुमः प्राक्तनस्य ॥ ८ ॥ (त्वंनोअग्नेपित्रोः)  
त्वं नः पित्रोः प्रकृतेः पूरुषस्य समीपस्थस्तन्नियन्ता सदैव । देवेषु त्वं  
जागृविर्नित्यवेत्ता तनूकृन्नो बोधय प्राज्ञवर्यः । विश्वं वसु प्रार्पयसे च  
कारवे ॥ ९ ॥ (त्वमग्नेप्रमतिः) आयुष्करो भ्रातरस्ते वयं च । देहे  
त्वेकस्मिन् गर्भवद्वासतश्च भ्राताऽस्य जीवः परमस्य नित्यम् ॥१०॥३३॥  
(त्वामग्ने) आयो राज्ञो हृदये प्रेरकत्वादायोरायुर्नहुषस्याधिपश्च ।  
चक्रुर्देवा देहसृष्ट्यैव तस्य यन्नामान्तर्यामिणो जीवगं च । नामार्थभा-  
गवासुदेवो हि शक्त्या तेन ह्यायुः प्रथमोऽसाविहोक्तः । मनुर्नाम्ना  
मनुषस्तस्य चेला पुत्री नामास्या अपि विष्णोः सदैव । इळेड्यत्वादुप-  
जीव्यत्वतश्च स एवायुरयनाज्ज्ञानतश्च । तच्छासत्वाच्छासनी मानवीळा  
तच्छासकत्वाच्छासनी वासुदेवः । ममत्वकर्तुर्हि पितुः स पुत्रः  
स्वातन्त्र्यं च ममता नान्यदस्ति ॥ ११ ॥ (त्वंनोअग्नेतव) त्वं नो  
मघोनो यजमानस्य तन्वस्तवैव रक्षाशक्तिभी रक्ष देव । चशब्देन  
ज्ञानभक्त्यादिकं च सदास्माकं यजमानस्य चाद्धा । त्राता तोकस्य  
पुत्रस्य च त्वं सन्ततित्वात्तनयस्यास्य सूनोः । गवां च त्वं रक्षिता-

त्वं नो अग्ने पित्रोरुपस्थ आ देवो देवेष्वनवद्य जागृविः ।  
तनूकृद्बोधि प्रमतिश्च कारवे त्वं कल्याण वसु विश्वमोर्पिषे ९  
त्वमग्ने प्रमतिस्त्वं पितासि नस्त्वं वयस्कृत्तव जामयो वयम् ।  
सं त्वा रायः शतिनः सं सहस्रिणः सुवीरं यन्ति व्रतपामदाभ्य ॥  
॥ १० ॥ ३३ ॥  
त्वामग्ने प्रथममायुमायवे देवा अकृण्वन् नहुषस्य विशपतिम् ।  
इळामकृण्वन्मनुषस्य शासनीं पितुर्यत्पुत्रो ममकस्य जायते ११  
त्वं नो अग्ने तव देव पायुभिर्मघोनो रक्ष तन्वश्च वन्द्य ।  
त्राता तोकस्य तनये गवामस्यनिमेषं रक्षमाणस्तव व्रते १२



ज्ञानसौख्यवाचां वाद्वैवानिमेषान् सुरांश्च । संरक्षमाणसस्त्वद्रते तैः  
प्रवृत्ते ॥ १२ ॥ (त्वमग्नेयज्यवे) यज्योश्च त्वं पालको ह्यन्तरश्च ।  
नितरां यः सङ्गहीनोऽनिषङ्गस्तस्मै भक्त्या दीप्यसे ज्ञानदृष्ट्या ।  
द्विशीर्षत्वाच्चतुरक्षोऽधियज्ञो द्वे शीर्षे इति वागुत्तरत्र । यो दत्त-  
हव्यस्तेऽतिसौम्याय पीत्यै कर्तुर्मन्त्रं संभजसे हि तस्य ॥ १३ ॥  
(त्वमग्नुरु) महास्तोत्राय वदते स्पार्हमिष्टं रेक्णः सुखं परमं  
तद्ददासि । आसमन्ताद्धारकस्यापि वायोः प्रज्ञानदः प्रोच्यसे त्वं  
पिता च । प्रशास्सि त्वं परिपक्वाधिकारं प्रदेशकत्वादखिलं त्वं  
सुवेत्ता ॥ १४ ॥ (त्वमग्नेप्रयत) धृतं नमैव परिपासि नित्यं प्रयत्नाद्यो  
दक्षिणादो मखेषु । स्वादुक्षन्ना सुखगेहो गृहे च स्योनं सुखं यः  
परेषां करोति । यावज्जीवं यजते सुप्रतिज्ञो भूत्वा च यो यजते तस्य  
सैव । द्युप्राप्तिभावे ह्युपमा देह एव क्षमेति वा वसतिर्ज्ञानमार्गे ॥  
॥ १५ ॥ ३४ ॥ (इमां) या मे भवच्छरणप्राप्तिरेषा मर्षस्व तामल्प  
इति क्रुधो मा । त्वत्प्राप्त्यर्थं दूरमागां च यत्तत्प्राप्यः पिता ज्ञानदो  
देवतानाम् । त्वं भ्रामको मानुषाणामृषीणां कर्ता तथा ज्ञानदानेन

त्वमग्ने यज्यवे पायुरन्तरोऽनिषङ्गाय चतुरक्ष इध्यसे ।

यो रातहव्योऽवृकाय धार्यसे कीरेश्चिन्मन्त्रं मनसा वनोषि तम् १३  
त्वमग्न उरुशंसाय वाघते स्पार्ह यद्रेक्णः परमं वनोषि तत् ।

आध्रस्य चित्प्रमतिरुच्यसे पिता प्र पाकं शास्सि प्र दिशो विदुष्टरः १४  
त्वमग्ने प्रयतदक्षिणं नरं नमैव स्यूतं परि पासि विश्वतः ।

स्वादुक्षन्ना यो वसतौ स्योनकृज्जीवयाजं यजते सोपमा दिवः ॥१५॥३४॥  
इमामग्ने शरणि मीमृषो न इममध्वानं यमगाम दूरात् ।

आपिः पिता प्रमतिः सोम्यानां भूमिरसृष्टिर्कृन्मत्यानाम् १६

देव ॥ १६ ॥ (मनुष्वत्) यथा मनुश्चाङ्गिरा वा ययातिर्गृहे प्राप्तस्त्वां  
तथा मद्गृहं च । अभ्यायाह्यावह देवसङ्घमासादय बर्हिषि यक्षि च  
प्रियम् । यथा त्वमेवाखिलजीवगो यत् ॥ १७ ॥ (एतेनाग्ने) स्पष्टत्वं  
च प्राप्नुहि वेदवाचा । शक्त्या यत्ते चकृम ज्ञानतो वा वस्यो भद्रं  
प्रणयास्मान्मुमत्या । भोगेतया संसृज नित्यमेव यस्माच्छक्त्या चकृम  
त्वत्सुकर्म ॥ १८ ॥ ३५ ॥ ३१ ॥

(इन्द्रस्यनु) इन्द्रस्य वा वासुदेवस्य वीर्याण्याचक्षेऽहं यानि  
मुख्यानि चक्रे । अहिं दैत्यं संशयं वा जघान जलानुसारेण चखान  
मार्गम् । ततर्द विघ्नान्कर्मणां वाऽनुसाराद्ब्रह्मनात्पक्षा वक्षणा दुर्वचांसि ।  
जीवानां चेद्वक्षणा जन्मपर्ववतां बिभेदैव सुयुक्तिभिस्ताः ॥ १ ॥  
(अहन्) त्वष्टा त्वेतज्ज्ञानवज्रं विरिञ्चस्ततश्च चै(तै ?)तद्विषयं त्विडात्मा ।  
स्वर्यं वज्रं निशितं शब्दजं वा शिशुवत्सा गाव इवैतदीरिताः । अञ्जः  
समुद्रं जग्मुरापः क्रिया वा समुद्रिकं देवमेनं व्रजन्ति ॥ २ ॥

मनुष्वदग्ने अङ्गिरस्वदङ्गिरो ययातिवत्सदने पूर्ववच्छुचे ।

अच्छ याह्या वहा दैव्यं जनमा सादय बर्हिषि यक्षि च प्रियम् १७

एतेनाग्ने ब्रह्मणा वावृधस्व शक्तीं वा यत्ते चकृमा विदा वा ।

उत प्र णेप्यभि वस्यो अस्मान्तसं नः सृज सुमत्या वाजवत्या ॥

॥ १८ ॥ ३५ ॥ ३१ ॥

हिरण्यस्तूप आङ्गिरसः । इन्द्रः । त्रिष्टुप् ।

इन्द्रस्य नु वीर्याणि प्र वोचं यानि चकार प्रथमानि वज्री ।

अहन्नहिमन्वपस्तर्द प्र वक्षणा अभिनत्पर्वतानाम् १

अहन्नहिं पर्वते शिश्रियाणं त्वष्टास्मै वज्रं स्वर्यं ततक्ष ।

वाश्ना इव धेनवः स्यन्दमाना अञ्जः समुद्रमव जग्मुरापः २



(वृषायमाणः) वज्रे सोमं तृषितो यद्वदेव वृषाऽपिवत्सवनेषु त्रिषु स्म ।  
सवनानां कद्रुकत्वं द्रुतं यत्कमत्र सोमो ध्यानयोगे मनो वा ।  
सायङ्करं लयकृज्ज्ञानमेव समाददे संशयमीशवद्वा ॥ ३ ॥ (यदिन्द्र)  
अहन्नेनं प्रथमं मायिनां च व्यनाशयो व्याजरूपाश्च मायाः । ततः  
सूर्यद्युदिनादेश्च कर्ता त्वमेव तावद्वलतो न शत्रुम् । लभसे माया-  
वादिनां वाऽथ माया व्यनाशयः स्वजनैस्तज्जयेन ॥ ४ ॥ (अहन्वृत्रं)  
अहन्वृत्रं व्यंसमतोऽधिकं च तमो मिथ्याप्रत्ययौ व्यंसनाद्वा ।  
स्कन्धास्तरोर्यद्वदथो विवृक्णा अहिश्च वज्रेण कुलस्य शङ्कतेः । विद्या  
नाम्ना कुलिशो बुद्धिरेव पृथिव्याख्या संशयस्तद्रतो यत् । अतः  
पृथिव्या उपपृ- ॥ ५ ॥ ३६ ॥ (अयोद्धेव) ग्यस्य योद्धा ना-  
योद्धाऽसौ तद्वदेवेन्द्रशत्रुः । दर्पोद्रिक्तो ह्याह्वयामास शक्रं विष्णुं वाऽ  
ज्ञानं वीरतमं रिपूणाम् । महोच्चानां बाधकं दार्ढ्यहेतोर्ऋजीषाख्यं  
नास्य विष्णोर्वधानाम् । संप्राप्तिमज्ञानमथापि वृत्रः शक्रस्यातारी-  
त्संपिपिषे प्रजाश्च । रुजा युक्ता मानुषीर्वा सृतिस्था इन्द्रः शत्रुर्यस्य  
स हीन्द्रशत्रुः । पुंसोः पूर्वस्मिन्स्वरितांते समासो बहुव्रीहिर्हीति सूत्रं

वृषायमाणोऽवृणीत सोमं त्रिकद्रुकेष्वपिवत्सुतस्य ।

आ सायकं मघवादत्त वज्रमहन्नेनं प्रथमजामहीनाम् ३

यदिन्द्राहं प्रथमजामहीनामान्मायिनामभिनाः प्रोत मायाः ।

आत्सूर्यं जनयन्ध्यामुषासं तादीक्षा शत्रुं न किला विवित्से ४

अहन्वृत्रं वृत्रतरं व्यंसमिन्द्रो वज्रेण महता वधेन ।

स्कन्धांसीव कुलिशेना विवृक्णाहिः शयत उपपृक्पृथिव्याः ॥५॥३६॥

अयोद्धेव दुर्मद आ हि जुह्वे महावीरं तुविबाधमृजीषम् ।

नातारीदस्य समृतिं वधानां सं रुजानाः पिपिष इन्द्रशत्रुः ६

पुराणम् ॥ ६ ॥ (अपात्) सञ्छिन्नपाद्वाहुरपीन्द्रमेव युयोध वज्रं  
व्यसृजत्स तस्य । गिरेः सानुप्रतिमे कण्ठदेशे तर्कागमाभ्यां रहितं  
तमो वा । संयुध्यमानं मानवज्रेण विष्णुर्जघान वध्निर्वधयोग्योऽथ  
नीचः । ईशस्य शत्रुर्भवितुं स इच्छन्व्यस्तोऽशयद्वहुधेशेन तेन ॥७॥  
(नदन्न) अपां रोद्धारममुया स्वमात्रा सहैव शक्रेण हतं शयानम् ।  
भिन्नं नदं यद्वदतीत्य चापो मनः पूर्वं चारुहाणाः प्रयान्ति । वृत्रो  
याः पूर्वं स्वमहिम्ना परीत्य पुरातिष्ठत्सुतोऽहिश्च तासाम् । पत्सुतशीः  
पादतोऽनन्तरं तु शेताऽभवत्तद्वदेवाभिरुन्धन् । तमः पुत्रः संशयो  
वाभिरुन्धन् शुभान्यास्ते निहतः सोऽपि तेन ॥ ८ ॥ (नीचावयाः)  
नीचस्थाने बन्धनं याऽपि चापां करोति दानुर्वृत्रमाता दनुः सा ।  
वृत्रो ह्यभूद्दनुजः कश्यपाच्च पापात्माऽसौ वैष्णवस्त्वष्टृजातः । वृत्रः  
पुत्रोऽस्या इति सा वृत्रपुत्रा वधं तस्या आहरत्पूर्वमिन्द्रः । प्रकृतिर्वा  
वृत्रमाता तमो हि तस्या अभूत्तां जघानोशिता वा । प्रातिस्विकी  
प्रकृतिर्यत्तमश्च दोषाश्चान्ये पुंस्वतो युक्तमेतत् । सुतावनार्थमुपरिस्था  
बभूव सुतस्य माता तां निहत्यामुमेव । जघानेन्द्रः कारणस्यापि  
नाशात्कार्योत्थानं वारयामास विष्णुः । स्यादेव पूर्वं कार्यनाशो ह्यथापि  
निःशेषनाशः कारणस्यैव नाशात् । एवं भक्ताननुजग्राह देवो नारायणः  
पारयन् संसृतेश्च । उत्तरत्वं प्रकृतेः शक्तितः स्या- ॥ ९ ॥

अपादहस्तो अपृतन्यदिन्द्रमास्य वज्रमधि सानौ जघान ।

वृष्णो वध्निः प्रतिमानं बुभूषन् पुरुत्रा वृत्रो अशयद्वस्तः ७

नदं न भिन्नममुया शयानं मनो रुहाणा अति यन्त्यापः ।

याश्चिद्वृत्रो महिना पर्यतिष्ठत्तासामहिः पत्सुतः शीर्षभूव ८

नीचावया अभवद्वृत्रपुत्रेन्द्रो अस्या अव वधर्जभार ।

उत्तरा सूरधरः पुत्र आसीद्वानुः शये सहवत्सा न धेनुः ९



(अतिष्ठन्तीनां) दनन्तत्वान्नैव तिष्ठन्ति काष्ठाः । अतस्तासां न गृहं  
किञ्चिदस्ति निण्यं सुखेनैव चरन्ति चापः । दीर्घं तमो वृत्रसंज्ञं  
तमो वा दीर्घमन्थं प्राप वृत्रः स एव ॥ १० ॥ ३७ ॥ (दासपत्नीः)  
दासस्य विष्णोर्वरुणस्य पत्नयो निरुद्धा आसन्नहिना यद्वदेव । गावो  
बलेनेन्द्रयज्ञे सुकृप्ता वृत्रं हत्वा तमहिश्वाशु शक्रः । उद्धाटयामास  
बिलं तदापां शुभद्वारं भगवान्वा तमो घ्नन् ॥ ११ ॥ (अश्व्योवारः)  
सृके युद्धे प्रत्यहंस्त्वां यदि स्म देवः प्रधानोऽपि तदश्ववारः । वालीव  
त्वं ननु देवस्तदानीं प्रतिहन्ता तेनैव कश्चिद्धि तस्मात् । अजयो  
बलाद्वा अजयो हिरण्यं सोमं गन्तुममुचः सप्तसिन्धून् ॥ १२ ॥  
(नासै) अशनिंयाः विद्युतं यां मिहं च नाम्ना हेतिं वेद्युपमां  
सुतीक्ष्णाम् । अशनिभेदं हादुनिनामधेयं त्वामुद्दिश्यैवाऽकिरत्सोऽहि-  
रुग्रः । त्वां प्रत्येतन्नैव सिद्धिं चकार पश्चात्काले त्वजयस्त्वं तमेव ॥ १३ ॥  
(अहेर्यातारं) अहेर्योद्वारं कमपश्य इन्द्र यज्जघ्नुषस्तेऽपि भयं जगाम ।  
ज्ञानानि मिथ्याबोधतोऽस्मन्मनश्च शब्दादिकादमुचः सप्तसिन्धून् ।

अतिष्ठन्तीनामनिवेशनानां काष्ठानां मध्ये निहितं शरीरम् ।

वृत्रस्य निण्यं वि चरन्त्यापो दीर्घं तम आशयदिन्द्रशत्रुः ॥ १० ॥ ३७ ॥

दासपत्नीरहिगोपा अतिष्ठन्निरुद्धा आपः पणिनैव गावः ।

अपां बिलमपिहितं यदासीद्वृत्रं जघन्वा अप तद्ववार ११

अश्व्यो वारो अभवस्तदिन्द्र सृके यत्त्वा प्रत्यहन्देव एकः ।

अजयो गा अजयः शूर सोममवांसृजः सतैवे सप्त सिन्धून् १२

नासै विद्युन्न तन्यतुः सिषेध न यां मिहमकिरद्वादुनिं च ।

इन्द्रश्च यद्युधाते अहिश्चोतापरीभ्यो मघवा वि जिग्ये १३

अहेर्यातारं कमपश्य इन्द्र हृदि यत्ते जघ्नुषो भीरगच्छत् ।

नव च यन्नघतिं च स्रवन्तीः श्येनो न भीतो अतरो रजांसि १४

महत्तत्त्वादीन्विपरीता मतिस्तु विद्युच्छब्दास्तन्यतुर्वत्तृशक्तिः । मिहे-  
त्युक्ता हादुनिर्हुङ्कतिश्च प्रतिवक्त्रणामनुकूले रमेशे । न साधयन्ति स्म  
तमस्समुत्था जयत्येनं संशयं वासुदेवः । स्वभक्तार्थे तद्धृदिस्थः क  
एव त्वदन्योऽहेरभिगन्ता भवेत् । तवैव यस्मात्संशयं जघ्नुषस्तु  
त्वदीयानां भयमञ्जो व्यपैति । शतमेकोनमतरस्त्वं नदीनामहिं दैत्यं  
घ्नन्त्यथाऽकाशदेशात् । भीतः श्येनो ह्यतिगच्छेत्तथैव नानानदीवारक-  
त्वात्तु तस्य । ईशो देवानां तावतां तावतीश्च सृत्यापगास्तारयामास  
यद्वत् । भीतः श्येनस्तरतीत्थं तथैषां कृत्वोपमां तारयामास देवः ।  
स्वातन्त्र्ये भेदकरणे चोक्त एव व्यत्यास इत्यनवद्यं तदेतत् ।  
वस्वादित्या मरुतश्चाश्विनौ च बृहस्पतिः शेषविपानिरुद्धाः । ब्रह्मा  
ब्रह्माण ऋभवश्चैव रुद्रा ऊनं शतं देवतासंहितोक्तम् ॥ १४ ॥ (इन्द्रोयातः)  
स एवेन्द्रो भगवांस्तत्प्रसादात्प्राप्तो भक्तैः पर्यवसानगन्तुः । मुक्तस्य  
राजाऽपि शमस्य मुक्तेर्ज्ञानं शृङ्गं तद्वत्तथैव नित्यम् । स एव राजा  
क्षयति प्रजानां भूतान्यराणीव च पर्यभूत्सः ॥ १५ ॥ ३८ ॥ ३२ ॥  
इति श्रीमदानन्दतीर्थभगवत्पादाचार्यविरचिते श्रीमद्गर्भाष्ये प्रथमाष्टके  
द्वितीयोऽध्यायः ॥ २ ॥

इन्द्रो यातोऽवसितस्य राजा शमस्य च शृङ्गिणो वज्रबाहुः ।

सेदु राजा क्षयति चर्षणीनामरान्न नेमिः परि ता बभूव

॥ १५ ॥ ३८ ॥ १३ ॥ (३२) ॥



॥ अथ तृतीयोऽध्यायः ॥

श्रीमद्भुवमद्भ्रीममध्वान्तर्गतारामकृष्णवेदव्यासात्मकलक्ष्मी-  
हयग्रीवायनमः ॥ ॐ ॥ (एतायाम्) ये सखायस्त्वरिता एत देवा  
उपायाम पशुवत्तद्वशस्थाः । गव्यन्त उक्ता अतिनिश्चितेऽर्थे भूतशब्द-  
श्चेत्याह सूत्रं परेशः । प्रकृष्टज्ञानं वर्धयत्येव सुष्ठु स नोऽभेद्योऽनामृणः  
क्रापि तस्य । वित्तानि तस्माद्वेदवाक्योत्थमेव केतं ज्ञानं परमावर्जते  
नः । ददा- ॥ १ ॥ (उपेत्) त्युपैवेशमहं पतामि यथा श्येनो  
वसतिं पूर्वभुक्ताम् । इन्द्रं नमस्यन्ननुकूलर्गिभरेव यः स्तोतृभ्यो हव्य  
एवास्ति काले ॥ २ ॥ (निसर्वसेनः) अशेषसेनापतिरेष शत्रूनशेषतो-  
हन्तुमथो तमांसि । वध्नाति तूणान्निजसज्जनान्वा संयोजयत्यात्मनि  
मानबाणान् । अर्यो गम्यो धीश्वरो गा मतीर्वा सङ्कालयत्येव च  
यस्य वष्टि । भक्तस्य तत्त्वं ददमानस्य भूरि भद्रं मा भूरसुरस्त्वं  
कदाचित् । अस्मदर्थे हिंसकत्वेन नित्यं प्रवृद्ध ॥ ३ ॥ (वधीर्हि)  
वज्रेण घनेन दस्युम् । ज्ञानेन वा ज्ञानगणं धनाढ्यमयज्युं चाप्येक

॥ अथ तृतीयोऽध्यायः ॥

हिरण्यस्तूप आङ्गिरसः । इन्द्रः । त्रिष्टुप् ।

एतायामोप गव्यन्त इन्द्रमस्माकं सु प्रमतिं वावृधाति ।  
अनामृणः कुविदादस्य रायो गवां केतं परमावर्जते नः  
उपेदहं धनदामप्रतीतं जुष्टां न श्येनो वसतिं पतामि ।  
इन्द्रं नमस्यन्ननुपमेभिरर्कैर्यः स्तोतृभ्यो हव्यो अस्ति यामन्  
नि सर्वसेन इषुधीरसक्त समर्थो गा अजति यस्य वष्टि ।  
चोष्कूयमाण इन्द्र भूरि वामं मा पणिभूरस्मदधि प्रवृद्ध  
वधीर्हि दस्युं धनिनं घनेन एकश्चरन्नुपशाकेभिरिन्द्र ।  
धनोरधि विष्णुण्क् ते व्यायन्नयज्वानः सनकाः प्रेतिमीयुः

एवान्तरे च । चरंश्छाकैः शक्तिभिः सर्वदेवनरादिलोकं यमय-  
ज्वन्थ । अधिकृत्य त्वां धनमत्यन्तपुष्टं विष्वग्जग्मुरयजन्तः सदैव ।  
मृतिं प्रापुर्दुःखबाहुल्यरूपां सनका लाभे योग्यरूपा अपि स्म ॥ ४ ॥  
(पराचित्) अयज्वानोऽन्ये वक्ष्यमाणास्तु ये ते सन्त्यासुरा यज्वभिः  
स्पर्धमानाः । शिरांस्यपि खानि सन्तत्यजुस्ते सद्भिः स्पर्धामात्र-  
सम्पूरितार्थाः । तानव्रतान्स्वर्गतः स्वात्पृथिव्या निरधमस्त्वं स्थैर्यवा-  
निन्द्रियेशः ॥ ५ ॥ १ ॥ (अयुयुत्सन्) यदा नवग्वा ऋषयोऽसुरेन्द्रै-  
रुपद्रुताः शरणं वासुदेवम् । प्रापुस्तमोभिस्तामसैर्वाघसङ्घैः संपीडिता  
अयुयुत्संस्तदा तैः । सेनां च विष्णोर्निरयातयंस्ते वधाय तेषां हरि-  
भक्त्यादिकान्वा । गुणान्समर्था इव योधाः स्वशत्रुवधैकरीला अपि  
नष्टाः पुवद्भिः । गुणैर्विष्णोः स्वैर्गुणैर्वा प्रसादादीशस्य संकालयन्तो  
प्रागच्छन् ॥ ६ ॥ (त्वमेतान्) रक्षोगणान्भक्षयतो मुनींश्च संपीडिता-  
न्ततश्च त्वयैव । अयोधयो रजसोऽन्ते सुसत्त्ववृद्धिर्यदा जगतः  
जातदैव । पुंदोषान्वा गुणभक्षान्नृसत्त्ववृद्धौ दिवो ज्ञानतोऽवादहश्च ।  
प्राज्ञानदस्युं स्तुवतः संस्तुतिं च प्रावो रक्षो ॥ ७ ॥ (चक्राणासः)  
बन्धनं ये जनानां । कुर्वन्ति हेम्ना मणिभिश्शोभमाना दैत्यादयो

परां चिच्छीर्षां ववृजुस्त इन्द्रायज्वानो यज्वभिः स्पर्धमानाः ।

प्र यद्विवो हरिवः स्थातरुग्र निरव्रतां अधमो रोदस्योः ॥ ५ ॥ १ ॥

अयुयुत्सन्नवद्यस्य सेनामयातयन्त क्षितयो नवग्वाः ।

पृषायुधो न वध्रयो निरष्टाः प्रवद्भिरिन्द्राक्षितयन्त आयन् ६

त्वमेतान् रुदतो जक्षतश्चायोधयो रजस इन्द्र पारे ।

अवादहो दिव आ दस्युमुच्चा प सुन्वतः स्तुवतः शंसमावः ७

चक्राणासः परीणहं पृथिव्या हिरण्येन मणिना शुम्भमानाः ।

न हिन्वानासस्तितिरुस्त इन्द्रं परि स्पर्शो अदधात्सूर्येण ८



दृढदोषा धनैर्वा । ते प्रेरयन्तोऽपि परस्परेण नैवातरन्वासुदेवं  
कथञ्चित् । सहैव सूर्येण च देवसङ्घांश्चरानज्ञातानदधाद्वासुदेवः ।  
दैत्यानां वा तमसां वृत्तदृष्ट्यै ॥ ८ ॥ (परियत्) पर्यभुङ्क्ताः सह  
यद्रोदसी च । स्वमहिम्ना विश्वतः सम्यगेव त्वदभक्ताभिरधमो भक्त-  
सङ्घैः ॥ ९ ॥ (नयेदिवः) ये दस्यवो द्युपृथिव्योरशेषभोगेच्छवो  
धनदं चेश्वरं तं । जिगीषवः स्वीयमायाभिरेव नैवोदापुर्द्वयमेतत्कदा-  
चित् । युक्तं ज्ञानं वज्रमेवायुधं वा दस्यून्हन्तुं कृतवान्देवदेवः ।  
निजेनैव ज्योतिषा भक्तहृद्गतमोगूढान्यदुहन्निश्चयेन । ज्ञानानि विष्णु-  
र्यत्तदज्ञानमुग्रं ॥ १० ॥ २ ॥ (अनुस्वधां) यस्य कर्माण्यक्षरन्सौख्य-  
मेव । यो वेदवाचां सृतिनावात्मकानां मध्येऽवर्धयथाज्ञानरूपः ।  
समीचीनज्ञानतोऽहंस्तमीश ओजिष्ठेन (हे) हतिरूपेण सम्यक् । मोक्ष-  
प्रकाशार्थमथापि नावा तरणीयानां मध्यतोऽपां वृधं तम् । अहिं  
वा ॥ ११ ॥ (न्याविध्यत्) इलिनो भूस्थिताः स्युस्तत्राविशन्नसुरो  
नाम तस्य । इलीविशस्तस्य दृढानि यानि बलादीनि न्यहनत्तानि  
देवः । तमसो वा शृङ्गिणं शोषकं च वृषरूपं दैत्यमहन्नथो वा ।  
कामं यावच्छक्तितो विक्रमाद्वा वेगेन वा शत्रुमथो पृतन्युम् । जघन्थ

परि यदिन्द्रो रोदसी उभे अबुभोजीर्महिना विश्वतः सीम् ।

अमन्यमानां अभि मन्यमानैर्निर्ब्रह्माभिरधमो दस्युमिन्द्र ९

न ये दिवः पृथिव्या अन्तमापुर्न मायाभिर्धनदां पर्यभूवन् ।

युजं वज्रं वृषभश्चक्र इन्द्रो निज्योतिषा तमसो गा अदुक्षत् ॥१०॥२॥

अनु स्वधामक्षरन्नापो अस्याऽवर्धत मध्य आ नाव्यानाम् ।

समीचीनेन मनसा तमिन्द्र ओजिष्ठेन हन्मनाहन्नभि द्यून् ११

न्याविध्यदिलीविशस्य दृढा वि शृङ्गिणमभिनच्छुण्णमिन्द्रः ।

यावत्तरो मघवन्यावदोजो वज्रेण शत्रुमवधीः पृतन्युम् १२

वज्रेण सुबोधतो वा न शक्तिसामस्त्यमिहोदितं हरेः । अनन्तशक्तिर्हि  
हरिः सदैव कुत एव शत्रुस्तदमुष्य कोऽपि । अतो यथाशक्त्यभि-  
युध्यमानं शत्रुं जघन्थेति महानिहार्थः ॥ १२ ॥ (अभिसिध्मः) स  
सर्वतः सिद्धियुतः सदैव जिगाय जीवारिगणान्पुरश्च । संसाररूपा  
अभिनद्वृषेण प्राणेन तिग्मेन विरोधिनः प्रति । संयोजयामास वज्रेण  
वृत्रं ज्ञानेन वा ज्ञानममुष्य हत्यै । मतिं च स्वामदिशत्स्वप्रजाभ्यः स  
शाशदानः सुसुखी सदैव ॥ १३ ॥ (आवःकुत्सं) कुत्सं दशद्युं च  
मुनिं नृपं च यस्मिन्स्थितः स्वात्मरूपं सुभक्त्या । अदर्शयस्तोषितो यः  
स्वतन्त्रश्चाकन्नुकः कर्म यतः स्वतन्त्रे । वृषरूपस्यास्य नृपस्य युध्यतः  
शफच्युतो रेणुरुन्नक्षतद्याम् । श्वेता वाणी वायुभार्या सुतोऽस्याः  
श्वेत्रेयोऽयं युध्यतो ह्युदस्थात् । वृषः श्वेत्रेयो धर्म एवाथ कुत्सना-  
माध्यात्मे कुत्सितोत्सारणात्स्यात् । धर्मरेणुः स्वर्गमात्राभिगामी साक्षा-  
द्धर्मो मोक्षफलोपगः स्यात् ॥ १४ ॥ (आवश्शमं) शमात्मकं वृषभं  
धर्ममेवाप्यरक्षस्त्वं तुग्रियास्वप्यधीश । तुग्र्याख्या स्यात्सन्ततिर्दीर्घ-  
काला मुक्तिक्षेत्रं विजयायैव धर्मम् । श्वेतासुतं रमणाद्रेफउक्तस्तमक्षरस्त्वं  
त्वयि ये तस्थिवांसः । ज्योतिश्चक्रं निजरूपं विमुक्त्या ज्ञानान्यरीणा-  
मधराणि चाकरोः ॥ १५ ॥ ३ ॥ १ ॥ (३३) ॥

अभि सिध्मो अजिगादस्य शत्रून् वि तिग्मेन वृषभेणा पुरोऽभेत् ।

सं वज्रेणासृजद्वृत्रमिन्द्रः प्र स्वां मतिमतिरच्छाशदानः १३

आवः कुत्समिन्द्र यस्मिन्श्चाकन्प्रावो युध्यन्तं वृषभं दशद्युम् ।

शफच्युतो रेणुर्नक्षत द्यामुच्छ्वैत्रेयो नृषाह्याय तस्थौ १४

आवः शमं वृषभं तुग्न्यासु क्षेत्रजेषे मघवज्जिह्वं गाम् ।

ज्योक्चिदत्र तस्थिवांसो अक्रञ्छन्वृयतामधरा वेदनाकः

॥ १५ ॥ ३ ॥ १ ॥ (३३) ॥



(त्रिश्चित्) आरभ्य चाद्यैव दिवा निशायां तदन्तरे च त्रिरपि  
स्म सर्वदा । अस्माकमेव भवतं यतोऽन्यो वेत्ता न तावित्युदितौ  
नवेदसौ । गौणं तदन्यत्र हरौ तु मुख्यतो व्यापी तु मार्गो युवयोस्तु  
दानम् । अशेषदेशेषु गतेरशेषदातृत्वतश्चैव युवोर्हि यन्त्रम् । वासो-  
यन्त्रं यद्वदयत्ततः स्याद्विम्याहिनोतेस्तं तु विक्षेपणीहि । तद्वद्वि-  
प्रेरकाऽयत्ततो वा मायार्थसेनौ भवतं मनीषिभिः । सहैव देवैः ॥१॥  
(त्रयः) पवयश्चायुधानि सोमस्य पानं चेतनत्वाद्विदुस्ते । वज्रः खड्गः  
शर इत्यायुधानि त्रिवेणवः स्तम्भनामान एव । दिवानिशायां त्रिस्त्रि-  
रेवानुयाथः कर्मरम्भार्थं लोकसिद्ध्यर्थमञ्जः । चक्रं गदा शर इत्यायुधानि  
वेदास्त्रयो वासुदेवस्य च स्युः । रथः स्त्रीयो ज्ञानिनां वा शरीरं  
प्राणादयः स्तम्भनान्यस्य चापि ॥ २ ॥ (समाने) वैषम्यहीने सुख-  
भाजनेऽहि विमुक्तिकालेऽखिलदोषनाशकौ । स्वभक्तानां शोधयन्तं  
च यज्ञं त्रिरस्माकं युद्धजिता इषश्च । सुखानि वा मोक्षगतानि  
नोऽलमहोरात्रं क्षरतं सर्वदैव ॥ ३ ॥ (त्रिवर्तिः) यद्वर्तनं सर्वलोकेषु  
तच्च त्रिकालं युवयोरेव सर्वम् । भक्ते जने सुष्ठु रक्ष्ये सुभक्ते त्रिधेव  
कालानुगते सुशिक्षितम् । सुखं वहतं च युवां तु नः सदा पुष्टिं च

हिरण्यस्तूप आङ्गिरसः । अश्विनौ । जगती ; ९, १२ त्रिष्टुप् ।

त्रिश्चिन्नो अद्या भवतं नवेदसा विभुर्वा याम उत रातिरश्विना ।

युवोर्हि यन्त्रं हिम्येव वाससोऽभ्यायंसेन्या भवतं मनीषिभिः १

त्रयः पवयो मधुवाहने रथे सोमस्य वेनामनु विश्व इद्विदुः ।

त्रयः स्कम्भासः स्कभितास आरमे त्रिर्नक्तं याथस्त्रिर्वश्विना दिवा २

समाने अहन् त्रिरवद्यगोहना त्रिरद्य यज्ञं मधुना मिमिक्षतम् ।

त्रिर्वाजवतीरिषो अश्विना युवं दोषा अस्मभ्यमुषसश्च पिन्वतम् ३

त्रिर्वर्तियतं त्रिरनुव्रते जने त्रिः सुप्राव्ये त्रेधेव शिक्षतम् ।

त्रिर्नान्द्यं वहतमश्विना युवं त्रिः पृक्षो अस्मे अक्षरेव पिन्वतम् ४

नित्यां क्षरतं वर्णवच्च ॥ ४ ॥ (त्रिर्नोरयि) वित्तं च नित्यं देवतर्ति  
च नित्यं धियं च शुभ्रां नित्यमेवावतं नः । कीर्तिं सौभाग्यं रक्षतं  
नः सदैव कालत्रये युष्मदीयं रथं च । पुत्री सूर्यस्यारुहद्रक्तदेहे  
ज्ञानोदयो वा भगवत्प्रसादात् ॥५॥ (त्रिर्नोअश्विना) सर्वेषु कालेष्वपि  
भेषजानि नः सर्वलोकप्रभवानि दत्तम् । अद्भ्यः सुखायैव सुखं ममैव  
स्वल्पस्य युष्मत्पुत्रकस्याथ दत्तम् । पती शुभस्याथ सुतस्य शंयो-  
र्मदीयस्यैवावहतं सुखं वा ॥ ६ ॥ ४ ॥ (त्रिर्नोअश्विनायजता ॥७॥  
त्रिरश्विना ॥ ८ ॥ क ॥ ९ ॥ आनासत्यागच्छतं ॥ १० ॥ आना-  
सत्यात्रिभिः ॥११॥ आनोअश्विना ॥ १२ ॥ ५ ॥ २ ॥ (३४) ॥

त्रिर्नो रयिं वहतमश्विना युवं त्रिर्देवताता त्रिरुतावतं धियः ।

त्रिः सौभगत्वं त्रिरुत श्रवांसि नस्त्रिष्टुं वां सूरं दुहिता रुहद्रथम् ५

त्रिर्नो अश्विना दिव्यानि भेषजा त्रिः पार्थिवानि त्रिरु दत्तमद्भ्यः । ६

ओमानं शंयोर्ममकाय सूनवे त्रिधातु शर्म वहतं शुभस्पती ॥ ६ ॥ ४ ॥

त्रिर्नो अश्विना यजता दिवेदिवे परि त्रिधातु पृथिवीमशायतम् ।

तिस्रो नासत्या रथ्या परावत आत्मेव वातः स्वसराणि गच्छतम् ७

त्रिरश्विना सिन्धुभिः सप्तमातृभिस्त्रय आहावास्त्रेधा हविष्कृतम् ।

तिस्रः पृथिवीरुपरि प्रवा दिवो नाकं रक्षेथे द्युभिरकुभिर्हितम् ८

क१ त्री चक्रा त्रिवृतो रथस्य क१ त्रयो वन्धुरो ये सनीळाः ।

कदा योगो वाजिनो रासभस्य येन यज्ञं नासत्योपयाथः ९

आ नासत्या गच्छतं हूयते हविर्मध्वः पिबतं मधुपेभिरासभिः ।

युवोर्हि पूर्वं सवितोषसो रथमृताय चित्रं घृतवन्तमिष्यति १०

आ नासत्या त्रिभिरेकादशैरिह देवेभिर्यातं मधुपेयमश्विना ।

प्रायुस्तारिष्टुं नी रपांसि मृक्षतं सेधतं द्वेषो भवतं सचाभुवा ११

आ नो अश्विना त्रिवृता रथेनाऽर्वाञ्च रयिं वहतं सुवीरम् ।

शृण्वन्ता वामवसे जोहवीमि वृधे च नो भवतं वाजसातौ

॥ १२ ॥ ५ ॥ २ ॥ (३४) ॥



(ह्याम्यग्निं) ह्यामि देवानग्निपूर्वानथो वा विष्णुं तैस्तैर्नामभी राति यस्मात् । रतित्वाद्वा रतिदत्वात्स रात्री ॥ १ ॥ (आकृष्णेन) कृष्णं रजः शर्वरं हृत्तमो वा । देवान्नृजातानथवा विमुक्तानन्या- न्मर्त्यान्सृतिगान्वा लयेषु । निशासु वा स्वात्मनि संनिवेशयन्प्रस्वापयन्वा रविगो जनार्दनः ॥ २ ॥ (यातिदेवः) आयाति नित्यं चोच्चनीचैः प्रदेशैः शुभ्राश्वयुक्तेन रथेन याज्यः । शुभौ च तौ रमणीयौ च शुभ्रौ पुरोगाश्चौ हरिदश्चौ हि सूर्यः । परावतो दूरतो ॥ ३ ॥ (अभीवृतं) अभीवृतश्च रथो हिरण्यैस्तस्य शम्या युगाणी । तमःप्रकाशौ यदधीनौ यतस्तौ दधान इत्युच्यते वासुदेवः । कृष्णं रजस्तविषी सत्त्वपूर्वा गुणास्त्रयो व्युत्क्रमात् ॥ ४ ॥ (विजनान्) तत्तुरंगाः । श्यावाः श्यामत्वान्नीलपादो जगत्ते पश्यन्ति सन्धिः प्रउगं रथस्य । देव- प्रियत्वाद्दैव्यनाम्नो हरेस्तु समीपस्थं सर्वगत्वाज्जगद्धि ॥ ५ ॥

हिरण्यस्तूप आङ्गिरसः । १ (पादानां क्रमेण) अग्निः, मित्रावरुणौ, रात्रिः, सविता च । २-११ सविता । त्रिष्टुप्, १, ९ जगती, ।

ह्याम्यग्निं प्रथमं स्वस्तये ह्यामि मित्रावरुणाविहावसे ।

ह्यामि रात्रीं जगतो निवेशनीं ह्यामि देवं सवितारमृतये १

आ कृष्णेन रजसा वर्तमानो निवेशयन्नमृतं मर्त्यं च ।

हिरण्ययेन सविता रथेनादेवो याति भुवनानि पश्यन् २

याति देवः प्रवता यात्युद्धता याति शुभ्राभ्यां यजतो हरिभ्याम् ।

आ देवो याति सविता परावतोऽप विश्वां दुरिता बाधमानः ३

अभीवृतं कृशनैर्विश्वरूपं हिरण्यशम्यं यजतो बृहन्तम् ।

आस्थाद्रथं सविता चित्रभानुः कृष्णा रजांसि तविषीं दधानः ४

वि जनाञ्छयावाः शितिपादो अख्यत्रथं हिरण्यप्रउगं वहन्तः ।

शश्वद्विशः सवितुर्दैव्यस्योपस्थे विश्वा भुवनानि तस्थुः ५

(तिस्रोद्यावः) तिस्रो द्यावो मात्रयं द्वाउपस्थौ जडाजडे श्रीर्विराषाडधीश । विश्वस्य साक्षाद्भगवान्नियन्ता यमोऽस्य सर्वं गदितं सदैव । जडा- जडत्वान्नान्यमुक्तं पृथग्वि सर्वस्वाम्यं वक्तुमेवोदिता श्रीः । अन्योन्य- संबन्धविवक्षयैव ह्युपस्थत्वं मुक्तभूतानि यानि । अशेषतस्तानि रथस्य यद्वदाणि रथ्यं संश्रितं सर्वदैव । एवं हरिं संश्रितान्यब्जजेशपूर्वा- ण्यपीत्येष वेदार्थसारः । इह ब्रवीत्वन्यथा योऽभिपश्येत्कुर्याद्वा तद्यो यथावच्च पश्येत् । शेषं ज्ञानं स ब्रवीत्वस्मदर्थे चकार यो विष्णुरेतत्स वा नः ॥ ६ ॥ ६ ॥ (विमुपर्णः) । गम्भीरवेगो भगवान्वा सुपर्णः परानन्दादन्तरिक्षाण्यपश्यत् । असौ रतिः शुभनीतिश्च विष्णुरित्य- पश्यदुर्लभत्वात्क एव । पश्यन्नवेरश्मिगणानपीह सर्वव्याप्तानपि विष्णोर्न रश्मीन् । लोकः पश्येदिति कुत्राततानेत्याक्षिप्यते व्यक्ति- मपेक्ष्य रश्मेः ॥ ७ ॥ (अष्टौ) ऊर्ध्वं मध्यमधरं चेति धन्वत्रयं तमः खलीनं यतस्तत् । युक्तं भवेत्तद्रतैः सर्वदैव दृढश्लेषाद्योजनं स्यात्तमो हि । अष्टौ दिशः प्रकृतेर्वा पृथिव्या महदाद्याः सिन्धव- स्तान्यपश्यत् । हिरण्याक्षो नरसिंहात्मना स वार्याणि यद्वरणीयं सुवित्तम् ॥ ८ ॥ (हिरण्यपाणिः) चर्षणिभ्यो यत्प्रजाभ्यो विशिष्टो

तिस्रो द्यावः सवितुर्द्वा उपस्थाँ एका यमस्य भुवने विराषाद् ।

आणि न रथ्यममृताधि तस्थुरिह ब्रवीतु य उ तच्चिकेतत् ॥ ६ ॥ ६ ॥

वि सुपर्णो अन्तरिक्षाण्यख्यद्गम्भीरवेपा असुरः सुनीथः ।

केशदानीं सूर्यः कश्चिकेत कतमां द्यां रश्मिरस्या ततान ७

अष्टौ व्यख्यत्कुम्भः पृथिव्यास्त्री धन्व योजना सप्त सिन्धून् ।

हिरण्याक्षः सविता देव आगाद्घद्रत्ना दाशुषे वार्याणि ८

हिरण्यपाणिः सविता विचर्षणिरुमे द्यावापृथिवी अन्तरीयते ।

अपामीवां बाधते वेति सूर्यमभि कृष्णेन रजसा द्यामृणोति ९



विचर्षणिः केशवः सूर्यमेति । ऋणोति सम्पूरयति ॥ ९ ॥  
 (हिरण्यहस्तः) स्ववान्स स्वतन्त्रत्वात्स्वर्णपात्रं सुपूर्णम् । दधानोऽसौ  
 स्वर्णवर्णश्च तेन स्वर्णपाणिः स्वर्णहस्तश्च देवः । पृथक्पृथक्पाणि-  
 पूर्वाङ्गवित्त्यै स्वर्णवर्णः स्वर्णपाणिः स उक्तः । एतैर्लिङ्गैर्वेत्ति सूर्य  
 यतश्च सूर्यादन्यः सविता वासुदेवः । उक्तो गायत्र्या चारणैस्तत्रतत्र  
 कप्यास पद्माक्ष—इति ह्युदाख्यः ॥ १० ॥ (येते) ये पन्थानो  
 देवयाना अमुत्र साध्या ये ते रेणवो रागतो वा । रजो हानादथवा  
 तान्प्रदाय रक्षाधिकान्ब्रूहि नोऽथो समेभ्यः ॥ ११ ॥ ७ ॥ ३ ॥ (३५) ॥ ७ ॥

कण्वस्त्वध्यापयन्विष्णोरनुग्रहमथामुवन् । इच्छंश्च ज्ञानवितर्ति  
 देवांस्तुष्टाव भक्तितः । ऋक्शतेनावशिष्टं च जप्यस्यान्ते तु कालतः ।  
 शृण्वन्तु स्तोममित्यन्ता ददर्शैकाग्रमानसः ॥ ७ ॥ (प्रवः) ब्रह्माधेयत्वतः  
 पुत्रं बहूनां वो हुताशनम् । बहुज्ञेयत्वतो विष्णुं वेमहे हे प्रजाः सदा ।  
 देवज्ञानाद्वा यजनाद्देवयत्यः समीळते । यमन्ये च जनास्सन्तः ॥ १ ॥

हिरण्यहस्तो असुरः सुनीथः सुमृळीकः स्वर्वा यात्वर्वाङ् ।

अपसेधत्रक्षसो यातुधानानस्थाद्देवः प्रतिदोषं गृणानः १०

ये ते पन्थाः सवितः पूर्यासोऽरेणवः सुकृता अन्तरिक्षे ।

तेभिर्नो अद्य पथिभिः सुगेभी रक्षां च नो अधि च ब्रूहि देव

॥ ११ ॥ ७ ॥ ३ ॥ (३५) ॥ ७ ॥

कण्वो घौरः । अग्निः, १३-१४ यूपो वा । प्रगाथः=विषमा बृहत्यः,

समाः सतोबृहत्यः (१३ उपरिष्ठाद्बृहती । ऐ०ब्रा० २।२ चरणच्छेदः)

प्र वो यद्दं पुरुणां विशां देवयतीनाम् ।

अग्निं सूक्तेभिर्वचोभिरीमहे यं सीमिदन्य ईळते

१

(जनासः) सहसा वायुनैधितम् । धारयन्ति जनास्तस्य कर्म कुर्मो वयं  
 च ते । सन्त्यः सम्यक्त्वतो विष्णुर्वायोरपि विवृद्धिकृत् ॥ २ ॥  
 (प्रत्वा ॥ ३ ॥ देवासः) प्रततेः पुरातनत्वाद्वा प्रत्तो ॥ ४ ॥ (मन्द्रः)  
 मन्द्रो महामखः ॥ ५ ॥ ८ ॥ (त्वेइत्) देवान्सुवीर्याद्यजसि ॥ ६ ॥  
 (तद्ध) तं हि त्वामेव सर्वदा । उपासते नमस्यन्तः सन्तस्तीर्णास्तु  
 संसृतेः । स्त्रिधो ह्यति तितिर्वासस्तीर्णदुःखा इहैव वा । त्वत्प्रसादेन  
 विद्वांसः प्राप्य ब्राह्मण्यमुत्तमम् ॥ ७ ॥ (घ्नन्तः) तमो घ्नन्तोऽतर-  
 लोकानपः कर्माणि चोत्तमाः । उरु ब्रह्म क्षितित्वेन चक्रुस्तत्रैव

जनासो अग्निं दधिरे सहोवृधं हविष्मन्तो विधेम ते ।

स त्वं नो अद्य सुमना इहाविता भवा वाजेषु सन्त्य २

प्र त्वा दूतं वृणीमहे होतारं विश्ववेदसम् ।

महस्ते सतो वि चरन्त्यर्चयो दिवि स्पृशन्ति भानवः ३

देवासस्त्वा वरुणो मित्रो अर्यमा सं दूतं प्रत्नमिन्धते ।

विश्वं सो अग्ने जयति त्वया धनं यस्ते ददाश मर्त्यैः ४

मन्द्रो होता गृहर्पतिरग्ने दूतो विशामसि ।

त्वे विश्वा संगतानि व्रता ध्रुवा यानि देवा अकृण्वत ॥ ५ ॥ ८ ॥

त्वे इदग्ने सुभगे यविष्ठय विश्वमा हूयते हविः ।

स त्वं नो अद्य सुमना उतापरं यक्षि देवान्सुवीर्या ६

तं धेमिन्धते नमस्विन उप स्वराजमासते ।

होत्राभिरग्निं मनुषः समिन्धते तितिर्वासो अति स्त्रिधः ७

घ्नन्तो वृत्रमतरत्रोदसी अप उरु क्षयाय चक्रिरे ।

भुवत्कण्वे वृषा द्युम्याहुतः क्रन्दुदश्वो गर्विष्ठिषु ८



संस्थितेः । वृषा स भगवान्विष्णुर्मुनौ कण्वेऽभवत्स्थितः । क्रन्द-  
दश्चस्वरूपश्च ज्ञानस्यान्वेषणे कृते । ततः कण्वान्निस्सरन्ति शुद्धा  
वेदानुगा गिरः । द्युतिमच्चात्स तु द्युम्नी ॥ ८ ॥ (संसीदस्व) देवेषु  
ज्ञानवत्तमः । स त्वं शोचस्व दीप्यस्व धूमः संसारधूत्कृतेः । अरुणो  
रोषहीनत्वाद्भूमश्चेच्छुभगन्धनात् ॥ ९ ॥ (यन्त्वादेवासः ॥ १० ॥ ९ ॥  
यमग्निं) यं सुतो मे समीधेऽग्निं मेध्यातिथिकृतादग्निं । उक्त्वा सत्यां  
वेदवाचं देयान्यन्नानि तस्य हि । तं प्रतीमा ऋचः सर्वाः प्रकाशा-  
द्वर्धयाम तं । इन्धनं तु हरेर्नान्यत्कचिदस्ति प्रकाशनात् ॥ ११ ॥  
(रायः) वित्तानि पूरयास्माकं देवेष्वप्याप्यमस्ति ते । यज्ञभागादि-  
पूज्यत्वात्स्वधावः सुखवर्धकः । श्रुत्यवाजो यज्ञभागो राजा भवसि  
तस्य हि ॥ १२ ॥ (ऊर्ध्वः) अस्मद्रक्षाकृते नित्यं सुद्यतो भव  
विष्णुवत् । विष्णुश्चेत्स्वात्मदृष्टान्तो नोऽन्नदाता तथोद्यमी ।

सं सीदस्व मह्यं असि शोचस्व देववीतमः ।

वि धूममग्ने अरुणं मियेध्य सृज प्रशस्त दर्शतम् ९

यं त्वा देवासो मनवे दधुरिह यजिष्ठं हव्यवाहन ।

यं कण्वो मेध्यातिथिर्धनस्पृतं यं वृषा यमुपस्तुतः ॥ १० ॥ ९ ॥

यमग्निं मेध्यातिथिः कण्व ईध ऋतादग्निं ।

तस्य प्रेषो दीदियुस्तमिमा ऋचस्तमग्निं वर्धयामसि ११

रायस्पृधि स्वधावोऽस्ति हि तेऽग्ने देवेष्वप्यम् ।

त्वं वाजस्य श्रुत्यस्य राजसि स नो मृळ मह्यं असि १२

ऊर्ध्व ऊ षु ण ऊतये तिष्ठा देवो न सविता ।

ऊर्ध्वो वाजस्य सनिता यदग्निभिर्वाधद्विर्विहयामहे १३

यत्स्तुवद्भिर्द्विजैर्युक्ताः स्नेहैस्त्वां विह्वयामहे ॥ १३ ॥ (ऊर्ध्वोनः) ज्ञानेन  
पाहि नितरामुद्यम्युच्चगुणोऽपि नः । असुरा अत्रयः प्रोक्ता मार्गत्रय-  
विवर्जिताः । स्वर्गापवर्गमानुष्यं त्यक्त्वा यान्ति तमो हि ते ।  
अदन्तीत्यथ रक्षांसि वात्रयोऽधिकभक्षणात् । भोगाय जीवनायापि  
स्वलोकचरणाय च । उत्तमान्कुरु नो नित्यं दोहनानि च लम्भय ।  
देवेभ्योऽखिलकाम्यानि सदानोऽतिमहान्ति च ॥ १४ ॥ (पाहि) अरं  
छिद्रं प्रापयतीत्यरा वा पापपूरुषः । धूत्कृतेस्तस्य नो रक्ष नश्यतोऽस्म-  
द्वधाय च । यवीयस्सु स्थितत्वेन यविष्ठ्यो हरिरुच्यते । ब्रह्माद्यपेक्षया  
नित्यं यविष्ठ्यतम एव यत् । अग्निर्यविष्ठ्य इत्युक्तो यदाधिक्यार्थ-  
तोऽधिकम् ॥ १५ ॥ १० ॥ (घनेव) वायुर्मेघानिव जहि सर्वतः  
पापपूरुषान् । अस्मद्गोही च यस्तं च तापेनैवात्ति यत्ततः । तपुर्जम्भः  
शिशीते यस्तीक्ष्णो भवति सर्वदा । नेशो भवतु सोऽस्माकं दुरात्मा  
पापपूरुषः ॥ १६ ॥ (अग्निर्वन्ने) सुवीर्यं सौभगं चैव ममेशः सम-  
भाजयत् । मेध्यातिथिं सुतं चैव मित्राणि च ररक्ष मे । उपस्तुतं

ऊर्ध्वो नः पाह्यंहसो नि केतुना विश्वं समन्त्रिणं दह ।

कृधी न ऊर्ध्वश्चरथाय जीवसे विदा देवेषु नो दुर्वः १४

पाहि नो अग्ने रक्षसः पाहि धूर्तेररावणः ।

पाहि रीषत उत वा जिघांसतो बृहद्भानो यविष्ठ्य ॥ १५ ॥ १० ॥

घनेव विष्वग्वि जह्यरावणस्तपुर्जम्भ यो अस्मद्भुक् ।

यो मर्त्यः शिशीते अत्यक्तुभिर्मा नः स रिपुरीशत १६

अग्निर्वन्ने सुवीर्यमग्निः कण्वाय सौभगम् ।

अग्निः प्रावन्मित्रोत मेध्यातिथिमग्निः साता उपस्तुतम् १७



चैव मुनिं सातौ लाभे ररक्ष ह ॥ १७ ॥ (अग्निना) तुर्वशादींस्तथा  
राज्ञो वयं तेन हवामहे । तुरोऽपि यद्वशो विष्णुः स च तुर्वशनामवान् ।  
यदस्ति तत उच्चत्वाद्यदुरुग्रो सुरान्प्रति । तमेव तत्प्रासादेन ह्वयामो  
नयदेव सः । नववास्त्वादिकात्राज्ञो बलं दस्यु विनिग्रहे ॥ १८ ॥  
(नित्वां) मनुष्यः सन्नहं त्वां तु ज्योतिर्मुक्तजनाय च । निदधे हृदि  
सत्त्वं च दीप्यसे मयि सर्वदा । ब्रह्मजोऽग्निर्रक्ताद्वेदवाचोऽभिव्यज्यते  
हरिः । उक्षितः स्वगुणैः सर्वैर्युक्तो ॥ १९ ॥ (त्वेषासः) ऽमेयाश्च  
शक्तयः । त्वेषा इत्युदितास्तस्य हरेरश्मय एव च । भीमा न प्रति-  
गन्तुं च शक्या राक्षसपक्षिणः । यावतो जङ्गमास्तेषां हिंसनावांस्तु  
राक्षसः । यातुमावानितिप्रोक्तो यातनानुभवात्कचित् । यातुरित्येव  
च प्रोक्तः सन्तं प्रत्यनुकूलतः । स्थितास्ताः शक्तयो विष्णोः ॥ २० ॥  
॥ ११ ॥ ४ ॥ (३६) ॥

(क्रीळं वः) क्रीडाशीलं च मारुतम् । शर्धः सुखबलाढ्यं वाप्य-  
नर्वाणमनिन्द्रियम् । न वायोरिन्द्रियाणां हि देवाः सन्त्यभिमानिनः ।  
अतोऽनिन्द्रियता तस्य रथे देहे शुभश्च सः । कण्वास्तं गायताभीक्ष्णं

अग्निना तुर्वशं यदु परावतं उग्रादेवं हवामहे ।

अग्निर्नयन्नववास्त्वं बृहद्रथं तुर्वीति दस्यवे सहः १८

नि त्वामग्ने मनुर्दधे ज्योतिर्जनाय शश्वते ।

दीदेथ कण्वं क्रतुजात उक्षितो यं नमस्यन्ति कृष्टयः १९

त्वेषासो अग्नेरमवन्तो अर्चयो भीमासो न प्रतीतये ।

रक्षस्विनः सदमिद्यातुमावतो विश्वं समन्त्रिणं दह ॥ २० ॥ ११ ॥ ४ ॥ (३६) ॥

कण्वो घौरः । मरुतः । गायत्री ।

क्रीळं वः शर्धो मारुतमनर्वाणं रथेशुभम् । कण्वा अभि प्र गायत १

विष्णुं वा तादृशैर्गुणैः ॥ १ ॥ (ये) पृषत्यो वाहनान्येषामन्यदायुध-  
मुच्यते । स्वप्रकाशोऽथवा विष्णुस्तल्लिङ्गैर्व्यज्यते सह । तत्तदेव-  
गतस्यापि विष्णोर्लिङ्गं च तद्भवेत् ॥ २ ॥ (इहेव) यत्ते वदन्ति वचनं  
मेघनादात्मकं हि तत् । इहापि श्रूयत इव वर्णा व्यक्तेरिवेति च ।  
हस्तेष्वेषां कशाः सन्ति चित्रं मार्गेऽधिगम्यते । रेण्वादिसर्ववस्तूनां  
गमनान्मार्गचित्रता । विष्णोस्सर्वं जगच्चित्रं मार्गं संप्रेर्यतेऽमुना ॥  
॥ ३ ॥ (प्रवः) शोधकाय प्रधानाय वो बलाय च वायवे ।  
शुद्धाय वा सुप्रकाशज्ञानायातिबलाय च । गायत ब्रह्म देवत्तं देवेषु  
ततमीश्वरम् । प्रीतिर्वायोर्विष्णुगानाद्वेदाख्यं ब्रह्म विष्णवे । देवै-  
रधीयमानत्वादेवत्तं ब्रह्म वैष्णवम् ॥ ४ ॥ (प्रशंसा) अहन्तव्यत्वत-  
स्त्वघ्न्यं वायुं वृषभरूपिणम् । क्रीडन्तं वेदरूपासु गोषु तं स्तुहि  
मारुतम् । माभिर्वेदैः स्तुतत्वेन मारुतो विष्णुरेव वा । भक्षणार्थं  
मस्यासौ ववृधे मरुतां पिता ॥ ५ ॥ १२ ॥ (कोवः) आसमन्तादुत्तमः  
कः प्रधानो वायुरेव वः । विष्णोराक्षेप एव स्यात्को नामास्ति  
परस्त्विति । त्वत्पर्यन्तं च वर्षिष्ठः को भवेदिति वा भवेत् ।  
आधूतयो दिवो गमश्च भूम्या इत्यन्वयो भवेत् । तस्मादन्तं प्रतीवैत-  
ज्जगत्सन्धूनुथाखिलम् ॥ ६ ॥ (निवः) नीचैर्धृतो मानुषो वो मार्गा-  
योग्राय मन्यवे । न पूर्यते च कोपाय खलपत्वान्मानुषः कचित् ।

ये पृषतीभिर्ऋष्टिभिः साकं वाशीभिरञ्जिभिः । अजायन्त स्वभानवः २

इहेव शृण्व एषां कशा हस्तेषु यद्वदान् । नि यामञ्चित्रमृजते ३

प्र वः शर्धाय घृष्ट्वये त्वेषद्युम्नाय शुष्मिणे । देवत्तं ब्रह्म गायत ४

प्र शंसा गोष्वघ्न्यं क्रीळं यच्छर्धो मारुतम् ।

जम्भे रसस्य वावृधे ॥ ५ ॥ १२ ॥

को वो वर्षिष्ठ आ नरो दिवश्च गमश्च धूतयः । यत्सीमन्तं न धूनुथ ६

नि वो यामाय मानुषो दध्र उग्राय मन्यवे । जिहीत पर्वतो गिरिः ७



बहुवर्षयुतोत्युच्चगिरिर्मार्गे हि वोऽत्यजत् । मूलं ॥ ७ ॥ (येषां) येषां  
तथा ज्मेषु मार्गेष्वितिभिया धरा । कम्पते जीर्णराजेव ॥ ८ ॥  
(स्थिरं हि) स्थिरं वो जननं यतः । जाता वायोर्दिवि वयो मातुः  
प्राप्तानि रेतवे । निर्गन्तुं तत्क्षणेनैव सर्वलोकाटनाय हि । यौवनं ते  
युवानो हि निसर्गान्मातुराजनेः । मातुरेव प्रसादेन सम्यक्तद्विविधं  
बलम् । प्रज्ञाबाहुबलं यस्मात्तस्मा- ॥ ९ ॥ (उदु) दिश उदापिरे ।  
ते गिरः सूनवो देव्या वाश्चा वचनशीलिनः । अभिजन्मानुसारेण  
गुणान्पातुमुदापिरे ॥ १० ॥ १३ ॥ (त्यश्चित्) 'पद्भ्यां भूमि'रिति-  
श्रुत्या सुता विष्णोर्वसुन्धरा । तज्जत्वात्पर्वता विष्णोर्नसारः सेचनाद्वि-  
मिद् । हरिस्तमपि मेर्वादिं मरुतश्चचावयन्ति हि । अमृध्रम-  
प्रधृष्यत्वा- ॥ ११ ॥ (मरुतः) द्रुलं यदपि वोऽखिलम् । जनां-  
श्चचावयितुं स्थानाच्छक्ताः सम्यगिरीनपि ॥ १२ ॥ (यद्ध) कुर्वन्ति  
शास्त्रसंवादं मार्गे शृण्वन्ति केचन । तेषां मध्ये हि मरुतां ॥ १३ ॥  
(प्रयात) शीभं क्षिप्रं प्रयात नः । मदं कुरुत तत्रैव दोहनान्यत्र सन्ति  
हि ॥ १४ ॥ (अस्ति) सर्वमायुर्जीवसेऽस्ति प्रसादान्मरुतां हि नः ॥  
॥ १५ ॥ १४ ॥ ५ ॥ (३७) ॥

येषामज्मेषु पृथिवी जुजुवाँ इव विश्वपतिः । भिया यामेषु रेजते ८  
स्थिरं हि जानमेषां वयो मातुर्निरेतवे । यत्सीमनु द्विता शवः ९  
उदु त्ये सूनवो गिरः काष्ठा अज्मेष्बलत ।

वाश्चा अभिज्जु यातवे ॥ १० ॥ १३ ॥

त्यं चिद्धा दीर्घं पृथुं मिहो नपातममृध्रम् । प्र च्यावयन्ति यामभिः ११  
मरुतो यद्ध वो बलं जनां अचुच्यवीतन । गिराँरचुच्यवीतन १२  
यद्ध यान्ति मरुतः सं ह ब्रुवतेऽध्वन्ना । शृणोति कश्चिदेषाम् १३  
प्र यात शीभमाशुभिः सन्ति कण्वेषु वो दुर्वः । तत्रो पु मादयाध्वै १४  
अस्ति हि ष्मा मदाय वः ससि ष्मा वयमेषाम् ।

विश्वं चिदायुर्जीवसे ॥ १५ ॥ १४ ॥ ५ ॥ (३७) ॥

(कद्ध) कदाऽनयोर्हस्तयोर्देवा धध्वे प्रियतातवत् । कदापि  
यत्प्रियस्तातः कधप्रियइतीरितः । स्तुतं बर्हिर्यद्विषये ते प्रोक्ता वृक्त-  
बर्हिषः ॥ १ ॥ (क्नूनं) दिवः पृथिव्याश्चेदानीं क्व गच्छथ च किं  
फलम् । न गच्छथ क्व वाप्येतज्ज्ञातव्यं तत्प्रसादतः । आह्वयन्ति क्व  
वा गावो यथैव यवसार्थिनः । फलार्थिनः स्तुवन्तो वः काह्वयन्ति  
तथैव च ॥ २ ॥ (क्वः) स्तुत्यानि वः सुखानि च कथं ज्ञेयानि नः  
सदा । इत्यभिप्रायतः प्रश्नः कस्मिन्नो ज्ञापकस्त्विति । सुवितानि  
सुभद्राणि सौभगं लक्षणं परम् ॥ ३ ॥ (यत्) पृश्निर्वेदः प्रश्नयोग्यः  
पृश्निमाता हरिस्ततः । ज्ञेयस्तस्यापि विज्ञाता मारुतश्चेत्सुता गिरः ।  
मानुषा यदि यूयं वः स्तोता देवो भवेदपि ॥ ४ ॥ (मावः) न  
स्यादसेव्यः स्तोताऽत्र यथा यवसगोचरे । गोप्राप्ये तु मृगो सेव्यो  
यममार्गं न च व्रजेत् । याच्जारीति विशेषोऽयं निन्दास्तुत्येकदेश-  
युक् ॥ ५ ॥ १५ ॥ (मोषुणः) मावधीन्नः क्वचिन्मृत्युः परतः  
परतोऽपि च । दुर्हणा दुःखदा हन्त्री या तु सा तृष्णया सह ॥ ६ ॥  
(सत्यं) अप्रमेया यथा सत्यं धन्वन्नपि हि सेचनम् । रुजां विद्रावक-  
स्यैव वायोः पुत्रा हि रुद्रियाः । विनाप्यचेतनं वातं वृष्टिं कृण्वन्ति

कण्वो घौरः । मरुतः । गायत्री ।

कद्ध नूनं कधप्रियः पिता पुत्रं न हस्तयोः । दध्वे वृक्तबर्हिषः १  
क्व नूनं कद्धो अर्थं गन्ता दिवो न पृथिव्याः । क्व वो गावो न रण्यन्ति २  
क्व वः सुम्ना नव्यांसि मरुतः क्व सुविता । कोऽविश्वानि सौभगा ३  
यद्यूयं पृश्निमातरो मतांसः स्यातन । स्तोता वो अमृतः स्यात् ४  
मा वो मृगो न यवसे जरिता भूदजोष्यः ।

पथा यमस्य गादुप ॥ ५ ॥ १५ ॥

मोषुणः परापरा निक्कतिर्दुर्हणा वधीत् । पदीष्ट तृष्णया सह ६  
सत्यं त्वेषा अमवन्तो धन्वश्चिदा रुद्रियांसः । मिह कृण्वन्त्यवाताम् ७



हीच्छया । ७॥ (वाश्रेव) एषां सकाशाद्बृष्टिश्च विद्युद्भूमिं प्रकाशयेत् ।  
गौर्वत्समिव भूम्यां च ॥ ८ ॥ (दिवाचित्) लोकं सिञ्चन्ति  
मातृवत् ॥ ९ ॥ (अध) मानुषादित्वमन्यच्च विभेदेषां स्वनादपि ।  
गृहमानिनो गृहाद्यं वा चचालैषां स्वनादपि ॥ १० ॥ १६ ॥  
(मरुतः) अखिन्नैर्गमनैश्चैव दृढस्वीयैश्च पाणिभिः । अनुयात नदी-  
श्चित्राः ॥ ११ ॥ (स्थिरावः) स्थिरास्सन्ति रथादयः ॥ १२ ॥  
(अच्छ) ब्रह्मणश्च पतिं विष्णुं यथावद्व्याप्तया गिरा । जरायै संस्तुति-  
त्वेन तृतीया भावरूपिणी । सर्वा विभक्तयश्चेत्थं भाववाचिन्य एव  
च । महाव्याकरणे सूत्रमिति संस्तुतिरूपतः । विद् विष्णुं स्वप्रकाश-  
मग्निवत्सूर्यवत्तथा । आह चात्मानमेवात्र 'दाढ्ये स्वप्रतियोगिता' ।  
इति सूत्रात् ॥ १३ ॥ (मिमीहि) कीर्तिमस्य विष्णोः कुरु मुखे सदा ।  
विस्तारयति पर्जन्यो यद्बृष्टिं तथैव च । विस्तृणीहि तथेशस्य तथा  
कीर्तिं जगत्पि ॥ १४ ॥ (वन्दस्व) पनस्युं ज्ञानशीलं च विज्ञेयं  
गणमर्किणम् । अभवन् ज्ञापका वृद्धा अस्माकं तदनुग्रहात् ॥ १५ ॥  
॥ १७ ॥ ६ ॥ (३८) ॥

वाश्रेव विद्युन्मिमाति वत्सं न माता सिषक्ति । यदैषां वृष्टिरसंजि ८  
दिवा चित्तमः कृण्वन्ति पर्जन्येनोद्वाहेन । यत्पृथिवीं व्युन्दन्ति ९  
अध स्वनान्मरुतां विश्वमा सद्य पार्थिवम् ।

अरेजन्त प्र मानुषाः ॥ १० ॥ १६ ॥

मरुतो वीळुपाणिभिश्चित्रा रोधस्वतीरनु । यातेमखिद्रयामभिः ११  
स्थिरा वः सन्तु नेमयो रथा अश्वास एषाम् । सुसंस्कृता अभीशवः १२  
अच्छा वदा तना गिरा जरायै ब्रह्मणस्पतिम् । अग्नि मित्रं न दर्शतम् १३  
मिमीहि श्लोकमास्ये पर्जन्य इव ततनः । गाय गायत्रमुक्थ्यम् १४  
वन्दस्व मारुतं गणं त्वेषं पनस्युमर्किणम् ।

अस्मे वृद्धा असन्निह ॥ १५ ॥ १७ ॥ ६ ॥ (३८) ॥

(प्रयत्) परावतो हरेः स्थानान्मानं शोचिरिवास्तथ । सूर्यादयो  
यथा शोचिर्दूरादस्यन्ति जन्तुषु । एवं ज्ञानं सम्प्रदायान्मरुतो विष्णु-  
रेव वा । इत्थं यथा सर्वदृश्यं तत्तथा भवतां कृतम् । एवं यत्र क  
वा ज्ञानाद्बलाद्वा गच्छथ कचित् । स्वतन्त्रत्वात्परापेक्षा नहि वः  
कचिदिष्यते । किञ्चिद्याथ बलात्किञ्चिद्बलं स्वबलाद्भि तत् ॥ १ ॥  
(स्थिरावः) शत्रूणामपनोदाय सन्ति वस्तिवह हेतयः । स्तम्भनाय च  
शत्रूणां सुदृढान्येव ताः सदा । स्थिरत्वं दीर्घकालत्वं वीळुत्वं दृढता  
तथा । युष्माकं तविषी तेजो बलमस्त्युत्तमं सदा । मायिनो नहि  
मर्त्यस्य बलं तेजोऽथवोत्तमम् ॥ २ ॥ (परा) स्थिरं चाज्ञानपापादि  
तद्भक्ताय पराहथ । गुरुनपि नरान्नित्यं गुणैर्वर्तयथाञ्जसा । पर्वतानां  
पृथिव्याश्च दिशो नित्यं वियाथन । वनिनश्च तरुन्सम्यग्भजनीया-  
न्सुरान्हरिः ॥ ३ ॥ (नहिवः) भूमौ दिवि च वः शत्रुः कचिन्नैव  
लभ्यते । रिशादसः सुसुखिनः सुखेन शमदन्ति यत् । बलं  
तेजोऽपि वो ह्यस्ति व्याप्ता नित्यतया युजा । अद्याप्याधर्षणायैव

कण्वो घौरः । मरुतः । प्रगाथः=विषमा बृहत्यः,  
समाः सतोबृहत्यः ।

प्र यदित्था परावतः शोचिर्न मानमस्यथ ।

कस्य कृत्वा मरुतः कस्य वर्षसा कं याथ कं ह धूतयः १

स्थिरा वः सन्त्वायुधा पराणुदे वीळू उत प्रतिष्कभे ।

युष्माकमस्तु तविषी पनीयसी मा मर्त्यस्य मायिनः २

परा ह यत्स्थिरं हथ नरो वर्तयथा गुरु ।

वि याथन वनिनः पृथिव्या व्याशाः पर्वतानाम् ३

नहि वः शत्रुर्विविदे अधि द्यवि न भूम्यां रिशादसः ।

युष्माकमस्तु तविषी तना युजा रुद्रासो नू चिदाधृषे ४



निखिलाशुभसन्ततेः ॥४॥ (प्रवेपयन्ति) प्रवेपयन्ति पर्वतान्विविञ्चन्ति  
वनस्पतीन् । जनिपर्ववतो जीवान्सम्प्रेरयति केशवः । भजनीयपती-  
न्ब्रह्म पूर्वाश्र फलदानतः । तारतम्येन सम्यक् च विवेचयति सर्वदा ।  
सर्वप्रजास्वतिष्ठन्त प्राप्तास्ताभिस्सहैव च । मत्ता इव प्रेरयन्ति शुभा-  
शुभकृतौ नरान् ॥ ५ ॥ १८ ॥ (उपो) अयुद्ध्वं पृषतीश्चैव रोहितं  
पृष्ठतो रथे । वो यामं प्रति दाढ्याय शेषमश्रेत्पुनर्धरा । भीति-  
मापुर्मानुषाश्च ॥ ६ ॥ (आवः) क्षिप्रं वः प्राप्तये सुखम् । रक्षां  
वृणीमहे युष्मद्गन्ताऽद्यापि च नोऽवसा । भीतियुक्ताय कण्वाय  
मह्यं ॥ ७ ॥ (युष्मेषितः) युष्माभिरेव च । प्रेरितोऽथ नियन्तृत्वा-  
द्युष्माकं मानुषेण वा । बाह्यदृष्ट्या त्वभूतीर्नो य इच्छति तमोऽजसा ।  
बलेन च द्रावयत युष्मदीयोतिभिस्तथा ॥ ८ ॥ (असामि ॥ ९ ॥  
असाम्योजः) ओजो समं विभृथ च मखेज्याः सममुत्तमम् ।  
सुदानशीलाः कण्वाय दत्ता सममभीप्सितम् । असमैर्नोप्यभिप्रायैर्गन्त  
वृष्टिं न विद्युतः ॥ १० ॥ १९ ॥ ७ ॥ (३९) ॥

प्र वेपयन्ति पर्वतान्वि विञ्चन्ति वनस्पतीन् ।  
प्रो आरत मरुतो दुर्मदा इव देवासः सर्वया विशा ॥ ५ ॥ १८ ॥  
उपो रथेषु पृषतीरयुद्ध्वं पृष्टिर्वहति रोहितः ।  
आ वो यामाय पृथिवी चिदश्रोदबीभयन्त मानुषाः ६  
आ वो मक्षू तनाय कं रुद्रा अवो वृणीमहे ।  
गन्ता नूनं नोऽवसा यथा पुरेतथा कण्वाय विभ्युषे ७  
युष्मेषितो मरुतो मर्त्येषित आ यो नो अभव ईषते ।  
वि तं युयोत शवसा व्योजसा वि युष्माकाभिरूतिभिः ८  
असामि हि प्रयज्यवः कण्वं द्द प्रचेतसः ।  
असामिभिर्मरुत आ न ऊतिभिर्गन्ता वृष्टिं न विद्युतः ९  
असाम्योजो विभृथा सुदानवोऽसामि धूतयः शवः ।  
ऋषिद्विषे मरुतः परिमन्यव इषुं न सृजत द्विषम् ॥१०॥१९॥७॥(३९)॥

(उत्तिष्ठ) देवयन्तः पूजयन्तः स्तुवन्तोऽतिकृताशनः । प्राशू- ॥  
॥ १ ॥ (त्वामित्) वार्योः सुतेत्येव सहसस्पुत्र इत्यथ । तद्व्यंग्यत्वा-  
द्भरिः प्रोक्तः शक्रस्तत्सुत एव च । युद्धं हितधनं प्रोक्तं निहितं  
धनमेव वा । स्वश्व्यं तु खिन्द्रियफलमाचकेऽपश्यदित्यपि ॥ २ ॥  
(प्रैतु) पतिस्तु ब्रह्मणो विष्णुर्वागीशत्वात्समीरणः । अग्रतो यात्व-  
सावस्मत्कार्येष्वेवं सरस्वती । सूनृता वैष्णवी वाग्वा यज्ञं वीरं नरं  
प्रति । नयन्तु देवाः सर्वेऽपि यत्पञ्चजनवर्धनः । पङ्क्तिराधा हरिस्तेन  
वीरो नर्यस्स एव च । देवगन्धर्वनृपितृदैत्याः पञ्चजनाभिधाः ॥३॥  
(योवाघते) वाघते स्तुवते विष्णुर्ददाति सूनरं वसु । सुष्टु येन नरो  
भूयात्सूनरं ज्ञानमुच्यते । स धत्तेऽचाक्षयां कीर्तिमिळामन्नं यजामहे ।  
सुवीर्यत्वात्सुवीरं तत्सुप्रतूर्तिः सुपेशकृत् । प्राणचेष्टानिमित्तत्वात्तदनेह  
इतीरितम् ॥ ४ ॥ (प्रनूनं) स एव भगवान्विष्णुर्मन्त्रं तद्विषयं वदेत् ।  
उक्थमुत्थापकत्वेन स एव भगवान्हरिः । तन्मन्त्रवाच्या देवाश्च ॥

कण्वो घौरः । ब्रह्मणस्पतिः । प्रगाथः=विषमा बृहत्यः,  
समाः सतोबृहत्यः ।

उत्तिष्ठ ब्रह्मणस्पते देवयन्तस्त्वेमहे ।  
उप प्र यन्तु मरुतः सुदानव इन्द्रं प्राशूर्भवा सचा १  
त्वामिद्धि सहसस्पुत्र मर्त्यं उपब्रूते धनं हिते ।  
सुवीर्यं मरुत आ स्वश्व्यं दधीत यो व आचके २  
प्रैतु ब्रह्मणस्पतिः प्र देव्येतु सूनृता ।  
अच्छा वीरं नर्यं पङ्क्तिराधसं देवा यज्ञं नयन्तु नः ३  
यो वाघते ददाति सूनरं वसु स धत्ते अक्षिति श्रवः ।  
तस्मा इळां सुवीरामा यजामहे सुप्रतूर्तिमनेहसम् ४  
प्र नूनं ब्रह्मणस्पतिर्मन्त्रं वदत्युक्थ्यम् ।  
यस्मिन्निन्द्रो वरुणो मित्रो अर्यमा देवा ओकांसि चक्रिरे ॥ ५ ॥ २० ॥



॥ ५ ॥ २० ॥ (तमित्) यद्वाच्या देवतास्तु ताः । तमेव मन्त्रं वोचेम  
 ज्ञानार्थं सुखकारणम् । इमां वाचं स्वीकुरुत सकाशाद्वोऽखिलं शुभम् ।  
 अश्रवा- ॥ ६ ॥ (कोदेवयन्तं) नतिदौर्लभ्यादेवभक्तं क आप्नुयात् ।  
 यजमानं वानुगच्छेत्कः सम्यक् स्तुतबर्हिषम् । तत्र तत्र प्रस्थितोऽसौ  
 यजमानः सुखैः स्वयम् । स्वेष्टस्थानेषु चान्तर्वा विष्णुरन्तर्गतो यतः ।  
 तद्वत्त्वेन क्षयं स्थानं प्राप्नोति ज्ञानतो यजन् ॥ ७ ॥ (उपक्षत्रं) उप-  
 पृक्तः क्षत्रियैः स आवेशेन जनार्दनः । हन्ति शत्रूंश्च तैर्देवो भये च  
 स्वाश्रयं ददौ । वर्ताऽभिगन्ता तरुता जेता चास्य न हि क्वचित् ।  
 युद्धं महाधनं त्वर्भं प्रसिद्धं धनमेव हि ॥ ८ ॥ २१ ॥ ८ ॥ (४०) ॥  
 ॥ इति श्रीमदानन्दतीर्थभगवत्पादाचार्यविरचितम् श्रीमद्गभाष्यम्  
 संपूर्णम् ॥ ॥ ॥ ॥ ॥

॥ श्रीकृष्णार्पणमस्तु ॥



तमिद्वोचेमा विदथेषु शंभुवं मन्त्रं देवा अनेहसम् ।  
 इमां च वाचं प्रतिहर्यथा नरो विश्वेद्वामा वो अश्रवत् ६  
 को देवयन्तमश्रवज्जनं को वृक्तबर्हिषम् ।  
 प्रप्र दाश्वान्पस्त्याभिरस्थिताऽन्तर्वावत्क्षयं दधे ७  
 उप क्षत्रं पृञ्चीत हन्ति राजभिर्भये चित्सुक्षितिं दधे ।  
 नास्य वर्ता न तरुता महाधने नाभै अस्ति वज्रिणः ॥८॥२१॥८॥(४०)॥